

اردو ڈراما

فہرست

اور

تجزیہ

عظیمہ نشاۃ



اردو ڈراما

روایت

اور

تجربہ

ڈاکٹر عطیہ نشاط



اس مقالے کو الہ آباد یونیورسٹی نے  
ڈاکٹر آف فلاسفی کی ڈگری کے لئے منظور کیا ہے



پہلی اشاعت ..... ۱۹۷۳  
مطبوع ..... نیشنل آرٹ پریس، الہ آباد-۲  
قیمت ..... پندرہ روپے

نصرت پبلشرز

دکنوریہ اسٹریٹ - لکھنؤ



محترم اور شفیق رہنا

ڈاکٹر سید مسیح الزماں

کے نام

وہ شمع بارگہ خاندان مرتضوی  
رہے گا مثلِ حرم جس کا آستانِ مجھ کو  
نفس سے جس کے کھلی بیری آرزو کی کلی  
بنایا جس کی مرآت نے نکتہ داں مجھ کو

عطیہ



جمله حقوق بحق مصنف محفوظ



# فہرست مضامین

## ابتدائیہ :

- (۱) ڈراما فن اور زندگی کے آئینہ میں
- (۲) سنسکرت ڈرامے کے اصول
- (۳) یونانی ڈرامے کے اصول

## پہلا باب :

- (۱) اُردو ڈرامے کا پس منظر اور آغاز
- (۲) نوٹسنگی
- (۳) بھانڈوں کی نقلیں
- (۴) راس لیلا اور رام لیلا
- (۵) یا ترا
- (۶) نواج کی سکنٹلا
- (۷) کاظم علی جوان کی سکنٹلا
- (۸) واجد علی شاہ کے رہس اور دوسری ڈرامائی کوششیں
- (۹) امانت لکھنوی : اندر سبھا
- (۱۰) اندر سبھا کا اسٹیج اور اس کی پیش کش
- (۱۱) مداری لال کی اندر سبھا
- (۱۲) نتائج



## دوسرا باب :

- (۱) مغربی اثرات
- (۲) راجہ گوپی چند اور جلندھر اور بمبئی کا اسٹیج
- (۳) پارسی تھیٹر کا پہلا اُردو ڈراما "خورشید"
- (۴) نسرواں جی آرام
- (۵) محمود میاں رونق بناری
- (۶) حافظ محمد عبداللہ
- (۷) مرزا نظیر بیگ
- (۸) پارسی تھیٹر۔ اس دور کی خصوصیات اور حاصل

## تیسرا باب :

- (۱) طالب بناری
  - (۲) مہدی حسن احسن لکھنوی
  - (۳) نرائن پرشاد بٹیاب
  - (۴) آغا حشر کاشمیری
- ## چوتھا باب : اُردو ڈراموں کا ادبی دور

- (۱) لکھنے والوں کی اسٹیج سے دوری اور اس کے اثرات
- (۲) محمد حسین آزاد
- (۳) مرزا محمد ہادی
- (۴) عبدالحلیم شرر
- (۵) عبدالمناجد دریا بادی
- (۶) پنڈت برج موہن ماسٹر کی کیفیت



(۷) پریم چند

(۸) برج نرائن چکبست

(۹) ان ڈراموں کی ناکامی کے اسباب

## پانچواں باب : اُردو ڈراما اور تجربہ

(۱) بیسویں صدی کے تقاضے، مغربی تعلیم کے اثرات

ڈراما اور تھیٹر کی تہذیبی اور تعلیمی اہمیت

(۲) فلموں کا عروج اور پارسی تجارتی تھیٹر کا زوال

(۳) شو تھیٹر۔ لوگوں کے نقطہ نظر میں تبدیلی

(۴) اشتیاق حسین قریشی

(۵) فضل الرحمن

(۶) عابد حسین

(۷) امتیاز علی تاج

(۸) محمد مجیب

(۹) ایٹلا انڈین پلیس تھیٹر ایسوسی ایشن

(۱۰) پرتھوی تھیٹر

(۱۱) اختتامیہ

## چھٹا باب : جدید اُردو ڈراما

(۱) مغرب میں حقیقت پسند تھیٹر کے خلاف ردِ عمل

(۲) بے تکے (لا یعنی) ڈرامے

(۳) برخت کا اپیک تھیٹر

(۴) اُردو ڈرامے میں نئی سمتوں کی تلاش



(۵) حبیب تنویر

(۶) کرشن چندر

(۷) محمد حسن

(۸) اس دور کا جائزہ

## ساتواں باب : مجموعی تبصرہ

(۱) اردو ڈرامے کی روایت

(۲) تجربہ کی رہنمائی

(۳) تعلیمی اثرات اور ڈرامائی کوششیں

(۴) مغرب میں تھیٹر کی تحریکیں اور ان کے اثرات

(۵) اردو اسٹیج کی موجودہ حالت

(۶) اردو ڈرامے کی ترقی کی راہ میں رکاوٹیں

(۷) اردو ڈرامے کا مستقبل



## حرفِ اوّل

ڈراما کو عالمی ادب کی عظیم الشان صنف سمجھا جاتا ہے اور قدامت کے لحاظ سے بھی اسے برتری حاصل ہے۔ ہندوستان میں بھی سنسکرت ڈراموں کی اہم مثال موجود تھی۔ لیکن اردو میں اس کا آغاز بہت دیر میں ہوا۔ اس صنف کی بدقسمتی یہ بھی تھی کہ پیدا ہونے سے عوام نے اپنی گود میں لے لیا اور یہ خواص کے لیے باعث ننگ و عار رہ کر ترقی کی منزلیں طے کرتی رہی۔ اپنی بنیادی خصوصیات کے اعتبار سے چونکہ ڈراما صرف پڑھنے کی نہیں بلکہ کھیلنے کی چیز ہے اور ڈراما نگار کے قلم کے علاوہ اداکاروں اور اسٹیج کا بھی محتاج ہے اس لیے اس کی ترقی کے راستے میں بھی رکاوٹیں رہیں اور اردو میں بہت دنوں تک اسے سنجیدہ صنف نہیں سمجھا گیا۔ محمد عمر اور نور الہی کی کتاب ”ناٹک ساگر“ اردو میں پہلی ایسی کتاب ہے جس میں اردو ڈراما نگاروں کا ذکر کیا گیا اور ڈرامے کے آغاز و ارتقا کا بھی ایک نقشہ پیش کیا گیا۔ بادشاہ حسین کی کتاب ”اردو میں ڈراما نگاری“ عبدالسلام خورشید کا کتابچہ ”اردو ڈراما“ بعض پہلوؤں سے اس پر اضافے ہیں۔ آزادی کے بعد ڈاکٹر صفدر آہ نے ”ہندستانی ڈراما میں اداکاری اور پیش کش کے پہلوؤں پر نظر ڈالی اور سید مسعود حسن رضوی نے واجد علی شاہ اور امانت کی خدمات پر روشنی ڈالی۔ ڈاکٹر عبدالعلیم نامی کا مقالہ ”اردو تھیٹر“ کے نام سے شایع ہو رہا ہے اور اب تک تین جلدیں شایع ہوئی ہیں۔ ان میں تحقیق کے لیے بہت سا مواد موجود ہے۔ پاکستان میں اسلم قریشی کی کتاب ”ڈراما نگاری کا فن“ اور عشرت رحمانی کی کتاب ”اردو ڈرامے کا ارتقا“ ڈرامے کی تنقید پر مفید کتابیں ہیں، پھر بھی اردو ڈرامے اور اسٹیج کے بہت سے پہلو عدم توجہی کا شکار ہیں اور ڈرامے سے دل چسپی رکھنے والے طالب علم کے لیے اردو میں بہت کم مواد



منا ہے۔ اس کمی کو محسوس کر کے میرے شفیق استاد ڈاکٹر سید مسیح الزماں نے میری ریسرچ کے لیے "اردو ڈرامے کی روایت اور تجربہ" کا عنوان تجویز کیا، جس پر یہ مقالہ پیش کیا گیا ہے۔

اس مقالے کا مقصد اردو ڈرامے کی تاریخ پیش کرنا نہیں بلکہ ان اہم رجحانات کو واضح کرنا ہے جو اردو ڈرامے کے آغاز سے لے کر اب تک نمایاں ہوتے رہے۔ اس سلسلے میں ابتدائی ڈرامائی کوششوں کا بھی ذکر کیا گیا ہے اور اس سے پہلے ابتدائیہ میں سنسکرت اور یونانی ڈراموں کے اصول پیش کر دیے گئے ہیں۔ امانت نے اپنی ذہانت سے اندر سمجھا کی جو شکل مرتب کی تھی اس نے اردو میں ایک نئی طرح ڈال دی اور اندر سمجھا یا صرت سمجھا کا لفظ ڈرامے کے معنوں میں استعمال کیا جانے لگا۔ رفتہ رفتہ اس کی خصوصیات نے ڈرامے کی شکل اختیار کر لی۔

روایت کا مفہوم جو میرے پیش نظر ہے اسے میں نے اپنی جگہ پر واضح کر دیا ہے اور برابر یہ بات زیر نظر رکھی ہے کہ اس روایت میں جو تبدیلیاں ہوتی رہی ہیں ان کا تجربہ سامنے آتا رہے۔

دوسرے باب میں مغربی ڈراموں کے ابتدائی اثرات بمبئی میں ڈرامے سے غیر ملکیوں کی

دل چسپی اور اس کے نتیجے میں اردو ڈراموں کا جائزہ لیا گیا ہے اور انیسویں صدی کے آخر تک کے اہم ڈراما نگاروں کی خصوصیات سامنے لائی گئی ہیں۔ پارسی تھیٹر کے پیلے دستیاب ڈرامے خورشید کے علاوہ آرام ظریف، حافظ محمد عبداللہ، نظیر بیگ، رونق وغیرہ کے ڈراموں پر تبصرہ پہلی بار اس کتاب میں نظر آئے گا جس سے انیسویں صدی کے اردو ڈراموں کے بہت سے گوشے اندھیرے سے روشنی میں آگئے ہیں۔ ڈراموں کی خصوصیات کے ساتھ ساتھ اسٹیج اداکاری اور پیش کش کو بھی نظر میں رکھا گیا ہے اور یہ اس مطالعہ کی اہم خصوصیت ہے۔

تیسرے باب میں تھیٹر کے ان ڈراما نگاروں کا ذکر ہے جنہیں بیسویں صدی میں شہرت نصیب ہوئی اور جن کی کوششوں سے پارسی تھیٹر نے اپنے بلند ترین کارنامے پیش کیے۔ مہدی حسن احسن لکھنوی، آغا حشر وغیرہ کا بیان کر کے پارسی تھیٹر کی حدود اور ان کی روایتوں پر بھی تبصرہ کیا گیا ہے۔

چوتھے باب میں اردو کے ادبی ڈراموں کا جائزہ لیا گیا ہے۔ محمد حسین آزاد، مرزا محمد ہادی، شہزاد علی، چکبست، کیفی، پریم چند وغیرہ نے اردو میں ڈراموں کی کمی کو محسوس کر کے جو



کوششیں کی ہیں ان کو پیش کیا گیا ہے اور دکھایا گیا ہے کہ اُردو ڈراموں کی جو روایت پارسی تھیٹر نے بنا دی تھی اس سے کس طرح علاحدگی اختیار کی گئی ہے۔ ان ڈراموں کی ناکامی کے اسباب پر بھی روشنی ڈالی گئی ہے۔

پانچویں باب میں اصلاح کی خواہش کے رسمی آغاز کا ذکر کیا گیا ہے۔ اور شوقیہ تھیٹر کے رواج اور تھیٹر کے متعلق لوگوں کے نقطہ نظر میں تبدیلی کی طرف اشارہ کیا گیا ہے۔ مغربی ادب سے اچھی واقفیت رکھنے والے ڈراما نگاروں مثلاً عابد حسین، ڈاکٹر اشتیاق حسین قریشی، سید امتیاز علی، محمد مجیب وغیرہ کے ڈراموں کا جائزہ بھی لیا گیا ہے تاکہ اندازہ ہو کہ اُردو ڈراما اب کس سمت میں چل پڑا ہے۔ پر تھیوی تھیٹر، اپنا وغیرہ کا ذکر بھی اسی باب میں ہے جس سے اس دور کی فضا اور عام خصوصیات سامنے آجاتی ہیں۔

چھٹے باب میں ڈرامے کی نئی سمتوں کی تلاش پیش کی گئی ہے اور اختصار کے ساتھ جدید مغربی اثرات میں برخت کے ایک تھیٹر اور بے تکیے ڈراموں کے تجربات کے ساتھ اُردو میں جدید ڈرامائی کاوشوں کا جائزہ لیا گیا ہے۔ جیب تنویر اور کرشن چندر، محمد حسن وغیرہ اسی سلسلے میں آگئے ہیں۔

ساتویں باب میں پورے مطالعہ کا حاصل پیش کیا گیا ہے اور دکھایا گیا ہے کہ اُردو ڈراموں کی روایت کس طرح قائم ہوئی اور تجربہ کی خواہش نے اس میں کیسے کیسے راستے نکالے۔ جیسا کہ اوپر عرض کیا گیا یہ مقالہ اُردو ڈرامے کی تاریخ نہیں ہے اس لیے ڈراما نگاروں کے سب ڈراموں کا جائزہ لینے کی طرف توجہ نہیں کی گئی اور نہ ہی کوشش رہی ہے کہ ہر ڈراما نگار کا ذکر ضرور آجائے۔ چاہے اس نے اس کی روایت کی تمجیر یا تبدیلی میں کوئی نمایاں حصہ لیا ہو یا نہیں۔ جن اہم ڈراما نگاروں کو لیا گیا ہے ان کے یہاں سے شائیں پیش کرنے کا مقصد صرف ان خصوصیات کو واضح کرنا ہے جو ڈرامے کی ساخت یا ترکیب سے متعلق ہیں۔ انیسویں صدی کے ڈرامے چونکہ کم یا ب ہیں اس لیے ان میں سے اقتباسات زیادہ دئے گئے ہیں۔ جس سے کہیں کہیں بے جا طوالت کا احساس ہو سکتا ہے۔ ایک ایکٹ کے ڈراموں، منظوم ڈراموں اور نوجہوں کو اس جائزے میں نہیں رکھا گیا ہے۔



اردو ڈرامے کی عمر اگرچہ بہت زیادہ نہیں پھر بھی اب تک اس کا کوئی ایسا جائزہ نہیں پیش کیا گیا جو آغاز سے موجودہ دور تک کے ڈراموں پر حادی ہو۔ امید کرتی ہوں کہ میری اس کوشش سے اردو ڈراما کی روایت واضح ہوگی اور تجربوں نے جو راستے نکلے ہیں ان کی تصویر سامنے آجائے گی جس سے ڈرامے کا مطالعہ کرنے والوں کو مدد ملے گی اور اس سرمایہ کا اندازہ ہوگا جس کا بیشتر حصہ گم نامی اور کس پرسی میں پڑا ہوا ہے۔

اس مقالے کی یہ خصوصیت بھی ہے کہ اس میں ڈراموں کے ساتھ اس کے اسٹیج کو بھی مد نظر رکھا گیا ہے اور اس حقیقت پر بار بار زور دیا گیا ہے کہ پیش کش ڈرامے کا اہم بلکہ بنیادی پہلو ہے جسے اردو کے ناقدین عموماً نظر انداز کرنے رہے ہیں۔

انیسویں صدی کے ڈراموں کی فراہمی ایک بڑا مسئلہ تھی کیونکہ ان میں زیادہ تر کسی کسی زمانے میں شائع ہونے کے باوجود اب کم یاب ہیں۔ اس سلسلے میں میں نے دہلی، بمبئی، لکھنؤ، بنارس کے سفر کیے اور انڈیا آفس لائبریری، لندن سے کچھ ڈراموں کی نقلیں حاصل کیں۔ پاکستان سے کچھ ڈرامے ملے اور الہ آباد یونیورسٹی لائبریری کے علاوہ اسٹیٹ لائبریری الہ آباد، ہندستانی اکیڈمی الہ آباد، پبلک لائبریری الہ آباد، بنارس ہندو یونیورسٹی لائبریری، گنگا پرشاد میموریل لائبریری لکھنؤ، امیر الدولہ لائبریری لکھنؤ سے استفادہ کیا۔

یہ مقالہ ڈاکٹر مسیح الزماں صاحب کی نگرانی میں تیار ہوا ہے۔ جب میں حمید یہ کالج میں پڑھتی تھی تب سے میں ڈاکٹر صاحب کے علم و فضل، طالب علموں سے ہمدردی، خلوص و محبت، ڈراموں اور تقریبوں کی تنظیم وغیرہ کے ذکر سن کر نا دیدہ اُن کی عقیدت مند ہو گئی تھی۔ الہ آباد یونیورسٹی میں آنے کے بعد خوش قسمتی سے ان کی شاگردی کا فخر حاصل ہوا اور ان کی بصیرت اسنجیدگی اور ذوقِ عمل کے ساتھ ان کی شخصیت کی بوقلمونی نے مجھے بے حد متاثر کیا۔ ان کی ذات میرے لیے اُس غصہ کی سی ہے جس کے نقش قدم کو میں نے اپنے شعوری سفر کے ہر قدم پر چراغ راہ بنایا ہے۔ عنوان کی تجویز سے لے کر آخری مرحلے تک یہ مقالہ بھی ان کی جھڑکیوں، فہمائشوں اور مسکراہٹوں کے ساتھ مواد کی تلاش، نوٹس کی ترتیب، مسودوں کی تصحیح و ترمیم میں انہماک کا نتیجہ ہے۔ ریسرچ کے دوران میں اچانک وہ بنارس ہندو یونیورسٹی کے صدر شعبہ اردو، فارسی و عربی ہو کر چلے



گئے تو میرے ہاتھ پیر پھول گئے۔ ایسے وقت میں استاد محترم پروفیسر احتشام حسین صاحب نے بڑا سہارا دیا اور برابر میرا کام دیکھتے اور رہنمائی کرتے رہے۔ ڈاکٹر صاحب بھی تعطیلات میں الہ آباد آتے رہتے اور مختصر قیام اور مصروفیت کے باوجود مجھے وقت دیتے تھے۔ اور اب کہ وہ پھر اعزاز و اکرام کے ساتھ واپس آگئے ہیں، یہ مقالہ ان کی توجہ سے مکمل ہو گیا ہے۔ پروفیسر احتشام حسین صاحب کی شفقت اور اپنائیت، وسیع مطالعہ، گہری نظر اور امداد کے لیے ہر وقت آمادگی نے مجھے جو اعانت و قوت بخشی ہے اس کے بغیر بھی یہ مقالہ مکمل نہیں ہو سکتا تھا۔ ایسے کیمیاگر جہاں موجود ہوں وہاں کی سٹی بھی اکسیر ہو جائے تو عجب نہیں۔

سید امتیاز علی تاج مرحوم کے خلوص نے مجھے بہت متاثر کیا۔ انہوں نے میرے خطوط کے جوابات تفصیل سے دیئے۔ رونق و آرام کے ڈرامے مجھے بھیجے اور میرے کام میں برابر دل چسپی لیتے رہے۔ خدا ان کی مغفرت کرے۔

یونیورسٹی گرانٹس کمیشن کی طرف سے مجھے اس کام کے لیے جو نیر فیلوشپ ملا تھا۔ جو ۱۹۶۷ سے ۱۹۷۰ تک جاری رہا۔ اس مالی امداد کے بغیر شاید میرے لیے اس مقالے کو مکمل کرنا ممکن نہ ہوتا۔

پدمدرش اور تربیت میں گھر کی فضا، والدین کے برتاؤ اور ان کے نقطہ نظر کی بڑی اہمیت ہوتی ہے۔ یوں تو سب ہی اپنی ماں کے قدموں کے نیچے جنت سمجھتے ہیں لیکن میں سمجھتی ہوں کہ جس ہمت اور مضبوطی سے میری امی نے ترقی کی راہ پر چلنے میں میری اعانت کی ہے میری گفریلو ذمہ دار پول کو اپنے سر اٹھالیا جو اور زندگی کے کنکریے راستوں سے میرے لہو لہان تلووں پر ہمدردی کا مرہم رکھا ہے اس نے مجھے آج اس مقالے کی تکمیل کی توفیق دی ہے اور میرے خوابوں کو حقیقت کا راستہ دکھایا ہے۔ یہ بھی جنت ہے۔ میرے والد محمد حسن خاں صاحب نے بھی اپنی ملازمت کی عدیم الفرستی کے باوجود بچپن سے اب تک شفقت و محبت سے میرے حوصلوں کو دیکھا ہے۔ میری کامیابیوں پر خوش ہوئے ہیں اور مقاصد کی تکمیل میں مدد پہنچاتی ہے۔ اور جب سے اقبال احمد صاحب میری زندگی میں داخل ہوئے نئے ماحول اور نئی ذمہ داریوں نے میری دنیا بدل دی۔ اس بدلی ہوئی دنیا میں بھی ترقی کی لگن اور ادبی مطالعہ کی راہ پر گامزن رہنے کی تڑپ میرے



دل میں موجود رہی ہے اور اس جوت کو جگائے رکھنے میں ان کی امداد بھی شامل حال رہی ہے۔ اس امداد کی جو اہمیت میری نظر میں ہے وہ شکریہ کے الفاظ سے ظاہر نہیں ہو سکتی۔ ان لوگوں کے علاوہ اس مقالہ کی تکمیل میں اور بہت سے بزرگوں، ساتھیوں، عزیزوں سے مجھے مدد ملی ہے جن کی میں شکر گزار ہوں۔ خصوصاً میرے ماموں جناب سید احمد حسین صاحب (کراچی) جناب ولایت علی بیگ، صاحب، محترمہ ارجمند بانو صاحبہ، ڈاکٹر آر۔ آر۔ مسیح (اسسٹنٹ لائبریریئر، الہ آباد یونیورسٹی لائبریری)، جناب ربانی خاں، جناب حامد ندیم اور عزیزہ سمن سارسوت کی ممنون ہوں جنہیں میں نے وقت بے وقت تکلیفیں دی ہیں اور ان کے ظلوں کا فائدہ اٹھایا ہے۔

عطیہ نشاط

۱۸ فروری ۱۹۷۲ء



# ابتداءً

## ڈراما، فن اور زندگی کے آئینہ میں

تمام اصنافِ ادب میں ڈراما ایک اہم اور زوردار صنفِ ادب کی حیثیت رکھتا ہے جس کے اعلیٰ ترین نمونے ادبِ عالیہ میں شمار کیے جاتے ہیں۔ اگرچہ اس کے بلند ترین نمونے بھی قدیم دور سے لے کر آج تک برابر پیش کیے جاتے رہے ہیں۔ اور علمی پیش کش کی وجہ سے ہزاروں سال سے یہ لوگوں کو متحرک اور متاثر کرتا آ رہا ہے مگر زمانہ کے حالات، مذاق اور ماحول میں کبھی تبدیلیاں آتی رہی ہیں۔ تبدیلی کی خواہش بدلتی ہوئی زندگی کے مطاببات کے مطابق فن کو ڈھالنا اور اس کو زندگی کا آئینہ دار بنانے کی ترپ بخر بے کی محرک ہوتی ہے اور اسی لیے ڈرامے کا فن اور اسٹیج کے اصول بدلتے رہے ہیں۔ قدیم و جدید ڈرامے کے تصورات کو سامنے رکھ کر ہی تہذیب کے اس تسلسل کو سمجھا جاسکتا ہے اور رفتہ رفتہ ان تبدیلیوں میں روحِ عصر دیکھ کر ادب کے کاررواں کی رفتار اور انسان کی جمالیاتی کوششوں کا اندازہ کیا جاسکتا ہے۔

دنیا کے ڈرامائی ادب کے مقلیدے میں اردو ڈراما کی عمر ابھی بہت کم ہے۔ دراصل یہ کہنا مشکل ہے کہ یہ ابھی دورِ طفولیت سے نکل آیا ہے کیونکہ تقریباً سو سو سال کا زمانہ ایسی عظیم صنفِ سخن کے لیے یوں ہی کم ہے۔ پھر اسٹیج سے علاحدگی اور معاشرتی حیثیت سے ڈراما کرنے کو معیوب اور گھٹیا سمجھنے کی وجہ سے اس کی جو ترقی ہو سکتی تھی وہ بھی نہ ہو سکی۔ لیکن اس سے بھی انکار نہیں کیا جاسکتا کہ سو سو سال کی مختصر مدت میں اردو ڈراما ارتقا کی بہت سی منزلوں



سے گزرا ہے اور ایک طرف قومی اور ملکی روایتوں کی آغوش میں اس کی پرورش ہوئی۔ دوسری طرف غیر ملکی اثرات نے اس کی پرداخت میں حصہ لیا۔ انیسویں صدی کا نصف آخر اور بیسویں صدی کا زمانہ ہندوستانی معاشرت میں جن انقلابات اور تغیرات کا زمانہ ہے اس نے ڈرامے کو بھی مختلف راہوں سے روشناس کرایا۔ تہذیبی اقدار، تعلیمی حالات اور معاشری ڈھانچے میں جو تبدیلیاں آئیں ان کے ذکر کا یہاں موقع نہیں لیکن ان سب نے ڈراموں پر گہرا اثر ڈالا۔ اور یہ شوق تفریح کے ساتھ ساتھ جلب منفعت کا بھی ذریعہ بن گیا۔ ان مختلف تبدیلیوں کا جائزہ آئندہ ابواب میں لیا جائے گا۔ لیکن ان سے پہلے تہذیب کے طور پر سنسکرت اور یونانی ڈراموں کے اصول کا مختصر خاکہ پیش کر دینا ضروری معلوم ہوتا ہے تاکہ دنیا کے ڈرامائی ادب کی دو اہم روایتیں پیش نظر ہو جائیں۔ جیسا کہ آگے چل کر بیان کیا گیا ہے یہ کہنا بہت دشوار ہے کہ اردو ڈرامے کے آغاز پر براہ راست سنسکرت ڈراموں یا یونانی ڈراموں کا اثر ہے کیونکہ ہندستان میں سنسکرت ڈراما عروج کی منزل پر پہنچ کر غروب کی کیفیت سے آشنا ہو چکا تھا اور یونانی روایت اردو والوں سے اتنی دور تھی کہ اس کا اثر بھی سوچنا خیالِ محال کی حیثیت رکھتا ہے۔ پھر بھی اردو گنگا جمنی پلج کا نمونہ ہونے کی وجہ سے ان روایتوں کی ورثہ دار ہے جو آریائی تہذیب کا جز بن کر ہم تک پہنچی ہیں اور شعوری نہ سہی غیر شعوری طور پر ہماری تخلیقی کاوشوں کے پس پشت موجود ہیں۔ اور یونانی ڈرامے کی روایت ابتدا میں نہ سہی بعد کو علم و آگہی کو وسعت دینے آپہنچی اور پارسی تھیٹر کے ڈراموں پر ایک حد تک اثر انداز ہو گئی۔ اس لیے ان دو اہم ڈرامائی روایتوں کا ذکر مختصر طور پر کیا جاتا ہے۔

## سنسکرت ڈرامے

سنسکرت ادب کی قدیم اور وسیع ڈرامائی روایت پر کسی غیر ملکی ڈرامائی روایت کا اثر تلاش کرنا کسی صحت مند نظریہ کا تقارن نہیں کراتا۔ سنسکرت ڈراموں کی ابتدا کے بارے میں یقینی طور سے کچھ نہیں کہا جاسکتا لیکن اس میں دورائیں نہیں ہیں کہ نظم کے مقابلے میں ڈراموں کی ابتدا پہلے ہو چکی تھی۔ ثبوت کے طور پر سنسکرت کے کاوشنامہ



عالموں کے ان مکالموں کو پیش کیا جا سکتا ہے جہاں انھوں نے یہ تسلیم کیا ہے کہ رَس سدھانت ناٹک شاستر سے ماخوذ ہے۔ سنسکرت ڈراموں کا یہ سلسلہ اثنو گھوش سے شروع ہو کر بیسویں صدی تک کبھی تیز تو کبھی دھیمی رفتار سے چلتا رہا۔ سنسکرت ڈراموں کی جن روایتوں کا پتہ اثنو گھوش کے ڈراموں سے ملتا ہے ان کی واضح شکل کا لید اس کے ڈراموں میں ملتی ہے۔ کا لید اس نے خود بھاس، سول، کوی پتر جیسے ڈرامانگاروں کا حوالہ دیا ہے۔ سول اور کوی پتر کی تصانیف ابھی تک دستیاب نہیں ہو سکی ہیں لیکن بھاس کی چند تصانیف کا پتہ لگ چکا ہے۔

اگرچہ سنسکرت ناٹک پر موجودہ کتابوں میں سب سے قدیم کتاب بھرت مہنی کی ناٹہ شاستر ملتی ہے لیکن اس میں اس کی ایسی ترقی یافتہ شکل نظر آتی ہے کہ اس سے نتیجہ نکلتا ہے کہ اس سے پہلے ناٹک کا فن کافی ترقی کر چکا تھا۔ اسی موضوع کی دوسری تصانیف دھننچے کاوش روپک ساگر تندی کا "ناٹک لکش کوش" وغیرہ ہیں۔ دشوناٹھ کے "ساہتیہ درپن" کے چھٹے باب میں ڈرامے کے اصولوں پر بحث کی گئی ہے۔ یہ سبھی تصانیف بھرت کے "ناٹہ شاستر" کا سہارا لے کر لکھی گئی ہیں۔ بھرت نے اس تصنیف میں ڈرامے کی ادبی حیثیت اور ڈرامے پر پیش کیے جانے والی دونوں شکلوں پر بہت وسیع پیمانے پر سائنٹیفک طریقے سے روشنی ڈالی ہے۔ اسی لیے اس میں ادبی نظریے کے مطابق ڈرامے کے مختلف اجزا مثلاً پلاٹ، کردار، مکالمہ، ٹکنیک وغیرہ کے ساتھ اسٹیج، ہیرودا کاری کے مختلف طریقے اور جسمانی حرکات، کپڑے، ہتھیاروں کا استعمال، میک اپ، موسیقی اور رقص وغیرہ پر بھی روشنی ڈالی گئی ہے۔

بھرت نے ڈرامے کو اداکاری کا فن مانا ہے۔ ڈرامے میں انسانی حرکات و سکنات کا اس طرح اظہار ہونا چاہیے کہ انسان کے خیالات، جذبات اور اس کی زندگی یا کائنات

۱۔ بچن سنگھ: ہندی ناٹک ص ۱۱ ۲۔ بچن سنگھ: ہندی ناٹک ص ۱۲ ۳۔ بھاس کے تیرہ ڈراموں

کی اشاعت شری دندرم سے گن پتی شاستری نے کی ہے ہا ہندی ناٹک۔ بچن سنگھ ص ۱۱

۴۔ ہندی ناٹک۔ پرپاشچات پر بھاؤ۔ دشوناٹھ مشر ص ۳

۵۔ " " " " " " ص ۳



کی مختلف صورتیں اور حالات اس میں پوری طرح عیاں ہو جائیں، اداکاران چیزوں کو جسمانی حرکات اور گفتگو وغیرہ کی بہترین اداکاری کے ذریعہ پیش کرتا ہے۔ اس نقالی کا مقصد دیکھنے والوں کے دل میں کسی خاص جذبہ کو بیدار کر کے انہیں دنیا کے لطائف سے محفوظ کرانا ہے۔ اس عمل کو بھرت نے "رس کو محسوس کرنا" اور اس سے حاصل ہونے والے بے پناہ لطف کو "رس" کا نام دیا ہے۔ اور رس ہی ان کے مطابق ڈرامے کا خاص جز ہے۔ دوسرے ناٹک شاستروں نے بھی ان کے اس خیال کی تائید کی ہے۔

ہر قسم کے سنسکرت ڈراموں کے لیے "روپک" کا لفظ استعمال کیا جاسکتا ہے۔ اس میں آپ روپک یعنی ادنیٰ درجے کے ناٹک بھی شامل ہیں۔ روپک کی دس قسمیں ہوتی ہیں۔

(۱) ناٹک - سب سے زیادہ رائج قسم جس کا نمونہ کالیڈاس کا "شکنتلا" ہے۔

(۲) پرکرن - یہ ناٹک کی طرح ہوتا ہے لیکن اس کا پلاٹ عوام کی روزمرہ زندگی کے تعلق ہونا چاہیے۔ اس کا نمونہ شدرک کا "مرچھ کشم" ہے۔

(۳) سم وکار - یہ ایک طرح کا عہد ماقبل کا ڈراما ہوتا ہے۔ اس کا پلاٹ جوش دلانے والا ہونا چاہیے۔ اس کا کوئی نمونہ اب موجود نہیں ہے۔

(۴) ہامرگ - دیوی اور دیوتاؤں کے کرداروں کے ساتھ سازشوں کا ڈراما ہوتا ہے اس کے نمونے بھی نہیں ملتے۔

(۵) ڈیم - یہ خوفناک قسم کا ڈراما ہوتا ہے اس میں شرنگار رس، رومان اور ہاسیہ رس (ہنسی لانے) کی ممانعت ہے۔ اس میں ۱۶ ادھت ہیرد ہوتے ہیں۔

(۶) ویایوگ - ایک ایکٹ کا رزمیہ ڈراما ہوتا ہے۔ اسے آر بھٹی اداکاری میں پیش کیا جاتا ہے۔ اس کے لیے شرط ہے کہ صرف ایک ہی دن کے واقعات



پیش کیے جائیں۔ اس کا نمونہ بھاس کا ڈراما مدھوا ویا یوگ ہے۔

(۷) **अंक** انک :- ایک انک کا غنائک ڈراما ہوتا ہے جس میں عام انسانی

کردار ہوتے ہیں۔ اور ایک عورت پر جنگ و خون ریزی کے اثرات غنائک انداز میں دکھائے جاتے ہیں۔ آخر میں ظالموں کا زوال دکھایا جاتا ہے۔ اس کا نمونہ بھاس ڈراما اردو کھنگ ہے۔

(۸) **प्रहसन** پرہسن :- ایک طرح کی ایک ایکٹ کی کامیڈی ہے۔ اسے

صرف ہاسیہ رس سے تیار کیا جاتا ہے۔

(۹) **भाषा** بھان :- ایک ایکٹ کا ایک کرداری ڈراما ہوتا ہے۔ اس میں

ایک ہی کردار کے ذریعہ مختلف کرداروں کی اداکاری پیش کی جاتی ہے۔ وہ اس اداکاری میں اکثر کسی غیبی شخصیت سے سوال اور جواب کرتا ہے۔ لیکن اس سوال و جواب میں آواز اس کی اپنی ہوتی ہے۔ بھان کے نمونے شرن بھان کے نام سے شایع ہوئے ہیں۔

(۱۰) **दीधी** دی تھی :- یہ بھی بھان سے ملتا جلتا ہوتا ہے۔ اس میں ایک ہی

کردار ہوتا ہے۔ ڈراما بہت چھوٹا سا ہوتا ہے۔ اب اس کے نمونے نہیں ملتے۔

اسی طرح آپ روپک کی ۸ قسمیں بتائی جاتی ہیں۔

(۱) **नाट्ये रासकः** ناٹیہ راسک :- رقص و موسیقی کا رومانی ڈراما ہوتا ہے جیسے "ولا سوتی"۔

(۲) **काव्ये** کاویہ :- ایک ایکٹ کا شعر و شاعری کا ڈراما ہوتا ہے۔ یہ نیم آپرا قسم کا

ہوتا ہے جیسے "باد و دے" **यादवोदय**

(۳) **हल्लाश** ہللیش :- گانے بجانے کے جلسے کی صورت میں آپرا نما

ڈراما جس میں ایک مرد اور دس عورتیں ہوتی ہیں جسے "کیل ریونک" **केलिरैवतक**

(۴) **परस्त्यानकः** پرستھانک :- نیچے طبقے اور چھوٹی ذلت والے داس داسیوں کا نیم آپرا

ہوتا ہے جیسے "شرنگار تک"۔

ایک طرح کا نیم آپرا، اس میں قسمت کی دیوی

(۵) **श्री गदित** شری گدیت



شری پیش کی جاتی ہیں اور ہیروئن اس کی نقل کرتی ہے جیسے "گریٹر اساتل"۔  
(۶) ناٹکا :- چھوٹے چھوٹے ناٹکوں کو کہتے ہیں۔

(۷) گوشکھی :- ایک ایکٹ کا رومانی ڈراما جیسے "ریوت" مدینکا۔

### ریتمدنیکا

(۸) سٹک سٹک :- پراکرت زبان میں اُدبھت رس (تھیٹر) کا ڈراما  
جیسے "کرپور سنجری"۔

(۹) پرے کھن پریکھ :- ایک ایکٹ کا رزمیہ ڈراما جیسے "بال بدھ"۔

### بالبھ

(۱۰) راسک :- یہ رومانی ڈراما ہوتا ہے اس میں پانچ ایکٹ ہوتے ہیں۔ جیسے  
"مینکا ہت" مینکاہت

(۱۱) ٹیلپک :- ناٹک ہیرو کا ڈراما جس میں مذہب پر بحث ہو جنگ لڑی جائے  
جیسے "کنکاوتی مادھو"۔

(۱۲) آل پیہ :- دیوبانی اور رومانیت کا ڈراما جیسے "دیوی مہادیو"۔

(۱۳) سنلاپک :- سنلاپک مرگھٹ اجادو اور طلسمات کا ڈراما  
جیسے "مایا کیاک" مایاکپالک

(۱۴) ول سکا :- ایک ایکٹ کی رومانی کامیڈی ہوتی ہے۔

(۱۵) ڈر ملک :- چار ایکٹ کی کامیڈی ہوتی ہے۔

(۱۶) پر کر نکا :- چھوٹا سا پر کرن ہوتا ہے۔

(۱۷) ٹروٹک :- انساؤں اور دیوتاؤں کا مخلوط ڈراما  
جیسے "دکرمودشی" ویکرموवंशी

(۱۸) بھانیکا :- چھوٹا بھان قسم کا ڈراما۔ اس میں ہیروئن زیادہ ہوشیار،

سنجیدہ اور سمجھدار ہوتی ہے لیکن ہیرو اتنا ہوشیار نہیں ہوتا۔

تین اصولوں کی بنا پر روپک کے حصے کیے گئے ہیں۔



(۱) پلاٹ :- سنسکرت میں پلاٹ کو 'وستو' کہتے ہیں۔  
 (۲) ہیرو :- سنسکرت میں ہیرو کو نائک اور ہیروئن کو نائکہ کہتے ہیں۔

(۳) جذبہ یارس۔

پلاٹ کی دو قسمیں ہوتی ہیں :-

(۱) ادھیکارک **प्राधिकारिक** :- وہ حصہ جس کا تعلق ڈرامے کے ضروری

کرداروں سے ہوتا ہے۔

(۲) پراسنگ یا امدادی **प्रासंगिक** :- وہ حصہ جس کا تعلق ہیرو اور

ہیروئن کے علاوہ تمام دوسرے کرداروں سے ہوتا ہے اس کا مقصد اصل پلاٹ کو مکمل کرنا، کہانی کے عکس میں اضافہ کرنا اور ڈرامے کے مقصد کی وضاحت کرنا ہوتا ہے۔

کسی ڈرامے کی خاص کہانی کو ادھیکارک کہتے ہیں۔ اور پیچ پیچ میں آجانے والے

قصوں کو پراسنگ کہتے ہیں۔ پراسنگ قصے ایک ڈرامے میں کسی ایک ہو سکتے ہیں۔ جو

پراسنگ قصہ ایک بار شروع ہو کر ادھیکارک قصے کے ساتھ برابر چلتا رہتا ہے۔ اسے 'پتاکا'

کہتے ہیں اور قصے کے جو وقت کے لیے آجاتے ہیں انہیں پرکری کہتے ہیں۔

پلاٹ کی اور بھی تین قسمیں مانی گئی ہیں۔

(۱) پرکھیات کتھا **प्रख्यात** :- ملک کی تاریخی یا روایتی حکایتوں سے ماخوذ

ہوتے ہیں۔

(۲) ایتادھ کتھا **उत्पाद्य** :- شاعر کے تخیل سے لیا جاتا ہے۔

(۳) مشر کتھا **मिश्र** :- ملے جلے قصے ہوتے ہیں۔

قصے میں جو غیر دل چسپ حصے ہوں یا اسٹیج پر پیش کیے جانے کے لائق نہ ہوں تو ڈراما نگار

کو کسی خاص کردار کے ذریعہ ان کی طرف سے اشارہ کر دینا چاہیے لیکن جن حصوں میں مٹھاس

ہو، جو دل کے تاروں کو چھیڑتے ہوں انہیں پوری طرح جذباتی اداکاری کے ساتھ پیش کرنا چاہیے۔

ساتھ ہی یہ بھی دھیان رکھنا چاہیے کہ پراسنگ قصوں کو ساتھ لیتے ہوئے اس مفقود نہ ہونے پائے۔

سنسکرت ڈرامے کی کہانی کے خاص مقصد پر نظر رکھتے ہوئے پلاٹ کے پانچ منازل یا مرحلے







رس کے مظاہرہ کے ساتھ ہونا چاہیے۔

ہیرو:- ہیرو کسی ادنیٰ خاندان کا ہونا چاہیے۔ انکسار، تیاگ، جذبہ قربانی، خوبصورتی، فراخ دلی، فصاحت، عزم کی مضبوطی، قول کی پختگی، عمدہ اطوار وغیرہ اوصاف کے ساتھ اس کا مذہبی ہونا بھی ضروری ہے۔

ہیرو کی ان خوبیوں کو مد نظر رکھتے ہوئے اس کی چار قسمیں بتائی گئی ہیں۔

(۱) دھیرودات :- (۲) دھیروللت :- (۳) دھیرودھت :- (۴) دھیرودھت :-

(۱) دھیرودات :- (۲) دھیروللت :- (۳) دھیرودھت :- (۴) دھیرودھت :-

دھیرودات ہیرو، سنجیدہ، منکسر مزاج، نرم دل اور اپنے عزم کا مضبوط ہوتا ہے۔  
دھیروللت، ہیرو دوسری خوبیوں کا مالک ہوتے ہوئے مطمئن طبیعت، نرم یرتاؤ کرنے والا اور رقص و موسیقی کا شائق ہوتا ہے۔

دھیروپریشان، ہیرو دوسری اچھی خوبیوں کا مالک ہوتے ہوئے کوئی برہمن ہوتا ہے۔  
دھیرودھت ہیرو چالاک، ہوشیار اور جنگ جو ہوتا ہے۔

ہیرو کے عشقیہ سلسلے کے متعلق اس کے چار اقسام بتائے گئے ہیں۔

(۱) انوکول :- (۲) دکشن :- (۳) ششٹ :- (۴) دھرشٹ :-

انوکول ہیرو کی صرف ایک ہیروئن ہوتی ہے اور وہ اُسے دل و جان سے پیار کرتا ہے۔

(۲) دکشن :- (۳) ششٹ :- (۴) دھرشٹ :-

دکشن، ہیرو کے کئی ایک ہیروئن ہوتی ہیں لیکن وہ سب کو ایک طرح سے چاہتا ہے۔

(۳) ششٹ :- (۴) دھرشٹ :-

ششٹ، ہیرو کے کئی ایک سے تعلقات ہوتے ہیں لیکن وہ ہوشیاری سے سب کو راز رکھتا ہے۔

(۴) دھرشٹ :-

دھرشٹ، ہیرو اپنے تمام تعلقات کو بڑی ڈھٹائی سے نمایاں رکھتا ہے۔



ہیرود کا ہر وقت کا ساتھی "دودشک" کہلاتا ہے جو ہنسی، محول اور ظرافت سے اپنے دوست کو خوش رکھتا ہے۔ اور ہیرود کو محبت کی سازشوں میں مدد دیتا ہے۔ پلاٹ کی تکمیل کے لیے اس قسم کا کردار ضروری سمجھا جاتا ہے۔

ہیرودن :- بھرت نے ہیرودن کی چار قسمیں بتائی ہیں :-

(۱) دیویا :- द्विधम (۲) نرپ پتی نرپ پتی

(۳) گل استری کولستری (۴) گنیکار گنیکا

لیکن آگے چل کر دھنجنے کے بتائے ہوئے تین اقسام زیادہ مانے گئے۔

(۱) سوکیا :- سواکیا (۲) پرکیا : پرکیا (۳) سامانیہ : سامانیہ

(۱) سوکیا :- یعنی ہیرود کی بیوی۔

(۲) پرکیا :- یعنی دوسری کی عورت یا ایک دوشیزہ جیسے شکنتلا۔

(۳) سامانیہ :- یعنی سمولی طبقہ کی عورت یا ناشہ عورت۔

ان سبھی ناکاؤں میں عالم شباب میں کچھ مخصوص صفات پیدا ہو جاتی ہیں جنہیں ناکہ کے انکار کہتے ہیں ان کی تعداد اٹھائیس ہے۔

## رس

رس آٹھ قسم کے ہوتے ہیں۔ ان کی ترجمانی انسانی جذبات پر منحصر ہے۔

(۱) شرنکار : (محبت) (۲) کرنا : (درد) (۳) ہاسیہ : (مزاح)

(۴) رودن : (غصہ) (۵) بھیانکا : (ڈر و خوف) (۶) دیبتھس : (نفرت)

(۷) اوبھت : (حیرت) (۸) ویر : (شجاعت)

شرنکار رس کے دو حصے کیے جاسکتے ہیں :

:- محبت کا جذبہ عالم جدائی میں۔

(۱) وپر مہمہ : विप्रलम्भ

:- یعنی محبت کا جذبہ وصال کی حالت میں

(۲) سنبھوگ : सम्भोग



جب کہ دونوں محبت کی گرمی محسوس کر رہے ہوں۔ ڈرامے کے دوسرے اجزا پلاٹ، کردار، مکالمہ وغیرہ بھی اسی رس کے ذریعہ دکھائے جاتے ہیں۔

## ناٹک کا آغاز

ناٹک کا آغاز "ناندی" اور سوتر دھارنٹ اور نٹی کی آمد سے ہوتا ہے۔ ناندی سارے پلاٹ کا اختصار بتا دیتا ہے۔ ناٹک کے اس حصے کو "پرسنٹاؤن" کہتے ہیں۔ سوتر دھارنٹ کہانی کی سلسلہ جنباتی کرتا ہے۔ مثلاً وہ بتائے گا کہ اب کون سا ایکٹر داخل ہو گا۔ سوتر دھارنٹ عام طور پر سامعین کو کسی میٹھے گیت سے محفوظ کرتا ہے جو عموماً کسی موسم کی خوبصورتی کے متعلق ہوتا ہے۔ سنسکرت ڈراموں میں کھیل کا آغاز اور انجام دعا سے ہوتا ہے۔ اس دعا کو "بھرت داکیہ" کہتے ہیں۔ بھرت داکیہ لکھنا بڑی قابلیت کا کام تھا۔ اُسے مبارک مانا جاتا اور اس میں پورے ڈرامے کا بُب لباب موجود ہوتا تھا۔ ڈرامے کے بھرت داکیہ کی مقبولیت ڈرامے کی کامیابی سمجھی جاتی تھی۔

سفر، قتل عام اور لڑائیاں سنسکرت ڈرامے میں نہیں دکھائی جاتیں۔ ان کا صرف کسی طرح سے ذکر کیا جاتا ہے۔ ہیرو کی موت کسی صورت میں نہیں دکھائی جاتی۔ سنسکرت ڈراموں میں مکالمے پانچ طرح کے ہوتے ہیں:

(۱) پرکاش      (۲) سوگت      (۳) جنانتک  
(۴) اپوارت      (۵) اکاش بھارت

प्रकाश भाषित

پرکاش تو وہ آواز ہوتی ہے جسے اسٹیج پر بھی لوگ سنتے ہیں۔  
سوگت کتھن SOLOLIQUI وہ ہوتی ہے جسے کوئی کردار خود کہتا ہے لیکن اسٹیج کے

۱۔ مقدمہ بے کرشن چودھری: خواب شیریں صفحہ ۲۸

۲۔ دشونا تھ مشر: ہندی ناٹک پر پانچاٹ پر بھاؤ صفحہ ۳۵-۳۶



دوسرے کردار نہیں سنتے۔

جناثنگ کتھن وہ ہوتا ہے جو دوسرے لوگوں کے سامنے دو آدمی بات کرتے ہیں لیکن دوسرے اُسے نہیں سُن پاتے۔ تماشا یوں پر یہ ظاہر کیا جاتا ہے کہ یہ دو آدمیوں کی آپسی گفتگو ہے۔ اس میں ایک آدمی اپنا ایک ہاتھ اٹھا کر اپنی انگلیوں کو کھڑا کر کے اشارہ کرتا ہے اور دوسرا آدمی گھوم کر دوسرے اداکار سے کچھ رازداری کرتا ہے اور اُس کی یہ بات چیت صرت دوسرا آدمی ہی سُن سکتا ہے۔

آکاش بھاشت میں کوئی ایک کردار اسٹیج پر کھڑا ہو کر آسمان کی طرف سر اٹھا کر اس طرح باتیں کرتا ہے جیسے وہاں سے کوئی اُس سے بول رہا ہو اور خود ہی کہتا ہے "کیا تم یہ کہتے ہو؟" اور پھر خود ہی اس کا جواب دیتا ہے۔

## سنسکرت ڈرامے کی خصوصیات

(۱) پیچیدگی :- سنسکرت ڈراموں کی سب سے بڑی خصوصیت اس کی پیچیدگی ہے۔ شروع میں ہی "پرستادانا" کو پیش کرنے میں خاص صلاحیت کی ضرورت ہے۔ اس کے بعد پلاٹ کی سلسلہ جنباتی میں مختلف "سندھیوں" کو پیش کرنے میں خاص دقت ہوتی ہے۔ اسی طرح کردار نگاری میں، ہیرو، ہیروئن، دین وغیرہ میں موجود مختلف خصوصیات کو بھی دکھانا مشکل ہوتا ہے۔

(۲) محدود نظریہ حیات :- سنسکرت ڈراموں کی دوسری خصوصیت اس کا محدود نظریہ حیات ہے۔ وہ زندگی کو اس شکل میں پیش کرنا چاہتا ہے جہاں خواہ دام الفت کی اسیری ہو یا کسی حکومت میں بد نظمی کا چرچا، کامیابی یقینی ہے۔ اس لیے سنسکرت ڈرامے دل خوش کرنے والے ہوتے ہیں۔ ان کا انجام طریقہ ہوتا ہے۔ حیات کے متعلق یہ محدود نظریہ کردار نگاری میں، ہیرو میں تمام صلاحیتوں کی موجودگی سے ظاہر ہوتا ہے۔

(۳) جاگیردارانہ نظام سے زیادہ لگاؤ :- یہ لگاؤ بھی سنسکرت ڈراموں کی ایک بڑی صفت ہے اس لیے اس میں ہیرو کو اعلیٰ خاندان کا دکھایا جاتا ہے۔ عام طور سے سنسکرت







صرت یہی امر شیکسپیر کے زمانے میں ٹریڈی بنانے کے لیے کافی تھا۔ اگرچہ ہندو ڈرامے انسانی دل کے ہر قسم کے جذبات کو متحرک کرتے ہیں وہ اپنے مقصد کو حاضرین کے دل پر کسی ناخوشگوار اثر کے پیدا کرنے سے حاصل نہیں کرتے۔ ڈراموں میں درحقیقت ٹریڈی ہوتی نہیں۔ ہندو ڈراموں میں ٹریڈک انجام کی عدم موجودگی نادانستہ فروگذاشت کا نتیجہ نہیں۔ یہ انجام ڈرامے کے ایک قاعدے کی رو سے ممنوع قرار دیا گیا ہے۔ ہندوؤں کے ان ڈراموں کی روش جنہیں کلاسیکی ڈرامے کہا جاسکتا ہے شاندار مناسبت اور عظمت کی حامل ہے۔ اس کے اخلاقی مقاصد و مطالب کو کسی حالت میں نظر انداز نہیں کیا جاسکتا ہے۔ ایک مصنف نے ایک مثال کے ذریعہ سے جس سے قدیم اور موجودہ شاعری واقف ہے بیان کیا ہے کہ تھیٹر کی سب سے بڑی غرض یہ ہے کہ انسانی زندگی کی ناگوار لیکن مفید تلخی کو شکر اندو دیا جائے۔<sup>۱</sup>

سنسکرت ڈرامے کی یہ تمام پابندیاں زیادہ تر بھرت کی وضع کی ہوئی ہیں۔ محققین کا خیال ہے کہ ان میں ان قوانین کی پابندی نہیں کی گئی۔ بھاس کے ڈراموں میں کہیں کہیں موت اور لڑائیاں اسٹیج پر دکھائی گئی ہیں۔ اسٹیج پر غسل کے لیے یا جیسے کہ سوپن و اسودتم میں پانی اشک آلودہ چہرہ کو دھونے کے لیے لایا جاتا ہے اس کے علاوہ بھاس کے ڈراموں کے آغاز میں "سوتزدھارا" بعد کے کلاسیکی ڈراموں کی بہ نسبت قدرے مختلف ہے اور یہ بھاس کی خصوصیت سمجھی جاتی ہے۔

## سنسکرت ڈراموں کا زوال

ہندوؤں کی تہذیبی اور معاشی حالت کے زوال کے ساتھ ہی سنسکرت ڈراموں کا بھی زوال شروع ہوا۔ اور بھو بھوتی کی تصانیف سے سنسکرت ڈراموں کا سلسلہ تتر بتر ہونے لگا تھا۔ ڈراموں میں اسٹیج کے اجزائے منظوم حصوں پر زیادہ دھیان دیا گیا۔



سنسکرت ڈراموں کے زوال کا ایک بہت بڑا سبب اس زبان کی "راج بھاشا" کی اہمیت کا گھٹ جانا تھا۔ عہد وسطیٰ میں پراکرت اور اپ بھرنش زبانوں کو "راج بھاشا" کا لقب ملنے لگا تھا۔ اس طرح سنسکرت کے ڈرامانگاروں کی شاہی نشستوں میں حوصلہ شکنی ہونے لگی۔ پھر ہندوستان کی تاریخ میں عہد وسطیٰ میں ہندوستان کا اتری حصہ جن چھوٹی چھوٹی حکومتوں میں تقسیم ہو گیا تھا ان میں برابر کسی راج کمار سے شادی کرنے کے لیے یا اپنی بڑائی کا سکہ جانے کے لیے جو لڑائیاں ہوا کرتی تھیں ان سے متاثر فن کار کہاں تک طریقہ انجام کے ڈرامے لکھ سکتا تھا۔ ڈرامہ اپنی شکل میں اسٹیج پر ہی دکھایا جاسکتا ہے۔ اور اس کے لیے پرسکون ماحول ضروری ہے۔ اس لیے اندرونی جھگڑوں کا یہ ماحول ادب کی اس شاخ کے لیے مہلک ثابت ہوا۔ عہد وسطیٰ میں بدھ اور حین نظریوں کے آپسی ٹکراؤ سے بھی سنسکرت ڈراموں میں رکاویں حاصل ہو گئیں۔ ان مذاہب کے ماننے والے اس ادبی شکل کو نامناسب مانتے تھے۔ اس لیے ان نظریات پر پھیلاؤ کے ساتھ سنسکرت ڈراموں کا زوال شروع ہونے لگا۔ اس کے بعد ہندوستان میں اسلامی تہذیب داخل ہوئی اور یہ مذہب بھی راج کرنا نامناسب سمجھتا تھا۔ اس طرح سنسکرت ڈراموں کا اسٹیج پر پیش کرنا قریب قریب ختم ہو گیا۔

سنسکرت ڈرامانگاروں نے اعلیٰ پایہ کے ڈرامے اور عمدہ اسٹیج پیش کیا۔ ان کی توجہ سے اداکاری کا فن رقص و موسیقی کی مدد سے بام عروج کو پہنچ گیا تھا۔ لیکن بد قسمتی سے زوال ہر چیز کا ہوا اور سنسکرت ڈراموں کے زوال سے ہندوستانی اسٹیج پر برسوں کے لئے سناٹا چھا گیا۔

## یونانی ڈراموں کے اصول

قدیم یونانیوں کے متعلق ہمیں جو کچھ معلوم ہوتا ہے اس سے یہ پتہ چلتا ہے کہ وہ طرز معاشرت کے اعتبار سے سادگی پسند تھے بلکہ ان کے متعلق یہ فقرہ کہا جاسکتا ہے کہ وہ سادہ زندگی اور اعلیٰ خیالات رکھتے تھے۔ دیوی دیوتاؤں پر ان کا عقیدہ تھا اور وہ سمجھتے تھے کہ معمولی طریقے سے زندگی گزار کر ہی انسان ان تمام خطرات سے محفوظ رہ سکتا ہے جو اس کی گھات میں لگے رہتے ہیں۔ انھیں اپنے یونانی ہونے، اپنی مادری زبان اور رہن سہن کے طرز



وغیرہ پر فخر تھا۔

بہت شروع میں ڈائیونیسس DIONYSUS دیوتا کی وہ پرستش کرتے تھے۔ اسی کی شان میں گیت لکھے اور گائے جاتے تھے۔ یونان کے تمام مقامی تیوہاروں پر اسی دیوتا کے سامنے رقص کیا جاتا تھا لیکن سالانہ جلسہ مارچ میں ہوتا تھا۔ اس موقع پر جو عوامی ناچ پیش کیے جاتے تھے انھیں کے خاموش ڈرامے PANTOMIME یونانی ڈرامے کی شکل آدلیں ہیں۔

ڈائیونیسیا DIONYSIA کا سبب چھ دنوں تک چلتا رہتا تھا۔ پہلا دن تو اسی جلوس کے نکلنے میں گند جاتا جب ڈائیونیسس DIONYSUS کا بت اپنے مندر سے بڑی شان و شوکت کے ساتھ تھیٹر تک لے جایا جاتا تھا۔ جہاں وہ سیلے بھر رہتا تھا۔ باقی پانچ دنوں میں ان گانوں کا مقابلہ ہوتا جو دیوتا کی تعظیم میں لکھے جاتے تھے۔ مندر کے پیاریوں کو عزت کی نگاہ سے دیکھا جاتا تھا۔ خاص طور سے اُس پیاری کو بیچ میں جگہ دی جاتی تھی جو ڈائیونیسس DIONYSUS دیوتا کی خدمت کے لیے مامور تھا۔

یونانی ڈراما نگار اپنے کام کی ذمہ داری کا پورا احساس رکھتا تھا۔ وہ لوگوں کا نام نہ سمجھا جاتا تھا اور تماشائی اُس کے کھیل کو صرف اسی لیے نہیں دیکھنے آتے تھے کہ اس کے کلام سے محفوظ ہوں اور اداکاروں کی تعریف کریں۔ بلکہ وہ ان سے کچھ سبق لینے کی بھی توقع رکھتے تھے جس سے بہتر زندگی گزارنے کا سلیقہ آسکے۔ اس طرح ڈراما نگار ملک کے ذہن و کردار کی تعمیر میں بڑی اہمیت رکھتے تھے۔ اگر کامیاب تماشے میں انھیں معقول معاوضہ ملتا تو بھی لوگوں سے قریب آنے کا موقع تو انھیں مل ہی جاتا تھا۔ اکثر اخلاقیات کو ڈرامے کا موضوع بنایا جاتا اور ان کے حملے کہاوتوں کی طرح لوگوں کی زبان پر ہوا کرتے تھے۔ ڈراما لکھنے والا شاعر، موسیقار، گلوکار، رقاص اور ڈرامے کی پیش کش سے متعلق تمام لوگ عزت کی نگاہ سے دیکھے جاتے تھے۔

مقابلہ منعقد کرنے کا طریقہ بہت معمولی تھا۔ ڈراما لکھنے کے بعد اور مقابلے کے منتظین کے حوالے



کر دیا جاتا تھا۔ اگر وہ ڈراما کھیلنے کے لائق سمجھا جاتا تو اُسے کسی پیسہ لگانے والے کے حوالے کر دیا جاتا۔ تاکہ وہ سرمایہ لگا کر اسے پیش کر سکے۔ ان ڈراموں میں سرمایہ لگانے والے وہ دولت مند ہوا کرتے تھے جو ”کوری گس“ GHOREGUS ہونے کے آرزو مند ہوتے تھے۔ کوری گس اپنا سرمایہ لگا کر کسی ڈرامے کی پیش کش کی تیاری کرتا۔ اگر وہ فراخ دل ہوتا تو موسیقار اداکار وغیرہ کو انہی اجرت بھی ملتی اور بہتر اداکاری بھی دکھائی جاتی۔ ساتھ ہی تمام شاہانہ لباس اور دوسری چیزیں ہتیا کی جاتی اور اس طرح ڈرامے کو کامیاب بنانے کی ہر ممکن کوشش کی جاتی۔

اچھے نقاد آج ہی کی طرح اُس وقت بھی ڈرامے کی خوبیوں پر ہی نظر رکھتے تھے لیکن تماشا یوں کی اکثریت لباس کی تڑک بھڑک، گانوں اور رقص سے متاثر ہوتی تھی: ججوں کی تعداد پانچ ہوتی تھی۔ وہ اپنے فیصلے میں سختی برتتے تھے پھر بھی عوام کی رائے سے متاثر ہوتے تھے۔ یونانی ڈراموں کے اصولوں کے متعلق پروفیسر محمد اسلم قریشی کی رائے ہے:۔

”یونانی المیہ کی تعمیری خصوصیات میں اس دور کے تھیٹر میں ناظرین کا انبوہ کثیر، جائے عمل اور بولنے والے مقام کی تنگی اور اداکاروں کے بھاری بھر کم روایتی لباس کو بڑی حد تک دخل ہے۔ یہ تین عناصر قدیم یونانی ڈرامے کے اصولوں کو سمجھنے میں بہت حد تک مدد و معاون ہو سکتے ہیں“

اس کی تفصیل یوں ہے کہ اداکار اچھے لباس پہنتے، ان کی بھاری اور گونج دار آواز ہونا ضروری تھا۔ کیونکہ اسے کھلے ہوئے میدان میں ہزاروں کے مجمع کے سامنے اپنی اداکاری کا مظاہرہ کرنا پڑتا تھا۔ اسٹیج کی جگہ محدود ہوتی تھی جس کی وجہ سے اسٹیج کی آرائش اور مناظر کے بدلنے میں دقت ہوتی تھی۔ تماشا یوں کا، ہجوم کثیر ہوا کرتا تھا۔ اسی لیے اسٹیج پر اداکاروں کے چہرے کے اتار چڑھاؤ واضح طور پر نہیں دیکھے جاسکتے تھے۔ چہروں پر استعمال ہونے والے نیچے اصل اتار چڑھاؤ کو چھپا لیتے تھے۔ اور مجبوراً کوئی خاص اثر یا جذبہ چہرہ پر طاری رہتا اور ان وجوہات سے



کرداروں کی حیثیت کٹھ پتلی کی سی رہ جاتی تھی جو دوسروں کے اشارے پر نپے تلے انداز میں کھیل کرتا رہے۔ تھیٹر کی حدیں بہت وسیع اور کھلی ہوئی ہوتی تھیں اس لیے جلدی سے ادا کیے گئے فقرے اور دھیمی آوازیں تماشائیوں تک نہیں پہنچ پاتی تھیں۔ یہی وجہ تھی کہ ڈرامے کے مقالے روزمرہ کے انداز میں نہ ہو کر منظوم ہوا کرتے تھے اور محدود جگہ میں نپے تلے قدم اٹھاتے تھے اور انھیں وجوہات سے ڈرامے میں شدید جذباتی کیفیت کی پیش کش ناممکن تھی۔ اداکار جو بھی اشارہ کرتا وہ دور بیٹھے ہوئے تماشائی کو بھی سمجھ میں آجاتا۔

اسٹیج کی بناوٹ میں دو قسم کی مشینیں استعمال کی جاتی تھیں۔ پہلا حصہ "ایسی کلیم" ECCYCLEMA ہوتا تھا۔ جو لکڑی کا ایک چھوٹا سا پلیٹ فارم ہوتا تھا۔ یہ پہیوں پر چلتا تھا اور اسے اندر کی طرف کے اسٹیج کے پہلو میں رکھا جاتا تھا۔ جب اسٹیج پر اس کی ضرورت پڑتی تو دروازہ کھول دیا جاتا اور اس گاڑی کو اسٹیج پر ڈھکیل دیا جاتا۔ جو کچھ اسٹیج پر نہیں دکھایا جاسکتا تھا یعنی جو کچھ محل کے اندر یا مندر کے اندر ہوتا تھا۔ اسے اس حصہ کے ذریعہ ظاہر کیا جاتا تھا۔ جیسے لاش ڈھونے کا کام ہے اس حصے پر لاش دکھائی جاتی اور مقتول اپنا ہتھیار لیے ہوئے اس کے پاس کھڑے رہتے۔

دوسرا حصہ وہ ہوتا تھا جس کے ذریعہ دیوتاؤں وغیرہ کو آسمان سے اترتا ہوا دکھایا جاتا۔ مثلاً آپالو APOLLO ہرمیز HERMES یا دوسرے یونانی دیوتا جو ڈرامے میں حصہ لینے آتے اور بد قسمت انسانوں کا فیصلہ کر کے ڈرامے کو اختتام پر پہنچا دیتے۔ موت، خون ریزی، ظلم و تشدد کے مناظر عملاً اسٹیج پر نہیں دکھائے جاتے تھے بلکہ اسٹیج پر ان کا ذکر کر دیا جاتا تھا۔ ارسطو لڑائی جھگڑے اور خون ریزی کے مناظر کو اسٹیج پر پیش کرنے کے خلاف تھا۔ وہ روئداد کی ترتیب کے سلسلے میں کہتا ہے :-

"اس میں جو واقعات بیان کیے جائیں اگر کوئی انھیں صرف سُن سکے اور منظر

پر دیکھ نہ سکے تب بھی اس کے دل میں دہشت اور ہمدردی کے جذبات پیدا ہوں....."



اگر منظر پر نمائش کے ذریعہ یہ اثر پیدا کیا جائے تو اس سے ظاہر ہو گا کہ شاعر اپنے فن میں خام ہے.....“ لہ

یونانی ڈرامانگاروں نے اپنے موضوعات کے لیے مواد کی فراہمی زیادہ تر ہومر HOMER اور دوسری لوک کہانیوں سے کی ہے۔ اس لیے ان ڈراموں میں تخیل کا ڈرامائی اثر نہیں رہتا تھا۔ کیوں کہ عوام ان کہانیوں سے واقف ہی نہیں ہوتے تھے بلکہ ان کے شائق بھی تھے۔ وہ تو صرف یہ دیکھنے کے لیے بیچپن رہتے تھے کہ کس طرح شاعر ”اوڈیپس“ (OEDIPUS) اگامنان AGAMEMNON اور انٹیگونی ANTI-GONE کی کہانیوں کو پیش کرے گا۔ قدیم یونانی المیہ پر خاص اثر اس لیے بھی طاری رہا کہ المیہ ایک مدت تک مذہبی اور قومی تیوہار بنا رہا۔ اور درسی لگاؤ کی وجہ سے اس کا موضوع محدود تھا۔ زندگی کی حقیقتوں کی عکاسی نہ ہونے کے برابر تھی۔

شروع میں یونانی ڈرامے کو ٹریجڈی بھی کہا گیا ہے۔ ٹریجڈی کی ابتدا یونانی حکایات کے دھند لکوں سے ہوتی ہے۔ اور اسی اعتقاد کو یونانی شعرا نے اپنا موضوع بنا کر عروج دیا۔ یہ خیال کیا جاتا ہے کہ رقص سے ہی یونانی ڈرامے کی ابتدا ہوئی ہوگی۔ اس لیے کہ رقص کے مظاہر آسانی سے تمثیل میں شامل کیے جاسکتے ہیں۔

یونانی ڈرامے کا پہلا نمائندہ تھیسپس THESPIS کہا جاتا ہے۔ اس نے اپنی تمثیل نگاری کا مظاہرہ سب سے پہلے ایتھنز میں کیا۔ اس سے پہلے وہ اپنے گاؤں میں ڈراما کھیلا کرتا تھا۔ اس کے فن میں بھدے پن کے ساتھ گہرائی تھی۔ اس کے ڈراموں میں ایک ہی کردار ہوتا تھا جیسے سنسکرت میں بھان روپک ہوتا ہے۔ اسے وہ خود تنہا ہی اسٹیج پر پیش کرتا تھا۔ وہ اپنے ڈرامے خود ہی لکھتا اور پیش کرتا تھا۔ اس کا کوئی ڈراما مکمل دستیاب نہیں ہوتا۔

اسی دوران میں مختلف ڈرامانگاروں نے تمثیل کی پیش کش میں کچھ تبدیلیاں کیں۔ کوٹریوس نے ماسک کو بہتر بنایا۔ پراٹی ناس نے ڈرامے کو طنزیہ عنصر سے روشناس کرایا۔ اور فری نیکوس نے عورتوں کے نیچے (ماسک) ایجاد کیے۔ اس طرح اسٹیج پر کرداروں میں تیز کرنے میں سہولت



ہو گئی۔ اس مشترکہ کوشش سے سب سے بڑا فائدہ یہ ہوا کہ یونانی تھیٹر کی تاریخ مرتب کرنے میں آسانی ہو گئی۔ ۵۲۵ قبل مسیح یونانی کلاسیکی ٹریجڈی کا موجد اسکالمس Aeschylus پیدا ہوا۔ اس نے ایک کردار کی جگہ دو کرداروں سے کام لیا۔ اس کے آخر عمر کے ڈراموں میں تین کردار بھی آئے ہیں۔ اسکاٹی لس سے پہلے ڈراما نگاروں نے ترقی کی راہیں کھول دی تھیں۔ اسکاٹی لس نے بکھرے ہوئے نقوش کو مرتب کیا اور وہ یونان کا پہلا عظیم ڈراما نگار کہلایا۔ کرداروں میں تبدیلی کے ساتھ اس نے اور بھی رد و بدل کیے۔ تصویروں اور پردوں سے پس منظر پیدا کرنے کا طریقہ بھی اسکاٹی لس نے ایجاد کیا۔ اسکاٹی لس نے اپنے مشہور ڈرامے "پہلی منٹ" کا پلاٹ دیو مالکے لیلے یہ ڈراما تھیٹریک کے مطابق لکھا گیا ہے۔ جو اسکاٹی لس کے دور کی ایجاد ہے۔

یونان کی تہذیبی روایات کا تقاضا یہ تھا کہ ڈراما نگار ڈراموں کے پلاٹ دیو۔ مانی قصہ کہانیوں سے اخذ کرے اس لیے تماشائی قریب قریب ہر ڈرامے کے قلعے سے پہلے سے واقف ہوتے تھے اور اسی لیے انھیں ڈرامے میں تشویش کا عنصر SUSPENSE نہیں ملتا تھا۔ ان کا ڈراما دیکھنے کا مقصد صرف سننا رہتا تھا۔ اداکاروں کی حرکات و سکنات ان کے لیے خاص اہمیت نہیں رکھتی تھیں۔ وہ یہ سننے کے لیے بے چین رہتے تھے کہ ڈراما نگار نے کس کہانی کو کس انداز میں اشعار کا جامہ پہنایا ہے۔ اسکاٹی لس کے زمانے میں تھیٹری تہواروں میں شریک ہونے والے ڈراما نگار کے مقابلے کے لیے چار ڈرامے پیش کرتے تھے۔ پہلے تین ڈرامے لکھے جاتے تھے۔ جنہیں اصطلاح میں TRILOGY یعنی تھیٹری کہا جاتا تھا۔ اس میں ہر ڈرامے کا اپنے طور پر پلاٹ کے لحاظ سے مکمل ہونا اور دوسرے حصوں سے اس کی کہانی کا منکشف ہونا بھی ضروری تھا۔ اسکاٹی لس جس دور سے تعلق رکھتا تھا اس میں خیر و شر کا تصور مافوق الفطرت عناصر کا ہی حامل ہو سکتا تھا۔ جہاں دیوتاؤں کا راج ہو وہاں انسان کی طاقت پست پڑ جاتی ہے۔ اسکاٹی لس کا نظریہ یہ تھا کہ آسمانی معیبتوں کو روکنا محال ہے غم؟ تاریکی، موت اسی مصیبت کے پردہ ہیں جن سے نجات حاصل کرنا محال ہے۔ اس نظریہ کے باوجود وہ ڈراموں کے آخری شر کو خیر کا پیش نیمہ بنا کر تماشائیوں کو بہتر زاد یہ نظر دے جاتا ہے۔

عمر کے آخر دنوں میں اسکاٹی لس بحیثیت ڈراما نگار زیادہ مقبول نہیں رہ سکا کیونکہ اس کے



ڈرامے پرانے خیال کے قرار دئے گئے۔ پرانی نسل دم توڑ رہی تھی۔ لوگ نئی چیزوں کی طرف مائل تھے۔ لوگوں کو سوچنے سمجھنے کی آزادی تھی۔ نتیجہ کے طور پر ایک ایسی جماعت قائم ہو گئی جو دیوی دیوتاؤں کی اندھی تقلید کی مخالفت کرنے لگی لیکن اپنا عقیدہ ظاہر کرنے کی ہمت نہیں تھی۔ کیونکہ ایسا کرنے سے بڑی بڑی سزائیں بھگتنے کا خون تھا۔

اس سے یہ واضح ہو جاتا ہے کہ سفر کلینز کے عہد میں بھی لوگ مذہبی عقیدے کے غلام تھے۔ سفر کلینز نے لوگوں کے نظریے کو سمجھا اور مذہب کی تشہیر کو ضروری نہیں سمجھا۔ اس نے حق و باطل کی جنگ کو دکھایا اور آخر میں حق کی فتح دکھائی۔ اسی سے یونانی طرزِ بچڑی کا تصور مکمل ہو جاتا ہے۔

سفر کلینز SOPHOCLES اسٹیج کی ٹکنیک میں اچھی مہارت رکھتا تھا۔ اس کی موجودگی میں یونانی اسٹیج نے کافی ترقی کی۔ اس کے عہد میں ستم نشیلی کا رواج متروک نہیں ہوا تھا۔ لیکن سفر کلینز نے اس کا کوئی خاص اثر نہیں لیا۔ وہ اپنے ڈراموں کے پلاٹ دیومالائی قصے کہانیوں اور مذہبی روایات سے لیتا تھا۔ اس نے کسی خاص تاریخی واقعہ کو بھی ڈرامے کا موضوع نہیں بنایا۔ پھر بھی اس کے ڈراموں میں عوام کے دل کی دھڑکنیں اسکاٹس کے ڈراموں کے مقابلے میں زیادہ صاف سنائی دیتی ہیں۔ "اجانس" اس کا پہلا المیہ ڈراما سمجھا جاتا ہے بعد میں اس کا ایک اور ڈراما "انٹگونی" منظر عام پر آیا۔ یہ ڈراما یونانی ڈراما نگاری میں سنگ میل کی حیثیت رکھتا ہے۔

اسکاٹس کے ڈرامے طویل تقریر معلوم ہوتے تھے۔ ان میں حرکت اور عمل کی کمی تھی۔ دراصل ابتدائی دور میں اسٹیج پر کورس کو پیش کر دینا ہی ڈراما سمجھا جاتا تھا۔ لیکن سفر کلینز نے ڈرامے میں حرکت اور عمل پیدا کیا۔ کرداروں کے تقابل سے ڈرامے میں شدت پیدا کی۔

یونانی ڈراما نگاروں میں سفر کلینز کے بعد یوری پڈیز EURIPIDUS کا نام بڑی اہمیت رکھتا ہے۔ یوری پڈیز کی ڈرامائی ٹکنیک مغربی تھیٹر سے کافی ملتی ہے۔ وہ نئی نسل کی نمائندگی کر رہا تھا۔ لوگوں میں مذہب کی اندھا دھند تقلید کم ہو گئی تھی لیکن پلاٹ کے انتخاب میں اب بھی قید باقی تھی کہ خاص کرتاؤں سے ہی پلاٹ لے جائیں۔ یوری پڈیز نے اس روایت کو ختم کرنا چاہا۔ لیکن ناکام رہا۔ پھر بھی اس نے کئی تبدیلیاں کیں۔ ایک تو کرداروں کو عوام سے قریب لا کر انہیں حقیقی رنگ میں پیش کیا۔ دوسرے انہیں کرداروں کے ذریعہ واقعات کا فلسفیانہ اظہار کیا۔



آخر میں لوگ اس کے ڈراموں سے بدظن ہو گئے تھے۔ کیونکہ ان کے ذریعہ مذہب پر چوٹیں کی گئی تھیں۔ اس نے تقریباً ۱۹ ڈرامے لکھے ان میں المیہ و طربیہ، طنزیہ سبھی شامل ہیں۔

یوری پڈیز EURIPIDUS کے ساتھ ہی یونانی ٹریجڈی کا دور ختم ہو جاتا ہے۔ پانچویں صدی کے دوسرے ڈراما نگاروں کے کارنامے محفوظ نہ ہونے کی وجہ سے تاریخ خاموش ہو جاتی ہے۔ اس کے بعد اچھی ایس اور ایگاتھون دو ڈرامہ نگاروں کے نام آتے ہیں۔ انھوں نے اس فن میں جو اضافہ کیا اس کا پتہ نہیں چلتا۔ ایگاتھون کے فن کو افلاطون نے سراہا ہے۔ یوری پڈیز کی زندگی میں ہی یونانی کا میڈی کا دور شروع ہو چکا تھا۔ طربیہ یونانیوں کے لیے ایک نئی چیز تھی۔ ارسٹوفیز نے جب دیکھا کہ لوگ یوری پڈیز کی تلخیوں اور طنزوں سے تنگ آچکے ہیں تو اس نے موقع سے فائدہ اٹھا کر طربیہ کو رواج دیا اور کامیاب بھی ہوا۔

ارسطو اپنے وقت کا سب سے بااثر مفکر گذرا ہے۔ اس نے انسانی فطرت اور افعال کا جائزہ لینے کے بعد ڈرامے کی فنی شکل معین کی ہے۔ اس نے ڈرامے کے فن کو فن کی صورت میں دیکھا ہے اور اس کی بنیاد علم و خون سے تزکیہ جذبات قرار دیا ہے۔

ارسطو ڈرامے کے لیے عمل کو ضروری سمجھتا ہے اور عمل کی موجودگی، اداکاری، ڈرامے کی پیش کش ہر چیز میں ہونا ضروری ہے۔ عمل ہی تماشائیوں کے احساسات میں حرکت پیدا کرتا ہے اور عمل پر ہی ڈرامے کی کامیابی اور مقبولیت کا انحصار ہوتا ہے۔ اس لیے عمل کی تکمیل کے لیے اس نے چھ اجزا ضروری بتائے ہیں۔

۱۔ قصہ - ۲۔ کردار - ۳۔ مرکزی خیال -

۴۔ مکالمہ - ۵۔ موسیقی - ۶۔ سجاوٹ -

ڈرامے میں علم انگیز مناظر کو دیکھنے سے ناظرین کرب و اضمحلال میں مبتلا ہو جاتے ہیں۔ اور اس احساس سے خود ان کی مصیبتوں کا بوجھ جو ان کے ذہنوں پر سوار ہوتا ہے ہلکا ہو جاتا ہے۔ اُسے تزکیہ نفس کہتے ہیں۔ ارسطو کے مطابق ڈرامے میں یہ حصہ سب سے اہم ہوتا ہے جو المیہ میں موجود ہوتا ہے۔ وحدت عمل کے بعد وحدتِ زمان کو بھی ضروری بتایا گیا ہے تاکہ ڈرامے میں جو کہانی پیش کی جائے اس کے لیے ضمنی واقعات بھی اس صرح اسی مدت میں گذریں کہ اصل کہانی سے ان کا تعلق معلوم ہو۔




ادھر ادھر کے واقعات بیان کر کے کہانی کو اُلجھایا نہ جائے۔ وحدتِ زمان سے اُس کا مطلب یہ ہے کہ جو واقعات پیش کیے جائیں وہ آفتاب کی ایک گردش یعنی ۲۴ گھنٹوں یا ۱۲ گھنٹوں میں پیش کیے جائیں۔ اس کے بعد وحدتِ مکاں کو بھی بعض نقادوں نے اتنا ہی اہم قرار دیا ہے۔ وحدتِ مکاں سے ان کا مطلب یہ ہے کہ ڈرامے میں پیش آنے والے واقعات جن جگہوں پر پیش آئیں وہ آپس میں ایک دوسرے سے قریب ہونا چاہئے۔ ان تمام وحدتوں کی ضرورت اس لیے محسوس کی گئی کہ ناظرین متاثر ہوں۔ آخر میں بعض ناقدوں نے وحدتِ تاثر کو بھی ضروری سمجھا۔ وحدتِ تاثر اصل میں اوپر بتائی گئی تینوں وحدتوں کا حاصل ہے۔ وحدتِ تاثر کو اہمیت تو دی جاتی ہے لیکن اس کے لیے تینوں وحدتوں کی پابندی بعض لوگ ضروری نہیں سمجھتے۔ اس سلسلے میں ڈاکٹر مسیح الزماں کہتے ہیں۔

”ٹیکسپیئر، ڈکریسیوگو، گوٹے وغیرہ مشہور ڈراما نگاروں نے تینوں وحدتوں کی سختی سے پابندی نہیں کی اور جدید ڈراما نگاروں نے صاف صاف اس کا اظہار کر دیا ہے کہ میکانیکی شرطوں سے اثر پیدا کرنے کی کوشش اعلیٰ فن کاری کے منافی ہے۔ واقعات کی ترتیب اور مقامات کا انتخاب وغیرہ ڈراما نگار کی تخلیقی صلاحیت پر ہے کہ وہ کس طرح ناظرین کے سامنے ایسا ڈراما پیش کرتا ہے جس میں اثر موجود ہو۔“<sup>۱۷</sup>

اس طرح یونانی ڈرامے اور تھیٹر پر غور کرنے سے یہ واضح ہو جاتا ہے کہ یونانی ڈراما نگار جن اصولوں کے پابند تھے ان کے کیا وجوہات تھے۔ ساتھ ہی یہ بھی معلوم ہو جاتا ہے کہ یونانی المیہ کی بعض فنی خصوصیات اس وقت کے ماحول اور حالات کا نتیجہ ہیں۔ جیسے قدیم ڈرامے کو سنگیت یا کورس CHORUS اور رقص نے متاثر کیا۔ اس کو دو طرح سے دیکھا جاسکتا ہے۔ پہلا منظوم مکالموں کی وجہ سے یونانی المیہ کو انفرادیت نصیب ہوئی۔ دوسرا۔ چونکہ مناظر کی تبدیلی ناممکن تھی اس لیے شاعر کو مجبوراً اپنے منظر کو ایک ہی



وقت کا اور اس کے عمل کو ایک ہی دن کا پابند رکھنا پڑتا ہے اور اسی لیے وقت اور  
مقام کی وحدتیں ڈرامے کے اصول قرار پائیں + +





# پہلا باب

- ۱۔ اُردو ڈرامے کا پس منظر
- ۲۔ نوٹنگی
- ۳۔ بھانڈوں کی نقلیں
- ۴۔ راس لیلا اور رام لیلا
- ۵۔ یا ترا
- ۶۔ نواج (نواز) کی شکنتلا
- ۷۔ کاظم علی جوان کی شکنتلا
- ۸۔ واجد علی شاہ کا رہس اور دوسری ڈرامائی کوششیں
- ۹۔ امانت لکھنوی: اندر سبھا
- ۱۰۔ اندر سبھا کا اسٹیج اور اس کی پیش کش
- ۱۱۔ مداری لال کی اندر سبھا
- ۱۲۔ نتائج



## اردو ڈرامے کا آغاز اور پس منظر

روایت اُن خیالات، عقائد اور رسوم کا نام ہے جو ہمارے آباد اجداد کے ذریعہ سے ہم تک پہنچے ہیں۔ تہذیب کا کارواں جیسے جیسے آگے بڑھتا ہے معیار و مذاق کے بہت سے اصول سمیٹتا ہوا آگے بڑھتا ہے۔ ہر دور رسم و رواج کے اس سلسلے میں اضافہ کرتا جاتا ہے اور اس طرح روایت کا دامن وسیع ہوتا چلتا ہے۔ اسی لیے یہ اندازہ بھی ہوتا ہے کہ ہر دور کے تجربوں میں جو تجربے قبول عام کی سند حاصل کر لیتے ہیں وہ روایت کا جز بن جاتے ہیں۔ اصل دیکھا جائے تو ہم لوگ خود ہی روایت کے بنانے والے ہیں اور جو تجربے قبولیت حاصل کیے، جس پر باقاعدہ عمل ہونے لگے وہ روایت کا درجہ حاصل کر لیتا ہے۔

روایت کے تصور میں وضع داری، تقدس اور ماضی پرستی کا بھی بڑا عنصر شامل ہوتا ہے اور اسی لیے اس کی حدیں بعض اوقات بہت زیادہ مضبوط ہوتی ہیں جن سے انحراف کرنا ہر آدمی کا کام نہیں ہوتا۔ لیکن اس ماضی پرستی کے ساتھ ساتھ اس میں ایک طرح کی فراخ دلی بھی ہوتی ہے جیسے بہتا ہوا دریا جس میں نئی نئی ندیاں ملتی جلتی ہیں اور دریا کی رفتار میں اپنے سرمایہ سے اضافہ کرتی رہتی ہیں۔ برساتی پودوں کی طرح تجربے نئی نئی شکلیں دکھانے رہتے ہیں، نئے میوے پیش کرتے رہتے ہیں لیکن وقت کی بے رحم دھوپ ان پودوں کی آزمائش کرتی ہے اور لکڑیوں میں سے کچھ ہی توانائی حاصل کر کے دھرتی میں اپنی جڑیں مضبوط کر پاتے ہیں اور اس بڑے گلستاں کا جز بن جاتے ہیں۔ باقی فنا ہو کر ناکام تجربوں کی حیثیت سے کبھی



تاریخ میں جگہ پاتے ہیں اور کبھی ان کی اتنی اہمیت بھی نہیں رہتی۔

یہ خیال کرنا درست نہ ہو گا کہ ادب یا آرٹ کی ہر ہیئت میں مختلف اور متضاد روایتیں ہوتی ہیں جنہیں کلاسیکی روایت، رومانی روایت، اشارتی روایت وغیرہ کہا جاسکتا ہے۔ روایت صرف ایک ہی ہوتی ہے جس کی مختلف سمتیں ہوتی ہیں اور ہر تحریک کے بہترین نمونے ذوق و تجربے کے سہارے اپنی قسم کے گھٹیا نمونوں سے اوپر اٹھ کر روایت کے دھارے میں شامل ہو جاتے ہیں۔ بقول ڈاکٹر مسیح الزماں: لہ

”روایت کا مفہوم بعض لوگوں کے ذہن میں ایسے سین اور مقرر اصولوں کا سہا ہے

جو قدامت اور عقیدت کے تسلسل کے سہارے ایک عرصے تک دنیائے ادب میں اپنا سکہ چلاتے رہتے ہیں اور جنہیں وقت کے تقاضے پیچھے ڈھکیل کرنے تو نہیں کی جتد و جہد کرتے ہیں۔ اس مضمون میں روایت کا لفظ ان معنوں میں استعمال

نہیں کیا گیا ہے۔ ادب ایک بڑھتے اور پھیلنے والی چیز ہے۔ یہ افکار و خیالات احساس و قصورات کا آئینہ ہے جو مادی تغیرات کے ماتحت اپنے زرا دیے ادب جلوے بدلتا رہتا ہے۔ ان جلووں کی رنگارنگی میں اگرچہ واضح طور پر کسی مخصوص تنزل کی طرف کوئی بنا بنایا راستہ نہیں دکھائی دیتا لیکن پھر بھی مجموعی حیثیت سے رفتار ادب کی ایک سمت کا اندازہ ضرور کیا جاسکتا ہے۔ اس سمت کا احساس شاید ہر شاعر یا ادیب کے یہاں نہ ملے لیکن تخلیقی ادب کی ایک رواہم فنکاروں کے یہاں ضرور نظر آجاتی ہے۔ مختلف ادوار اور مختلف اصناف میں اسی سمت کی وجہ سے ایک طرح کا منطقی ربط اور ذہنی ہم آہنگی بھی نظر آجاتی ہے۔ ارتقا کی

اسی سمت کے لیے میں روایت کا لفظ استعمال کرتا ہوں۔“

روایت کا لفظ جب ہم ڈرانے کے سلسلے میں استعمال کرتے ہیں تو اس سے ماضی کے کسی دور کے ڈرامائی اصول اور طرز مراد نہیں ہوتے بلکہ اس سے اصولوں کا وہ تسلسل مراد ہے



جو ڈرامے کی روح میں جاری دساری تھا اور جس کی مدد سے سیکرٹوں تماشائیوں کا ہجوم آٹھ آٹھ گھنٹے تک ڈراما دیکھنے کے لیے جمع رہتا تھا۔ اس ضمن میں ہم کو ان پابندیوں اور ضرورتوں کو بھی سامنے رکھنا ہوگا جو اس وقت ڈراما کرنے میں رائج تھیں۔ اس لیے کہ دراصل ڈراما اپنے اظہار کے لیے اسٹیج کا محتاج ہے اور اسٹیج ہی اس کی پیدائش اور رہنمائی کا فرض انجام دیتا رہا۔ اس لیے ڈراموں کے متن ان کی ساخت اور ترقی کو اچھی طرح سے اسی وقت سمجھا جاسکتا ہے جب ہم اسٹیج کے طریقوں کو بھی سمجھتے رہیں۔ اور ہندوستانی اسٹیج کے حالات، اس میں پردوں اور روشنیوں کے استعمال، تماشائیوں کے درجے اور مذاق کو بھی نظر میں رکھیں۔ اس طرح اردو ڈرامے کا جائزہ اس کے اسٹیج کا بھی جائزہ ہوگا۔ اور خالص ادبی ڈراموں کو چھوڑ کر اسٹیج کی روایت کو بھی ڈرامے کے ساتھ ساتھ سمجھنا ہوگا۔

جیسا کہ ابتدائیہ میں لکھا جا چکا ہے، ہندوستان میں سنسکرت ڈراموں نے اس فن کی اہمیت کو ایک زمانے میں بہت بڑھا دیا تھا اور ایسے بلند نمونے پیش کیے تھے جو آج بھی دنیا میں عزت کی نگاہوں سے دیکھے جاتے ہیں لیکن تاریخی اسباب کی بنا پر یہاں کے معاشی ڈھانچے میں تبدیلی پیدا ہوئی۔ تصورات اور خیالات کے اعتبار سے دوسری تہذیب حاوی ہو گئی جس کے نظریے مختلف تھے۔ چنانچہ ڈرامے کا فن تقریباً ختم ہو گیا۔ اداکاری اور پیشکش کا فن نچلی سطح پر ایسے لوگوں کے ہاتھوں میں آ گیا جو اسے وقتی تفریح کے لیے استعمال کرتے تھے۔ بہت جنوب میں کچی پڑی KACHIPUDI کی شکل میں تو سنسکرت ڈرامے کی تھلک باقی رہی لیکن زیادہ تر اس نے عوام کی گود میں پناہ لی اور مختلف علاقائی ضرورتوں کے پیش نظر اس کی الگ الگ شکلیں ہو گئیں جن میں کچھ کا بیان ذیل میں کیا جاتا ہے۔

## نوٹسکی :

اردو اسٹیج کی ابتدا میں ڈرامے جن صورتوں میں پیش کیے گئے ہیں ان میں نوٹسکی، سنگیت، جنگ نامہ، بھانڈوں کی نقل، کٹھ پیالوں کا تاشا اور آٹھاد وغیرہ آتے ہیں۔ یہ شکلیں



صوبہ متحدہ اور وسط ہند سے پھیل کر پورے شمالی ہند اور پنجاب تک میں رائج ہو گئی تھیں۔ دوسری طرف بنگال میں یا ترا، میلاد وغیرہ کا رواج تھا۔ رفتہ رفتہ انھیں کی ترقی یافتہ شکلیں ڈرامے اور تھیٹر میں تبدیل ہوتی گئیں۔

جب سنسکرت اور ہندی ناٹک کا زوال ہو گیا تو اردو تھیٹر کی ابتدا سے پہلے ہندستان میں چاروں طرف رقص و موسیقی کی گرم بازاری تھی لیکن خاص طور سے اودھ میں نوٹسکی کی گرم بازاری نظر آئی۔ نوٹسکی اپنے طور پر نقالی میں دن دوئی رات چو گئی ترقی کرتی رہی اور بہت جلد اس نے سنگیت ناٹک کی شکل اختیار کر لی۔ وہ قصہ میں پلاٹ اور اداکاری شامل ہونے لگی۔ اس کو پیش کرنے کا طریقہ ایسا نہیں تھا جسے اسٹیج کہا جاسکتا لیکن پھر بھی دو پردوں اور دوسرے ساز و سامان کے ساتھ اُسے پیش کیا جاتا تھا۔ زنانہ پاٹ لڑکوں سے ادا کرایا جاتا تھا۔ نوٹسکی کھیلنے والی کمپنیاں ہوا کرتی تھیں جو گاؤں گاؤں اور قصبوں میں چکر لگایا کرتی تھیں۔ کسی توہار، میلے ٹھیلے اور شادی بیاہ میں نوٹسکی کا کھیل دکھا کر پیسے جمع کرتیں۔ اکثر یہ چھوٹے چھوٹے شہروں میں بھی چکر لگاتی تھیں۔ اس کے ساتھ ہی کچھ پتلیوں کا تماشا اور بھانڈوں کی نقلیں بھی جاری تھیں جو مختلف علاقوں میں پھیلی ہوئی تھیں۔ پنجاب میں نوٹسکی کا رواج زیادہ تھا وہاں پنجابی زبان کے سنگیت ہیرا بھٹا، سوہنی مینہوال، سمسی پنوں وغیرہ کھیلے جاتے تھے۔

## بھانڈوں کی نقلیں:

انیسویں صدی کے لکھنؤ میں قانع البالی اور بے فکری نے تفریح کے ذرائع کو بہت وسیع کیا۔ طوائفوں، گانے والیوں کے ساتھ ساتھ بھانڈوں کے باکمال طائفے دور دورے آکر پہلے بس گئے تھے۔ کشمیری بھانڈوں کی یہ صفت تھی کہ وہ اپنے کمالات بڑی شان سے دکھاتے تھے۔ ان نقلوں کو باقاعدہ ڈراما تو نہیں کہا جاسکتا لیکن فن ڈراما کی ایک شاخ فردر کہہ سکتے



ہیں۔ ان میں پلاٹ یا قصہ نہیں ہوتا تھا۔ ان میں چھوٹے چھوٹے ہنسانے والے مزاحیہ ڈرامے ہوا کرتے تھے جن میں من گھڑت واقعات کو مزاحیہ انداز میں پیش کیا جاتا تھا۔ بھانڈوں کی نقلوں کی سب سے بڑی خوبی یہ تھی کہ وہ لوگ فی البدیہہ بولتے تھے اور بہرہ و پ بھر کر اس طرح صحیح نقل اُتارتے تھے کہ معلوم ہوتا تھا کہ پہلے سے تیار کیا ہوا اقسا پنجہ ہے! اس کو پیش کرنے میں کسی قسم کی جھجک یا بناوٹ نہیں ہوتی تھی۔ ان نقلوں میں زنانہ کردار خوبصورت لڑکے ادا کرتے تھے۔ ان کو یہ تعلیم بچپن سے دی جاتی تھی۔ ان کے سر کے بال بڑھا کر لمبی لمبی چوٹیاں رکھی جاتیں اور گانے اور ناچ کی ٹریننگ دی جاتی تھی۔ لہ

لکھنؤ میں میلوں، بازاروں، جشنوں، بڑی بڑی دعوتوں اور خوشی کی تمام تقریبات میں بھانڈے ضرور ہوتے تھے جو اپنی مضحک نقلوں سے حاضرین کا دل خوش کرتے تھے۔ بھانڈوں کا یہ قول مشہور ہے کہ ”مخمل ویران جہاں بھانڈے باشند“ شاہی محفلیں بھی بھانڈوں سے خالی نہیں ہوتی تھیں۔ لہ

بھانڈوں کے ساتھ ڈومینوں کے طائفے بھی ہوا کرتے تھے۔ بھانڈے مردانہ محفلوں میں تفریح کا سامان مہیا کرتے تھے اور ڈومینیاں زنان خانہ میں اپنے کمالات دکھاتی تھیں۔ جس طرح بھانڈے زنانہ کردار کے لیے خوب صورت لڑکوں کا انتخاب کرتے تھے اسی طرح ڈومینیاں اپنے طائفے میں موٹی تنگڑی عورتوں کو مردانہ کردار ادا کرنے کے لیے مقرر کر دیا کرتی تھیں۔ یہ نقلیں بادشاہوں اور نوابوں کے دربار میں پیش کی جاتی تھیں اور رئیس گھرانوں میں بھی دکھائی جاتی تھیں۔

شادی بیاہ اور دوسرے خوشی کے مواقع پر بھی اسی قسم کی محفلیں آراستہ ہوتیں۔ اور شمالی ہند، مالک متحدہ آگرہ و اردھ اور صوبہ متوسط و بہار وغیرہ میں ان کا چرچا عام تھا۔

۱۔ سید مسعود حسن رضوی: اردو ڈراما اور اسٹیج ص

۲۔ عشرت رحمانی: اردو ڈرامے کی ایک صدی: ادب لطیف ڈراما نمبر ۲۹

۳۔ عشرت رحمانی: اردو ڈرامے کی ایک صدی۔ ادب لطیف ڈراما نمبر ۴۹



بھانڈوں اور ڈونیوں کی طرح بھڑوں کا بھی ایک گروہ تھا۔ یہ بھی نقلیں کر کے لوگوں کو ہنساتے تھے۔ یہ صورتیں تو عیش و نشاط کی محفلوں کے لیے مخصوص تھیں۔ فن ڈراما کے بنیادی سلسلے میں چند مذہبی کڑیاں بھی ملتی ہیں جنہیں نظر انداز نہیں کیا جاسکتا۔

## راس لیلہ اور رام لیلہ :

رام لیلہ میں رامائن سے ماخوذ سینا اور رام کے تھے کوئے کرند ہی طور پر پیش کیا جاتا ہے اسے سال میں چند خاص دنوں میں دکھایا جاتا ہے۔ رام لیلہ دسہرے کے موقع پر خاص طور سے ملک کے گوشہ گوشہ میں رچائی جاتی ہے۔ ہنگامی میں اسی کو یا ترا کہا جاتا ہے اور قدیم بنگال میں اسی کی سفری صورت کو یا ترا کہا گیا ہے۔

رام لیلہ میں شاق اور پیشہ در ایکٹر کام نہیں کرتے تھے۔ چھوٹے چھوٹے لڑکے رام لچمن اور سینتا کی شبیہ میں بناے جلتے تھے اور یہ ایک ثواب کا کام سمجھا جاتا تھا۔ یعنی رام لیلہ کو صرف مذہبی حیثیت حاصل تھی۔ ڈرامے کی حیثیت سے اس کی کوئی اہمیت نہیں تھی اور آج بھی اس کی یہی حالت ہے۔

## یا ترا :

یا ترا ناٹک ہمارے ملک کے ابتدائی مذہبی ڈرامے تھے۔ ابتدا میں شکتی یا ترا شیویا ترا رام یا ترا، کرشن یا ترا وغیرہ کا رواج تھا۔

ان یا تراؤں میں عموماً مرد ہی حصہ لیا کرتے تھے۔ زنانہ کردار نوجوان خوش رو لڑکے ادا کرتے تھے۔ مکالمے منظوم ہوا کرتے تھے۔ پس منظر کی فکر کسی کو نہیں ہوا کرتی تھی۔ زمین پر دری بچھادی جاتی تھی۔ سبھی اداکار ایک ساتھ اسٹیج پر آجاتے تھے۔ کھیل شروع ہونے سے پہلے باجا بجنے لگتا تھا۔ اس کے شور سے ماحول گونج اٹھتا۔ باجے کی آواز سن کر اس پاس کے گاؤں کے لوگ جمع ہو جاتے تھے۔ یہ باجے عام طور سے دو گھنٹے تک بجتے رہتے تھے۔ پھر اداکاری شروع

۱۔ سید مسعود حسن رضوی : اردو ڈراما اور اسٹیج ص

۲۔ سری کرشن داس : ہماری ناٹیہ پر پھیلا ص ۱۸



ہوتی۔ ایک کونے میں کپڑا تان کر آڑ کر دی جاتی جہاں اداکار لباس تبدیل کرتے۔ اکثر تو لوگ سب کے سامنے داڑھی مونچھیں لگا لیتے اور اتار دیتے تھے۔ پارٹ ادا کرتے کرتے ٹرک کو حقہ کاش لگانا، مونچھیں رکھنے ہی زمانہ کردار ادا کر لینا، مرے ہوئے کردار کا خوبی سامنے سے ہٹ جانا، یہ سب معمولی باتیں تھیں جن کو کوئی نامناسب نہیں سمجھتا تھا۔ منظر بدلنے کی اطلاع بھی خود اداکار کہہ کر دے دیتا اور مقام بدلنے کی اطلاع بھی وہی دے دیا کرتا۔ لیکن ان تمام کمزوریوں اور بھونڈے پن کے باوجود یا ترا ناٹکوں کے گیتوں اور کہانیوں میں اتنا زور اتنی طاقت، اتنا اثر، اتنا درد، اتنی کشش، اتنی چوٹ رہتی کہ تماشاخی گھنٹوں سب کچھ بھول کر کھڑے کھڑے انھیں دیکھتے اور خود کو فراموش کر کے انھیں کرداروں کے ساتھ ہنستے اور روتے تھے۔

پرانی یا ترائوں میں رادھا کے پارٹ کو زیادہ اہمیت دی جاتی۔ کرشن کی جدائی میں رادھا کی آہ دزاری، مالتی، کنداک وغیرہ سے کرشن کے بارے میں دریافت کرنا، کرشن کی پرانی یادیں، رادھا کی چوڑیوں اور بال سے کرشن کا کھیلنا، آلتا سے کرشن کا رادھا کا پیر رنگنا، ان کے سر میں پھول لگانا، سجانا، سنوارنا، کرشن کا حد درجہ پیار میں ڈوب کر رو دینا، ان سب باتوں کی یاد رادھا کو آتی مگر جب گوالنیں کرشن کو چور، جھوٹا اور مکار کہتیں تو ان کے لیے یہ باتیں ناقابل برداشت ہو جاتیں۔ اسی وقت چند راولی آتی اور درندادن کے لٹا کتوں میں رادھا کو بے ہوش پاتی۔ اس منظر کو دیکھ کر چند راولی جو رادھا سے ہمیشہ حسد اور رشک رکھتی گھپل جاتی اور وہ بھی رادھا کے حسن اور پیار کی تعریف کرنے لگتی۔ اس کے بعد گوپوں اور گویوں کی باری آتی۔ وہ بھی کرشن کی جدائی کا دکھ اروتے۔ ان تمام مناظر کے بیچ بیچ میں خاص آدمی اگر مناظر بدلنے کی اطلاع دیتا۔ یا کہانی اور کہتوں کے اصل مطلب کو سمجھاتا۔

ادپر کے بیان سے ظاہر ہوتا ہے کہ یا ترا ناٹکوں کا خاص موضوع کرشن میلا رہا ہے۔ مگر اس کے ساتھ ہی دوسری کہانیوں پر بھی اس کے بہت سے موضوعات منحصر ہوا کرتے تھے۔

یا ترا ناٹکوں کا اثر لکی زبانوں کے ڈراموں پر کافی پڑا۔ ہمارے ناٹکوں میں باہری تبدیلی ضرور ہوتی لیکن ان کی روح یا بنیاد کبھی نہیں بدلی۔ یا ترا منڈیوں نے ہمیشہ خود کو وقت اور حالات کے مطابق ڈھالا اور ضرورت کے مطابق باجون سنگیت کہانی کا موضوع







” کا لید اس کی اصل کتاب کا ترجمہ برج بھاشا میں لاشعہ میں نواز کبیشہ نے مولیٰ خاں پسر فدائی خاں سپہ سالار فرخ سیر کے حکم سے کیا تھا اور برج بھاشا سے اردو ترجمہ جو ان نے کیا ہے۔“

” فارسی کے زیر اثر چند تلمشے مخلوط فارسی اور پراکرت میں تیار ہوئے۔“

اس قسم کا ایک تماشہ نواز نامی ایک شخص نے شاد فرخ سیر کے حکم سے کیا تھا۔

ان بیانات سے یہ ظاہر ہوتا ہے کہ نواز نے شکستہ ناکک کا ترجمہ اردو میں کیا۔ یہ تمام

باتیں غلط ثابت ہو چکی ہیں۔ دراصل اس ترجمہ کی زبان برج بھاشا ہے۔ ایک اقتباس سے یہ بات واضح ہو جاتی ہے۔

سنگتیں مدھپ نہ ٹارے ٹارے	شکستہ کیتو کچھ کرے
سکستہ تب ٹیر سٹائی	بن میں مدھکر بہت ستائی
یا پاپی سوں موہیں بچا دھو	بشی یہ موڈگ ہر ہر تانا دھو
ہو تو نہیں کچھ ہاتھن چھارے	کاٹ ادھر مدت نہیں تارے
ہم کو تیں بن کاج پلا یو	زرشی سن یہ ہا سو بڑھا یو
نرپ دشنیت ہیں تیں جو ہلا دے	یا گینم سوں آئی بچا دے
بھیوشن کے آگے جا ہیر	تب نرپ نکسی ڈرمن تیں باہیر
کہو کہو کے تمھیں ستا یو	نپٹ بچ کہت یو آ یو
تینوں چھکیں ڈری اکو لانی	زرشی نرپ ہیں بن مول بکائی
جس کی سی رہی کچھ نہیں بولے	ٹھاڑی رہ سکی نہیں ڈولے
مہاراج کو اترو دینو	انسویا تب من دارو کینو

۱۔ رام بابو سکسینہ: تاریخ ادب اردو حصہ نمبر ۱۱

۲۔ بادشاہ حسین: اردو میں ڈراما نگاری۔ ص ۷۶



پروفیسر سید مسعود حسن رضوی اس بارے میں لکھتے ہیں :

(۱) "نواز ہندی یعنی برج بھاشا کا شاعر تھا اور ہندی تلفظ کے موافق نواج تخلص کرتا تھا۔ (۲) نواج کی شکنتلا ناطک نہیں ہے۔ ایک منظوم قصہ ہے جو ہندی کی مختلف بحروں (کبت، اودھا، ہری گیت، چوپائی) میں بیان کیا گیا ہے۔ ناطک کی کوئی خصوصیت اس میں موجود نہیں۔ خود نواج اسے ناطک نہیں بلکہ کہتا یعنی قصہ کہتا ہے" ۱۱

اس طرح یہ بات واضح ہو جاتی ہے کہ نواج کی شکنتلا ناطک نہیں ہے بلکہ ایک قصہ ہے جو برج بھاشا میں لکھا گیا ہے۔

فورٹ ولیم کالج میں بھی جب شکنتلا کے قصے کو کاظم علی جوان نے آسان اردو شروں میں لکھا تو اس کے ساتھ بھی اردو کے مورخین نے یہی غیر ذمہ داری برتی اور بہتوں نے اسے دیکھے بغیر اس کا ذکر اس طرح کیا جیسے وہ ڈراما ہو۔ کاظم علی جوان کی شکنتلا کے بارے میں حسب ذیل بیانات ملاحظہ ہوں :

"اسی قسم کا ایک تماشائے نامی شخص نے تیار کیا تھا اس کا سلیس اردو میں ترجمہ شہداء میں کاظم علی جوان نے کیا۔ (بادشاہ حسین: اردو میں ڈراما نگاری ص ۷۵)

"کاظم علی جوان کو اس خصوص میں دوسرے ڈراما نویسوں پر ایک قسم کا تقدم حاصل ہے کہ انھوں نے اس کے ذریعہ اردو کو پہلی مرتبہ ڈرامے سے روشناس کرایا۔"

(سید محمد: ارباب نثر اردو ص ۲۱)

"..... اس لیے غالباً شکنتلا ناطک کے ترجمے کے سوا قدام کے دور میں اردو

زبان میں ڈرامے کا کوئی نمونہ قائم نہ ہو سکا۔ (شعرا ہند جلد دوم ص ۱۹۹)

"کاظم علی جوان کی یہ شکنتلا ناطک اردو کا ڈراما ہے۔"

(ڈاکٹر اعجاز حسین: مختصر تاریخ ادب اردو ص ۲۹۱)



” کاظم علی جوآن کی یہ شکنتلا اُردو میں پہلا ناولک یا ڈراما ہے۔ یہ

صنف ادب بھی لٹریچر کا ایک ضروری جز ہے اور اس کے آغاز کا بھی اس

کالج کے سرسہرا ہے۔“ (حامد حسن قادری: داستان تاریخ اُردو ص ۱۱۶)

ان بیانات سے یہ نتیجہ نکلتا ہے کہ کاظم علی جوآن کی شکنتلا کو اُردو میں پہلا ڈراما سمجھا جانا چاہیے۔ لیکن یہ تمام بیانات غلط ہیں۔ ڈاکٹر مسیح الزماں نے اپنے ایک مضمون میں تفصیل سے کاظم علی جوآن کی شکنتلا کے اقتباسات دے کر اسے واضح کیا ہے کہ وہ ڈراما نہیں کیونکہ اس میں مکالمے نہیں ہیں نہ اس کی ساخت ڈرامے کی طرح ہے جس میں مناظر کی تبدیلی وغیرہ کے حساب سے الگ الگ ٹکڑے ہوں:

” کاظم علی جوآن سنسکرت اور انگریزی دونوں زبانوں سے ناواقف

تھے اس لیے انھیں اس کا اندازہ تو نہیں ہو سکتا تھا کہ کالی دا س نے

اسے ناولک کی شکل میں لکھا ہے اور انگریزی میں اس کا جو مشہور ترجمہ ہے

وہ بھی ناولک ہی کے روپ میں ہے۔ اٹھارویں صدی میں تھیسٹر کی روایت

ہندوستان میں تقریباً ختم ہو چکی تھی۔ ایسٹ میں ناولک کھیلنے کی طرف لوگوں کا

خیال ہی نہیں جاتا تھا اور ادبی حیثیت سے بھی صنف ڈراما اس زمانے

کے مصنفین کے لیے تقریباً بعید از قیاس صنف تھی۔ قصوں اور کہانیوں کا رواج

تھا۔ غالباً انھیں اثرات کے ماتحت نواز نے بھی اس کی ڈرامائی شکل بدل دی۔

ادرجب فورٹ ولیم کالج میں اُسے اُردو میں لکھا گیا تو اس کی شکل ایک نثری

قصے کی ہو گئی اور اسی لیے جوآن نے بھی اسے داستان کے نام سے یاد کیا ہے۔<sup>۱</sup>

اس طرح یہ بات واضح ہو جاتی ہے کہ فورٹ ولیم کالج کے زمانے میں بھی اُردو میں ڈراما



کا وجود نہیں تھا۔ نواز کی شکنتلا اور کاظم علی جوان کی شکنتلا کے بارے میں بعض مصنفین نے انہیں ڈراما قرار دے کر غلط فہمی پھیلا دی ہے درنہ حقیقت یہ ہے کہ یہ صنفِ سخن اُردو سے دور تھی اُس وقت فارسی اور عربی کا سکہ چل رہا تھا اور ان زبانوں میں ڈراما نہیں تھا۔ اس لیے لوگوں کا ذہن بھی اُدھر نہیں گیا۔ کالمیداس کے ڈرامے شکنتلا کی شہرت کی وجہ سے اس کو بھی اسی طرح لکھا گیا جیسے میر حسن کی تنزیح البیان کو نثر کے نظیر کے نام سے لکھا گیا یا گل بجاؤلی وغیرہ کے قصے اُردو نثر میں لکھے گئے۔ انیسویں صدی کی پہلی چوتھائی میں ہمارا جو ادبی ماحول تھا وہ ڈرامے کی شکل و صورت سے بیگانہ تھا۔ بقول ڈاکٹر مسیح الزماں "ادبی حلقوں کی یہ بے اعتنائی اور ڈرامے سے بیگانگی صدیوں کی تہذیبی روایتوں کا عکس ہے۔"

دہلی یونیورسٹی کے رسالہ اُردو کے معنی قدیم اُردو نمبر میں ڈاکٹر خواجہ احمد فاروقی نے "اُردو کا قدیم ڈراما" کے عنوان سے ایک مختصر نوٹ لکھ کر ایک ڈرامے کا ایک سین پیش کیا ہے جو ان کے قیاس کے مطابق ۱۸۱۶ء سے پہلے لکھنؤ میں لکھا گیا۔ جو مخطوطہ انہوں نے دیکھا اس پر نہ کتابت کا سال تحریر ہے نہ تصنیف کا زمانہ نہ مصنف کا نام۔ صرف اس قیاس پر کہ یہ ڈراما ایک ایسے شخص کی ملکیت رہ چکا ہے جو ۱۸۱۶ء سے ۱۸۱۸ء تک لکھنؤ میں رزیڈنٹ تھا۔ یہ طے کر لینا کہ یہ نسخہ اس نے لکھنؤ میں اپنے دوران قیام میں حاصل کیا ہوگا مستند نہیں ہو سکتا۔ اسے اس کے مصنف نے "سانگ" یعنی سوانگ قرار دیا ہے اس لیے خیال ہوتا ہے کہ یہ کوٹک کے قسم کی چیز ہے جس کا رواج مغربی اثرات کے تقیڑ میں بہت تھا۔ جو مختصر اقتباس دیا گیا ہے اس میں مکالمے بہت ثقیل زبان میں اور لمبے ہیں اور قصہ بہت مختصر سا ہے۔ جب تک اس کی تصنیف کی تاریخ نہ معلوم ہو اسے اُردو کا پہلا ڈراما نہیں کہا جاسکتا۔



## واجد علی شاہ کا رہس اور دوسری ڈرامائی کوششیں

رقص و موسیقی کی ترقی کے لحاظ سے انیسویں صدی کا لکھنؤ ایک خاص اہمیت کا حامل ہے۔ اس سلسلے میں لکھنؤ کے سلطان عالم واجد علی شاہ رقص و موسیقی کے سب سے بڑے نمائندے مانے گئے ہیں۔ عجیب اتفاق ہے کہ واجد علی شاہ کا نام عیش پرستی کے لیے ضرب المثل ہو گیا ہے لیکن دراصل یہ ان کے بدنام کرنے کا سلسلہ ہے جو انگریز مورخین نے اختیار کیا۔ ورنہ ہندوستان کے بہت سے بادشاہ ان سے زیادہ عیش پرست اور رنگین مزاج گزرے ہیں۔ واجد علی شاہ کی اہمیت ہمارے اس مطالعہ کے سلسلے میں اس لیے ہے کہ انھیں شعر و ادب کے علاوہ دوسرے فنون لطیفہ سے بڑی گہری دل چسپی تھی۔ رقص و موسیقی کی سرپرستی تو بہت سے بادشاہوں نے کی ہے لیکن زیادہ تر ان لوگوں کی سرپرستی ایک تماشائی کی حیثیت سے تھی۔ اکبر محمد شاہ رنگیلے۔ نصیر الدین حیدر وغیرہ کا نام اس سلسلے میں قابل ذکر ہے رقص کے نئے طریقوں کی ایجاد اور مختلف راگنیوں کا اختراع اور موسیقاروں کے ساتھ گہری دل چسپی وغیرہ کا ذکر کسی اور کے بارے میں نہیں ملتا۔ واجد علی شاہ کو ان چیزوں سے گہری دل چسپی تھی اور ان کی یہی دل چسپی ان کو اس یلادوں کی طرف لے گئی اس لیے کہ اس یلادوں میں کرشن جی اور گوپیوں کی چھیڑ چھاڑ کو دل چسپ رقص کے انداز میں دکھایا جاتا ہے۔ وہ حُسن پرست اور نفاست پسند تھے۔ رقص و موسیقی کا ذوق انتہا کو پہنچا ہوا تھا۔ فرصت کے اوقات میسٹر تھے اور پھر دولت کی فراوانی تھی۔ رقص و موسیقی کے ماہرین کے قدردان ہونے کے ساتھ ساتھ خود بھی ان چیزوں میں اچھی دستگاہ رکھتے تھے۔ اتفاق سے ان کا زمانہ حکومت ایسا تھا کہ انگریزوں نے انتظام مملکت میں ان کا دخل دینا مناسب نہیں سمجھا اس لیے ادھر سے مجبور ہو کر فرصت کے ان اوقات کو انھوں نے فنون لطیفہ میں صرف کیا۔ پہلے تو انھوں نے کئی طرح کے عوامی رقص ترتیب دیے جنہیں رہس مبارک کہا جاتا تھا۔



”فرصت اور روپے کی فراوانی نے پہلے تو انھیں اس عوامی رقص کی بہت سی  
 قسمیں ترتیب دینے کی طرف متوجہ کیا جسے ”رہس مبارک“ کے نام سے پکارا جاتا تھا  
 پھر اس کے لیے ”رہس خانہ“ تعمیر ہوا۔ اس میں ناچنے گانے کے لیے نوجوان لڑکیاں  
 اور ان کے تعلیم دینے والے ملازم ہونے اور یہ شوق مختلف منزلوں سے گزرتا ہوا  
 اس جگہ پہنچا کہ بادشاہ کی طباعی نے وہ یاد رکھتے ہوئے ”قصہ“ کے نام سے ایک ایسی  
 چیز تصنیف کی جو کرشن لیلہ اور ڈرامے سے ملتی جلتی تھی۔“

انھیں چیزوں سے مل کر ان کے دماغ نے ایسے کھیل ترتیب دیے جنہیں رقصی ڈراما (ڈانس ڈراما)  
 کہنا زیادہ صحیح ہوگا۔

## رہس کی حقیقت :

رہس کا مطلب ”راس“ ہے جو سری کرشن کی ایک لیلہ ہے۔ ایسا کہا جاتا ہے کہ  
 سری کرشن نے گوپوں سے وعدہ کیا تھا کہ وہ جاڑوں میں ان کی تمنا پوری کریں گے جب  
 جاڑا آیا تو انھوں نے بندرا بن میں بانسری بجانا شروع کی۔ گوپیاں اُسے سن کر بے وقار  
 ہو گئیں اور اپنے کام چھوڑ کر وہاں پہنچ گئیں۔ اس طرح انھیں سری کرشن کی قربت نصیب  
 ہو گئی جس سے وہ مغرور ہو گئیں۔ کرشن نے ان کا غرور توڑنے کے لیے خود کو ان کے درمیان  
 سے غائب کر دیا اب گوپیاں جدائی میں بے قرار ہو گئیں۔ ان کی جدائی کے گیت گاتی رہتیں۔  
 آخر کار کرشن پھر ان کے پیچ آگئے اور ان کی دنیا میں بہار لوٹ آئی۔ کرشن ان کو ساتھ  
 لے کر جمنائے کنارے چلے گئے۔ تمام گوپیاں گھبرا بنا کر کھڑی ہو گئیں اور کرشن ان کے درمیان  
 اس طرح کھڑے ہو گئے کہ ہر دو گوپنی کے پیچ ایک کرشن دکھائی دیتے۔ اس طرح تمام رات ان گوپوں



نے کرشن کے ساتھ بسر کی اور صبح کو سب گھر پہنچ گئیں۔

جیسا کہ اوپر بتایا گیا ہے کہ جب کرشن اچانک گوپوں کے بیچ سے غائب ہو گئے تو گوپیاں ان کی حرکتوں کی نقلیں کر کے گیت گاتیں اور انھیں یاد کرتیں اس طرح کرشن کی زندگی کے واقعات کی نقلیں بھی "رہس" میں شامل ہوتی ہیں۔ واجد علی شاہ بھی ان دونوں چیزوں کو مانتے ہیں۔

"ان کی کتاب "بنی" کا چوتھا باب جو رہس کے بیان میں ہے اس میں دو تفصیلیں ہیں۔ پہلی فصل چھتیس ایجادی رہسوں میں اور دوسری فصل "رادھا کنھیا کے دو طرح کے قصوں" میں ہے۔ اس سے صاف ظاہر ہے کہ واجد علی شاہ "رہس" کے لفظ سے بھی جتنے کے ناسخ مراد لیتے ہیں اور کبھی کرشن کے واقعات زندگی کی تمثیل ان دونوں چیزوں میں امتیاز کرنے کی غرض سے ایک کو رہس کا ناسخ اور دوسری کو رہس کا ناسخ یا کھیل یا جلسہ کہہ سکتے ہیں۔ تو رہس کے یہ دونوں مفہوم اگر نظر میں نہ ہوں تو واجد علی شاہ "رہس" کے بارے میں غلط فہمیاں ناگزیر ہیں۔"

پروفیسر سید مسعود حسن رضوی نے واجد علی شاہ کو اردو کا پہلا ڈراما نگار قرار دیا ہے اور ان دونوں قصی ڈراموں کو جن کا نام "رادھا کنھیا کا قصہ" ہے مثال کے طور پر پیش کیا ہے لیکن ان دونوں قصوں پر اگر ہم غور کریں تو نہ یہ ڈرامے کی شکل اولیں کہے جاسکتے ہیں اور نہ ان کو لکھنے والا ڈراما نگار کہا جاسکتا ہے۔ رادھا کنھیا کا قصہ "اردو ڈراما اور ایج" کے ضمیمہ میں شامل اس کے پیش نامہ میں لکھا ہے:

"یہ ڈراما "رادھا کنھیا کا قصہ" کے نام سے واجد علی شاہ نے اپنی ولی عہدی کے زمانے میں

۱۲۵۹ھ اور ۱۲۵۹ھ کے درمیان لکھا تھا اور بعد کو اپنی کتاب "بنی" میں شامل



کر دیا جو ۱۹۵۲ء کی تصنیف ہے۔ پورا ڈراما ایک مسلسل بیان کی صورت میں

لکھا گیا ہے اور اس کے پچ پچ میں اداکاروں کے لیے ہدایتیں بھی لکھ دی گئی ہیں جو

سرسری نظر میں اس بیان کا جز معلوم ہوتی ہیں۔

’رادھا کنھیا کا قصہ‘ ایک عمومی کہانی ہے اس کے خاص کردار رادھا اور کنھیا ہیں

جن کے گرد کہانی کے تانے بانے نظر آتے ہیں۔ صحرا ایک غم زدہ عورت ہے جس نے جوگ لے لیا ہے۔

غربت جوگن کا فادم ہے۔ صحرا غربت سے بتاتی ہے کہ وہ اس لیے غم زدہ ہے کہ اس نے برسوں سے

رادھا کنھیا کا ناپ نہیں دیکھا ہے۔ غربت عنقریب سے ملتا ہے اور اس کی مدد سے رادھا کنھیا کا

ناپ ہوتا ہے جس میں چند پریمیاں شریک ہوتی ہیں۔ رادھا اور کنھیا کے ناپ میں جوگانا ہوتا ہے

یا جس واقعہ کو لے کر یہ ناپ رچایا جاتا ہے وہ یوں ہے۔ کنھیا کو رادھا سے پیار ہے اور رادھا

کنھیا پر فدا ہیں۔ کبری ایک دوسری مشہور ہے جسے کنھیا نے حسن کی دولت عطا کی تھی اور اس کا

کڑا این دور کیا تھا۔ ناپ کے درمیان رادھا روٹھ جاتی ہیں۔ وجہ پوچھنے پر بتاتی ہیں کہ مڑی

کہاں چھوڑ آئے ضرور کبری کو دے آئے ہوں گے۔ کنھیا صفائی پیش کرتے ہیں لیکن بے سود۔ اس کے

بعد رام چیرا ایک تجویز پیش کرتا ہے کہ لٹا کو بلا کر گواہی دلائی جائے تب رادھا کو یقین آئے گا۔

اس کے بعد کافی منسی مذاق ہوتا ہے اور تب مڑی مل جاتی ہے۔ رادھا خوش ہوتی

ہیں۔ اس طرح قصہ تمام ہوتا ہے۔

کسی قصہ کو ڈراما کہنے کے لیے جس عمل و حرکت کشمکش اور تضاد کی ضرورت ہوتی ہے اس کا

یہاں نام بھی نہیں ہے۔ قصہ دو حصوں میں تقسیم کیا ہوا معلوم ہوتا ہے۔ صحرا اور غربت ایک طرف

ہیں جو ناپ دیکھنا چاہتے ہیں اور رادھا کنھیا پریمیاں وغیرہ دوسری طرف ہیں جو ناپ دکھاتے

ہیں۔ ان دونوں کے پچ عنقریب سے جو دونوں کا تعلق بتاتا ہے درد آخر میں کہیں صحرا اور

غربت کا ذکر نہیں ملتا۔ کرداروں میں کوئی پیچیدگی کوئی الجھن نہیں ہے۔ سیدھے سادے سے

کردار ناپ گانوں کی لڑیوں میں گوندھے گئے ہیں۔ رادھا کنھیا کے قصہ پر ’کرشن لیلہ‘ کی گہری



چھاپ ہے۔ غالباً انھیں لیلادوں سے متاثر ہو کر واجد علی شاہ نے یہ قصہ ترتیب دیا ہوگا۔ یہ ان کی طبیعت کی بدلت پسندی ہے کہ انھوں نے رقص کی مختلف شکلوں کو ایک سلسلے میں پرودے کی کوشش کی اور ایک قصہ ایسا ترتیب دیا جس کے ذریعہ مختلف انداز کے رقص پیش کیے جاسکیں۔ ایک قصہ کو کرداروں کے ذریعہ پیش کرنے کی یہ کوشش ڈرامے کی ابتدائی منزل ہے اور اسی لیے ان کی اس کوشش کو اُردو ڈرامے کا پہلا قدم کہا جاسکتا ہے لیکن اس ابتدائی کوشش کا ڈراما نہیں کہا جاسکتا۔

اُردو ڈرامے کے اس پہلے قدم کا تجزیہ کیا جائے تو اس کے عناصر یہ نظر آتے ہیں:-

۱۔ ایک سیدھا سا معمولی قصہ۔

۲۔ رقابت کی ملکی سی کشمکش۔

۳۔ نثر میں معمولی مکالمے۔

۴۔ پیچ پیچ میں رقص اور رقص کے انداز میں بعض واقعات اور جذبات کا اظہار۔

۵۔ معمولی درجہ کا مزاحیہ حصہ۔

یہ وہ ابتدائی ڈھانچہ ہے جو اُردو ڈرامے کی عمارت کے لیے نیو بنا اور جس پر اس کی عمارت تعمیر ہوئی۔ سنسکرت یا یونانی ڈرامے کے اصول اور مغرب کے اسٹیج سے ناواقفیت کی وجہ سے واجد علی شاہ کے سامنے کوئی اسٹیج یا ڈراما نہیں تھا۔ ہو سکتا ہے کہ کچھ لوگوں کی زبانی انھوں نے یہ سن لیا ہو کہ یورپ میں ایسے کھیل ہوتے ہیں جن میں ایک قصہ کے کردار کی حیثیت سے لوگ پارٹ کرتے ہیں۔

”کھنڈو کا شاہی اسٹیج“ میں درج ہے کہ واجد علی شاہ نے اپنی تثنوی ”دریائے عشق“ کا بھی

ڈراما کھیلا تھا لیکن اس کی نوعیت عام ڈراموں سے مختلف تھی۔ اس کے لیے کوئی مخصوص اسٹیج

نہیں تھا بلکہ تثنوی کے مختلف واقعات حقیقی شکل میں پیش کیے گئے تھے۔ برات کا جہاں بیان ہے

وہاں شان و شوکت سے پیچ پیچ کی برات آئی، باغ کے لیے پیچ پیچ کے پودے ایک حصہ میں لگاتے



گئے۔ اس طرح پورے باغ میں مختلف تاریخوں میں اس کے مختلف واقعات پیش کیے گئے۔ چونکہ یہ کسی سٹیج پر پیش نہیں کیا گیا اس لیے اسے ڈراما تو نہیں کہا جاسکتا پھر بھی مختلف کردار اور واقعات زیادہ وسیع حصے میں دکھائے گئے اور ان کی نقل پیش کی گئی۔

داجد علی شاہ کی یہ کوششیں بذات خود تو ڈراما نہیں کہی جاسکتیں لیکن ان سے یہ ضرور پتہ چلتا ہے کہ ان کے اندر ڈراما پر ڈیو سیر کی روح چھپی ہوئی تھی جو انھیں اس کی طرف اکتاتی رہتی تھی اور وہ اپنی طبیعت کی اتباع سے ایسی صورتیں نکالا کرتے تھے جو ڈرامے کا نقش اولیں ہی جاسکتی ہیں! انھیں کوششوں کی وجہ سے اندر سبھا کا وجود ممکن ہو سکا جس کا ذکر اب ہم کرتے ہیں۔

## امانت لکھنوی۔ اندر سبھا میں ڈرامائی عناصر

داجد علی شاہ کے حکم اور نگرانی سے قیصر باغ میں جو رہیں کھیلے جاتے تھے ان کی شہرت لکھنؤ میں ہر طرف پھیل گئی۔ اودھ خصوصاً لکھنؤ کے عوام و خواص میں داجد علی شاہ یوں بھی بہت محبوب و مقبول تھے اور شخصی حکومتوں کے دور میں بادشاہ پر رعایا کی نظریں لگی ہوتی ہیں اور اس کی تمام سرگرمیوں سے انھیں دل چسپی ہوتی ہے اور اسی کی پیروی کرنے کی کوشش کرتے رہتے ہیں۔ ناپچ گانے کا شوق لکھنؤ کے عوام و خواص میں بہت زیادہ تھا۔ چنانچہ رہس خانے کی ان سرگرمیوں کا حال سن کر اس کے چرچے ہر طرف ہونے لگے اور امانت لکھنوی نے ایک کھیل تیار کیا جس کا سبب تصنیف انھوں نے ”شرح اندر سبھا“ میں یوں لکھا ہے :

”دل میں درپردہ عشق کی آگ تھی، طبیعت کو حسن سے لاگ تھی۔ وضع کے خیال سے

نہ کہیں جاتا تھا نہ کہیں آتا تھا۔ زبان کی وابستگی سے گھر میں بیٹھے بیٹھے جی گھبراتا

تھا۔ ایک روز کا ذکر ہے کہ حاجی مرزا عابد علی، بیگانہ ازلی، رفیق شفیق سولس و غمخوار،

قدیمی جان نثار، شاگرد اول، موزوں طبیعت، تخلص عبادت، عاشق کلام امانت،

انھوں نے ازراہ محبت کہا کہ یہ کار بیٹھے بیٹھے گھبراتا عبث ہے۔ ایسا کوئی جلسہ رہس کے



طور پر طبع زاد نظم کرنا چاہیے کہ دو چار گھڑی دل لگی کی صورت ہووے۔ آخر الامروا فتا  
ان کی فرمائش کے بندہ اس کے کہنے پر آمادہ ہوا، دم بدم شوق زیادہ ہوا.....  
..... غرض کہ چودھویں تاریخ شوال کی ۱۲۶۸ ہجری میں "اندرسبھا" اس  
جلسے کا نام رکھ کر بجائے چہار باب چار پریاں قرار دے کر شروع کیا۔<sup>۱</sup>

"اندرسبھا" کی تصنیف کے پس منظر پر اس سے روشنی نہیں پڑتی۔ اس کے بارے میں  
ڈاکٹر مسیح الزماں کا خیال ہے کہ:

"داجد علی شاہ کے رہس جن میں رادھا کنھیا کے قہقہے کو بھی پیش کیا جاتا تھا جو  
امانت کی رسائی سے دور تھے۔ ان میں حصہ لینے والی عورتوں کو پریوں کے نام سے  
یاد کیا جاتا تھا۔ اس لیے ان کی رعایت سے امانت کا ذہن راجہ اندر کے اکھاڑے کی  
طرف گیا درنہ ان رہسوں میں راجہ اندر سے متعلق کوئی کردار نہیں تھا۔ امانت نے رہس  
مبارک کی شہرت اس کے ناچ گانوں کے چرچے اور اپنے عہد کے تفریحی تصورات اور  
رجحانات کو مد نظر رکھ کر اپنی تخلیقی قوت سے ایک ایسا "جلسہ" ترتیب دیا جس میں اس  
عہد کے عام ناظر یا تماشاخی کی تسکین کا سامان ہو۔"<sup>۲</sup>

اس بیان سے ایسا معلوم ہوتا ہے کہ داجد علی شاہی رہس کی شہرت اور اس کے قہقہے  
نے "اندرسبھا" کو متاثر کیا لیکن پروفیسر احتشام حسین کا خیال ہے کہ:

"اندرسبھا کی کہانی میں نہ کوئی جدت تھی نہ کوئی ندرت۔ ہندو دیومالا کے مشہور کردار  
راجہ اندر کے گرد ایک معمولی سی کہانی کے تلنے بانے سے منظوم ڈراما تیار کیا گیا تھا جس پر  
میر حسن کی مثنوی سحرالبیان کا غیر معمولی اثر نظر آتا ہے لیکن امانت نے اس خلا کو اس طرح  
پُر کر دیا کہ گویا اسی وقت ڈراما کی دیوی جاگ اٹھی اور بہت سے دوسرے شاعروں نے



امانت کی تقلید میں اندر سمجھائیں لکھیں جو تقریباً اسی قسم کے اسٹیج پر اور اسی قسم کے ساز و سامان سے پبلک کے سامنے کھیلی گئیں۔ اندر سمجھاؤں کے موضوع کوئی سماجی اہمیت نہ رکھتے تھے۔ اگر ان سے کوئی نتیجہ نکلتا ہے تو یہی کہ مسلمان ہندو دیوالاسے نہ صرف واقفیت رکھتے تھے بلکہ اپنے ادبی اور تمدنی مظاہر میں ان سے کام بھی لیتے تھے۔ ان سے اپنی ذہنی تفریح کا سامان فراہم کرتے تھے۔

اس بحث سے یہ نتیجہ نکلتا ہے کہ امانت رس کی شہرت سے متاثر ضرور ہوئے تھے لیکن اندر سمجھا کا کوئی کردار یا کوئی جزا اس سے ماخوذ نہیں ہے۔ سب کچھ ان کا طبع زاد ہے انہوں نے جو کچھ بھی لیا اپنے ارد گرد کے ماحول سے لیا۔ مثنوی خوانی کا رواج اس وقت عام تھا۔ اندر سمجھا میں بھی مشہور مثنویوں کی جھلک نظر آتی ہے۔ قصہ میں پریوں کے گانے اس وقت کے مجردوں کا نقشہ پیش کرتے ہیں۔ اندر سمجھا کا سن تصنیف ۲ اگست ۱۸۵۲ء بتایا جاتا ہے۔ ڈاکٹر مسیح الزماں کے بیان کے مطابق امانت نے اپنے بیان میں "اندر سمجھا" کی تصنیف میں صرف ہونے والی مدت کا ذکر نہیں کیا۔ ان کے خیال کے مطابق جب امانت نے "اندر سمجھا" لکھنے کا ارادہ کیا اس وقت ان کی زبان میں لکنت تھی۔ لوگوں سے ملنا جلنا بھی کم تھا اس لیے فرصت کے اوقات زیادہ تھے پھر بہت سی غزلیں جو ڈرامے میں موجود ہیں پہلے کی کہی ہوئی ہیں اس لیے اندر سمجھا جیسی نظم کہنے میں زیادہ وقت نہ لگا ہوگا۔ اس طرح ان کے قیاس کے مطابق ڈھائی ماہ میں انہوں نے اسے لکھ ڈالا ہوگا، اگر اس سے دو گنا وقت بھی لگا ہو تو ۱۸۵۲ء کے اندر ہی مکمل ہو گئی ہوگی۔

"اندر سمجھا" مکمل کر چکنے کے بعد اسے دوستوں کو سنایا گیا اور پسندیدگی کا اندازہ کیا گیا۔ ظاہر ہے اچھی چیز کی شہرت جلد پھیلتی ہے۔ ایک سے دوسرے تک اس کی دل چسپی پہنچ گئی اور یہ قصہ اتنا پسند خاطر ہوا کہ لوگوں کو اسے "جلسہ" کی شکل میں پیش کرنے کا خیال پیدا ہوا۔ اب دوسری



منزل پیش کش کی آتی ہے۔ پیش کش کی منزل تک پہنچنے میں کافی دشواری کا سامنا کرنا پڑتا ہے۔ اندر سمبھا پہلی بار پیش کش کی جارہی تھی اس لیے اس کے رہبر سل کے وقت کافی لوگ جمع ہو جاتے۔ آپس میں جھگڑا بھی کرتے اور اس طرح اس تماشے کی تیاری میں کافی دشواری پیش آئی۔ ان دشواریوں سے امانت کافی بدل ہو گئے تھے لیکن حوصلہ ختم نہیں ہوا اور تمام دشواریوں کے باوجود کبھی یہ تماشہ ڈیڑھ برس میں مکمل ہو گیا۔ اس کی وضاحت امانت نے ان الفاظ میں کی

”شہرت گھر گھر ہوتی، اہل محلہ کو خبر ہوتی دو شخص اس جلسہ کی تیاری پر آمادہ

ہوئے، ہجوم حد سے زیادہ ہوئے۔ رفتہ رفتہ بعد از ہزاراں ہزار شور و فساد اور حجت

و تکرار کے ڈیڑھ برس میں جلسہ تیار ہوا مگر اپنے نزدیک بیکار ہوا کہ کس ریاض

سے ایک درخت لگایا آخر کو اس سے رنج کا پھل پایا۔ خیر جو ہوا سو بہتر ہوا۔ اپنا

تو قول ہے ”تقدیر سے گلہ ہے کسی سے گلہ نہیں“

اس حساب سے شوال ۱۲۶۸ھ (اگست ۱۸۵۲ء) کے ڈیڑھ سال بعد یعنی ربیع الثانی

۱۲۷۰ھ (جنوری ۱۸۵۳ء) میں اندر سمبھا پہلی بار کھیلی گئی۔

اندر سمبھا کا جلسہ لوگوں کے سامنے پیش کیا گیا۔ کافی مقبول ہوا گھر گھر اس کی دھوم

مچ گئی لوگوں نے اس کے فقرے اور اشعار زبانی یاد کر لیے اور اپنی گفتگو میں ان کا استعمال کیا۔

اس کی شہرت سے متاثر ہو کر لوگوں نے اسے شایع کرنا چاہا تو امانت نے اس کی اجازت

نخوشی دے دی۔

اندر سمبھا کی کہانی کو غور سے دیکھا جائے تو اس میں شہزادی سحرالبیان، گلزار نسیم اور

دوسرے قصوں کے اجزا کی جھلکیاں دکھائی دیتی ہیں۔ جہاں تک کرداروں کا تعلق ہے اس کہانی میں

گل آٹھ کردار پیش کیے گئے ہیں۔ راجہ اندر کی شوقین طبیعت اس معاشرت کی تعیش پسندی کی

ایک جھلک پیش کرتی ہے۔ اس کے بعد چار پر یاں ہیں جن میں سے تین کوئی اہم کام نہیں انجام

دیتیں صرف رقص و نغمہ پیش کرتی ہیں۔ دو دیو ہیں اور شہزادہ گلگام۔ گلگام کا کردار اہم ہونا



چاہیے تھا لیکن پورے قصبے میں وہ بے جان ہے۔ بہت سے موقعے ایسے آتے ہیں جب وہ اہم کارنامے انجام دے سکتا ہے لیکن غالباً امانت کے سامنے جو ثنویاں یا قصبے تھے ان کے ہیرو چونکہ نااہل دکھائے گئے ہیں اس لیے وہ بھی گلفام کا کوئی اصلاحی پہلو نہیں پیش کر سکے عام طور سے قصوں میں ہیروئن ہی پیش نظر آتی ہے۔ اسی طرح یہ کام امانت نے سبز پری سے لیا ہے۔

پوری کہانی پر سبز پری چھائی ہوئی ہے اُس میں ہمت اور حوصلہ ہے، جوش اور تڑپ ہے۔

وہ گلفام سے محبت کرتی ہے۔ پری اور آدمی زاد سے محبت ہمت کا کام ہے۔ جب شہزادہ دربار میں جانے کی خواہش کرتا ہے تو دور اندیشی سے وہ اُسے وہاں کے خطرات سے آگاہ کرتی ہے اور ہر طرح سے بھگاتی ہے لیکن گلفام اپنی نا عاقبت اندیشی سے خود بھی گرفتار ہوتا ہے اور پری کو بھی مصیبت میں ڈالتا ہے۔ وہاں بھی سبز پری عقل مندی سے کام لیتی ہے اور جو گن کا بھیس بدل کر شہزادے سے ملنے کی صورت نکالتی ہے۔ آخر میں اپنی ہی کوششوں سے اپنے محبوب کو جیتنے میں کامیاب ہوتی ہے۔ قصہ میں جو بھی حرکت ہے، اکش مکش ہے اسی سبز پری کے عمل سے پیدا ہوتی ہے۔

## اندر سجھائیں ڈرامائی عناصر عمل - تشویش - تصادم

کہانی کی شروعات اس طرح ہوتی ہے کہ راجہ کے دربار میں آنے کے بعد دیو کو حکم ہوتا ہے کہ پریاں باری باری لائی جائیں اور مجرا ستائیں۔ پھر اعلان ہوتا ہے کہ

محفلِ راجہ میں پکھراج پری آتی ہے سارے معشوقوں کی سرتاج پری آتی ہے

اس شعر کے ختم ہوتے ہی پکھراج پری آتی ہے اور نو شعر کی ایک غزل پیش کرتی ہے اس میں

راجہ کو دعا دیتی ہے کہ اُس نے اُسے یاد کیا اور دربار میں آنے کا شرف بخشا۔ اس دعا کے بعد ایک

ٹھمری، ایک بسنت، ایک غزل، ایک ہولی اور پھر دو غزلیں پیش کرتی ہے اس طرح کُل چھ گانے گاتی

ہے۔ اس کے بعد راجہ کی درخواست پر اس کی بغل میں جا کر بیٹھ جاتی ہے اور اعلان ہوتا ہے کہ :

سجھا میں آمدِ نسیم پری ہے سراپا وہ نزاکت سے بھری ہے



اس کے بعد نیلم پری آتی ہے اور واقعات کی ترتیب پہلے جیسی ہے۔ شعر خوانی کے بعد چھند پیش کرتی ہے۔ ٹھمری، ہولی، غزل، غزل دوسری، غزل تیسری، اس کے بعد نیلم پری جا کر راجہ اندر کے پہلو میں بیٹھ جاتی ہے۔ اس کے بعد۔

سبھائیں لال پری کی سواری آتی ہے

وہ اگر شعر خوانی کرتی ہے اس کے بعد چھند پیش کرتی ہے۔ پھر ٹھمری، سادون، غزل سادون، ہولی، غزل دوسری، غزل اور اس کے بعد راجہ کے پہلو میں بیٹھ جاتی ہے۔

اس طرح اندر سبھاکا آدھا حصہ تو صرف ان پر یوں کی آمد اور ان کے گانے اور رقص سے بھرا پڑا ہے جس میں عمل نام کی کوئی چیز نہیں دکھائی دیتی۔ دراصل عمل شروع ہوتا ہے سبز پری کی آمد سے۔

آتی نئے انداز سے اب سبز پری ہے لب سُرُخ ہیں پر سبز ہیں پوشاک ہری ہے

استاد عیب عاشق و معشوق کے ہیں نام شہزادہ گل فام ہے یہ سبز پری ہے

اور اس طرح اس طوفان کے اثرات نمایاں ہوتے ہیں جو محبت کی اس داستان میں پوشیدہ

ہیں۔ سبز پری آتی ہے اور شعر خوانی کرتی ہے۔ اس کے بعد راجہ کو نیند آ جاتی ہے اور سبز پری

باغ میں چلی جاتی ہے۔ یہاں سے ڈرامے میں عمل شروع ہوتا ہے۔ وہ دیو سے کہتی ہے۔

زندہ نہ رکھے گا مجھے سُن لے گا جو راجہ شہزادہ گل فام کی صورت پہ مری ہوں

وہ شمع، میں پروانہ ہوں، وہ سر زمین قمری وہ گل ہے جہاں میں میں نسیم سحری ہوں

اس کے بعد دیو اس سے پتہ دریافت کرتا ہے تو کہتی ہے۔

پھلا میں دے آئی ہوں اپنا اُسے نشان سبز نگوں کی آب سے تو اس کو پہچان

اس کے بعد راجہ بیدار ہوتا ہے اور پھر گانا شروع ہو جاتا ہے۔ ان گانوں سے ڈرامے

کے عمل میں رکاوٹ پیدا ہوتی ہے لیکن جب سبز پری جو گن بن کر راجہ کے دربار میں حاضر ہوتی

ہے اور گانے گاتی ہے تو ان گانوں سے تو حرکت اور عمل میں کوئی رکاوٹ نہیں پیدا ہوتی بلکہ یہ



گانے ڈرامے میں تشویش بڑھاتے ہیں۔ راجہ اندر جو گن کے گانے سے خوش ہو کر اُسے گلوری دینا چاہتا ہے لیکن وہ نہیں لیتی اور دوسرا گانا شروع کر دیتی ہے۔ اس کے بعد راجہ اسے ہار دینا چاہتا ہے وہ اس سے بھی انکار کرتی ہے۔ اس کا یہ انکار ناظرین کے شوق کو تیز کرتا ہے کہ آخر وہ کیا چاہتی ہے وہ ایک گانا اور گاتی ہے۔ اس کے بعد راجہ شال دیتا ہے وہ لینے سے انکار کرتی ہے اور کہتی ہے:

”رومال انھیں دیکھے جو تنگ دست ہیں۔ فقیر اپنی کھلی میں مست ہیں۔ عشق کی گرمی نے مارا ہے۔ پشینے سے کنار ہے۔ راجہ کے دور میں پے سے آئی ہوں۔ جو مانگوں سو پاؤں“

اس طرح وہ منہ مانگی مراد لینا چاہتی ہے۔ یہ حصہ کہانی میں بڑی اہمیت رکھتا ہے اور اسی کی بدولت اسے ڈراما کہا جاتا ہے۔ اس حصہ میں گانوں کے ذریعہ تشویش کو بڑھایا گیا ہے۔ بعض ناقدین کا خیال ہے کہ تصادم کو ڈرامے کی جان کہنا چاہیے۔ اندر سمجھا، میں تصادم کا پہلو راجہ اندر کی وجہ سے پیدا ہوتا ہے۔ جب اسے سبز پری اور گلغام کی محبت کا علم ہوتا تو پرانی روایتوں میں جکڑا ہونے کی وجہ سے کہتا ہے

تھڑی ہے تری ذات بنیاد پر      کہ عاشق ہوئی آدمی زاد پر  
بنایا اری تو نے انساں کو یار      بقول حسن سن تو اسے نابکار  
ترا جنگ غیرت سے اڑتا نہیں      تجھے کیا پری زاد جڑتا نہیں

راجہ اندر کا انکار اور حکم اصل میں اُس معاشرت کی نمائندگی کرتا ہے جہاں پرانی روایتوں پر پابندی ہے اور جو طبقوں کی تقسیم پر سختی سے عمل کرتا ہے۔ سبز پری اس روایتی پابندی کے خلاف بغاوت کرتی ہے اور اپنی کوششوں سے کامیاب بھی ہو جاتی ہے۔ اس کہانی کا انجام نئے اور پرانے خیالات کی ٹکڑے ہے۔ ایک طبقہ پرانی روایتوں سے چمٹے رہنا خوبی سمجھتا ہے۔ دوسرا طبقہ نئی ضرورتوں کو محسوس کر کے نئے خیالات اپناتا ہے۔ یہ ٹکڑے یہ کشمکش اس سماج کا نقشہ پیش کرتے ہیں جہاں فن کاروں میں بیداری شروع ہو چکی تھی۔ وہ نئی چیزوں کو قبول کرنے کی



صلاحیت رکھتے تھے۔ وہ ایک بہتر اور صحت مند سماج میں سانس لینا چاہتے تھے جہاں انسان خود ساختہ زنجیروں میں جکڑا ہوا اپنی آرزوؤں اور حسرتوں پر آنسو نہیں بہانا چاہتا بلکہ زندگی کی ضرورتوں کو اپنی سعی کمال سے حاصل کر کے ایک کامیاب زندگی گزارنے کا متمنی ہے۔

کہانی میں اس بات کا اندازہ شروع سے ہوتا ہے کہ ڈرامے کی ترتیب میں سب سے پہلی جگہ رقص و موسیقی کو دی گئی ہے۔ اندر سبھا کے تمام کردار گانوں کی اہمیت کا ذکر ضرور کرتے نظر آتے ہیں۔ کہانی کے شروع میں راوی کہتا ہے

غضب کا گانا ہے اور ناچ ہے قیامت کا بہارِ فتنہ، محشر کی آمد آ رہے  
اس کے بعد راجہ اندر کی ربانی کہلایا جاتا ہے۔ ع  
'جی مر ہے چاہتا جلسہ دیکھوں آج'

اور حکم دیتا ہے

لاڈیریوں کو میری جلدی جا کر ہاں ہاری باری آن کر مجھ سے کریں یہاں  
گانوں کی اتنی اہمیت صرف اس وجہ سے تھی کہ گانے تفریح کا خاص ذریعہ تھے۔ منظم  
مکانوں اور غزلوں کے علاوہ اندر سبھا میں اکتیس<sup>۳۱</sup> گانے ہیں جن میں سترہ غزلیں، آٹھ  
ٹھہریاں اور باقی گیت ہیں۔ اندر سبھا میں گانوں کی زیادتی کی وجہ سے اکثر لوگوں کو اس  
'آپرا' OPERA کا دھوکا ہوتا ہے لیکن اندر سبھا، آپرا نہیں ہے۔ اس طرز کی کوئی  
چیز اس وقت لوگوں کے سامنے نہیں تھی، گانوں کی کثرت اس مذاق کی نمائندگی کرتی ہے جو  
آج بھی ہندوستانی فلموں میں عروج پر ہے۔

ڈرامے اور پیش کش کا چولی دامن کا ساتھ ہے۔ اندر سبھا کی پیش کش کے سلسلے میں  
ڈاکٹر سچ الزماں لکھتے ہیں:

”کھلی جگہ پر شامیاد تان کر ایک طرف پندرہ بیس فٹ لمبی اور لگ بھگ اتنی ہی



چوڑی جگہ اسٹیج کے مخصوص کر کے باقی جگہ تماشائیوں کے لئے چھوڑ دی جاتی تھی۔ اسٹیج کے داہنے کنارے پر آگے کی طرف ایک تخت یا چوک بچھائی جاتی جسے قابین، گارڈ کیے وغیرہ سے سجایا جاتا۔ اس کے پیچھے تین کرسیاں رکھی جاتیں۔ کرسیوں کے بائیں طرف ایک قدم پیچھے سازندوں کی قطار بیٹھ جاتی۔ انہیں کے ساتھ گانے والے بھی بیٹھتے تھے۔ سازندوں کے پیچھے لال رنگ کا پردہ تانا جاتا تھا۔ اور اداکار پردہ ہٹنے پر سازندوں کے بائیں جانب سے اسٹیج پر داخل ہوتے تھے۔ راجہ اندر کے اسٹیج پر آنے سے پہلے سازندوں کے ساتھ بیٹھے ہوئے معنی ایک ساتھ مل کر پہلے اس کی آمد گانے ہیں۔ جب یہ کورس ختم ہوتا ہے تو پردہ ہٹا دیا جاتا ہے۔ مہتاب چھٹی ہے اور اس کی روشنی میں راجہ اندر اسٹیج پر آتا ہے..... پری کے رنگ کی نسبت سے مہتاب کی روشنی بھی ہوتی تھی۔

دوسری پریوں کا داخلہ بھی اسی طرح ہوتا ہے۔ لال پردہ ڈراپ (Proscenium) کے طور پر استعمال نہیں کیا جاتا کیونکہ پرو سینیم تو پورے اسٹیج کو تماشائیوں کی نگاہوں سے اوجھل کر دیتا ہے اور یہ لال پردہ صرف آنے والے کردار کو تماشائیوں سے چھپاتا ہے۔ راجہ اندر کا تخت اس کے پاس کرسیاں، کرسیوں پر بیٹھی ہوئی پریاں، سازندے اور گانے والے سب تماشائیوں کے سامنے رہتے ہیں.....

’اندر سبھا‘ کی پیش کش کا یہ طریقہ امانت کے زمانہ میں رائج تھا۔ اس کے بعد اس نے عوامی تھیٹر کی شکل میں مقبولیت حاصل کی تو بھی اس کا طریقہ یہی تھا لیکن اسی درمیان بمبئی میں تھیٹر نئی کروٹیں بدل رہا تھا۔ پارسیوں کا رجحان خاص طور سے ڈرامے کی طرف تھا۔ ڈاکٹر مسیح الزماں نے اس وقت کی کیفیت اس طرح بیان کی ہے:



”بیبی میں تھیٹر کی ایک جدید تخریب سانس لینے لگی تھی۔ ہندو ڈراما میٹک کو تو کچھ

دنوں میں ٹوٹ گئی لیکن پارسیوں میں دھیرے دھیرے ڈرامے کا شوق پیدا ہوا اور ۱۸۶۰ء تک متعدد شوقیہ ڈراما کلب قائم ہو گئے جو کبھی کبھی ڈرامے دکھانے

لگے۔ ۱۸۶۴ء میں پہلی بار گرانٹ روڈ بیبی تھیٹر ہال میں اندر سبھا پیش کی گئی جس میں

آگے کے پردے PROSCENIUM کا استعمال کیا گیا تھا۔ پوسے ناٹک کو پانچ

مناظر میں بانٹا گیا تھا۔ پہلا سین سبز پری کا ناچ گانے کے بعد راجہ اندر کے سوجانے

کے بعد ختم ہوتا تھا۔ دوسرے منظر میں سبز پری، کالا دیو اور گلہام آتے تھے۔ یہ باغ

کا منظر تھا لیکن پیچھے کا پردہ تصویر دار نہیں تھا۔ اس منظر میں راجہ اندر اور پریاں

بھی اسٹیج پر موجود نہیں تھیں۔ تیسرے منظر میں پھر راجہ اندر کا دربار پیش کیا گیا تھا اور

یہ وہاں ختم ہوتا تھا جہاں راجہ اندر گلہام کو کنویں میں قید کیے جانے کا حکم دیتا ہے۔

چوتھے سین میں جوگن دکھائی جاتی ہے اور پانچواں پھر راجہ کے دربار کا تھا۔

۱۸۷۰ء میں جب ڈکٹوریہ الفریڈ وغیرہ کمپنیاں تجارتی نقطہ نظر سے ڈرامے کھیلنے لگیں تو ہیرنی

اندر سبھا ضرور دکھائی تھی۔ ۱۸۷۳ء میں افسٹن ناٹک منڈلی نے اندر سبھا بڑی خوبی کے ساتھ

پیش کی۔ مسوڑ پر دوں کا استعمال کیا گیا۔ اور مشین کے ذریعہ سوتے ہوئے گلہام کو اڑا کر لاتے ہوئے

دکھایا گیا اور اس کے کمالات کو دیکھ کر لوگوں کو حیرت ہوئی تھی۔ یہ رائے الفریڈ انیو اپرینیل

تھیٹر کھیل کمپنی اور کورنٹھین وغیرہ کمپنیوں نے اختیار کر لیے اور اندر سبھا کو بھی اسی رنگ میں پیش

کیا جانے لگا جو پارسی کمپنیوں کا عام رنگ تھا۔

اوپر کی پوری بحث سے حسب ذیل نتیجے نکلتے ہیں :

۱۔ اندر سبھا واجد علی شاہ کے رہس اور رادھا کنھیا کے قصے کی شہرت سن کر لکھی گئی اور اگرچہ



اس کا کوئی ثبوت نہیں کہ امانت نے کبھی شاہی رہس دیکھا تھا مگر اس کے تفصیلی بیان تو ضرور سنئے ہوں گے۔ اسی لیے اس کی ساخت پر دابہ علی شاہ کے رہس کا اثر صاف نظر آتا ہے۔ اس کے ڈھانچے میں بھی وہی کیفیت ہے کہ قصہ کوئی پیچیدہ نہیں بلکہ گانے اور ناچ کو پیش کرنے کے لیے ایک قصہ کا سہارا لیا گیا ہے تاکہ لوگوں کے مذاق کی تسکین ہو سکے۔

۲۔ امانت نے اس میں انساؤز ضرور کیا ہے۔ قصہ نسبتاً زیادہ لمبا اور اتار چڑھاؤ رکھتے والا ہے۔ مثنوی سحرالبیان اور دوسرے راج قصوں سے متاثر ہو کر انھوں نے تہزادے کے اٹھالے جانے، راجہ اندر کے دربار میں ناچ کے لیے جانے (گلزار نسیم) وغیرہ کا بیان کیا ہے۔ اس طرح قصہ لمبا بھی ہو گیا ہے اور سپریوں کے ناچ گانے اور راجہ اندر کے سوجانے کے بعد سے اس میں قصہ پن بھی پیدا ہو گیا ہے۔ اس کے بعد واقعات تیزی سے پیش آتے ہیں اور ڈرامائی عمل کا جو ٹھیراؤ ڈرامے میں موجود تھا وہ رفع ہو گیا ہے۔

۳۔ قصہ میں امانت نے کشمکش اور تصادم کے عناصر بھی رکھے ہیں۔

۴۔ مکالمے اگرچہ کم اور بیشتر نظم میں ہیں لیکن ان سے قصہ کو آگے بڑھانے اور ڈرامائی اثر پیدا کرنے کا کام لیا گیا ہے۔

۵۔ کردار اسٹیج پر آنے سے پہلے اپنی آمد گاہ اپنا تعارف کراتے ہیں۔

اس طرح امانت کی اندر سبھا دابہ علی شاہ کے بنائے ہوئے ڈھانچے پر ایک عمارت کی

تعمیر ہے۔ اسی بنیادی ڈھانچے کو لے کر انھوں نے اسے بہت آگے بڑھایا ہے اور رہس کو ڈرامے کی سرحدوں میں داخل کر دیا ہے۔

## مداری لال کی اندر سبھا :

امانت کی اندر سبھا کے بعد جو سب سے مشہور ڈراما نظر آتا ہے وہ مداری لال کی اندر

سبھا ہے۔ اودھ کے عوامی اسٹیج کی مقبولیت کا یہ نتیجہ تھا کہ امانت کی روایت کو سامنے رکھ کر متعدد ناولنگ



لکھے گئے، جو نائٹک کے بجائے ”اندر سبھا“ یا صرف ”سبھا“ کہلاتے تھے۔ اس لیے کہ نائٹک کے نام کو اودھ کے عوامی اسٹیج پر کھیلے جانے والے تماشوں سے مربوط نہیں کیا گیا تھا۔

مداری لال کی اندر سبھا کا مصنف کون ہے اس کے بارے میں لوگوں کو اختلاف ہے اس کی تحقیق بھی اس وقت ہمارے موضوع سے باہر ہے۔ اتنا ضرور مد نظر رکھنا ہے کہ اس مشہور ڈرامے کی ساخت کیسی ہے اور اس سے اُردو ڈرامے اور اسٹیج کی روایت کس طرح آگے بڑھی۔ ڈاکٹر سراج الزماں نے اپنے ایک مضمون میں مداری لال کی اندر سبھا کو امانت کی اندر سبھا کی روایت کی توسیع بتایا ہے اور اس کے مخالف حصوں کو اسی قماش کا بتایا ہے اگرچہ کردار مختلف ہیں۔

”تھیٹر کے نقطہ نظر سے مداری لال کی اندر سبھا کی ساخت بھی امانت کی ایسی ہے۔ صاف معلوم ہوتا ہے کہ امانت نے تھیٹر کی جو روایت بنا دی اس کی تقلید مداری لال کے پیش نظر ہے۔ کچھ اختلافات ضرور ہیں۔ مثلاً امانت کے یہاں دیوتوں اور گلفام کے علاوہ جتنے کردار ہیں سب کے سب اسٹیج پر داخل ہونے سے پہلے اپنی آمد کا اعلان کرتے ہیں یا دوسرے ان کی آمد گاتے ہیں۔ مداری لال کے یہاں صرف ہیرو اور ہیروئن کے لیے یہ خصوصیت باقی کر دیا گیا ہے کہ کسی تمہید یا اعلان کے اسٹیج پر آجاتے ہیں۔ ڈرامے کے آخر میں بھی کورس نہیں ہے بلکہ ہیروئن کی ”ہولی“ پر نائٹک کا خاتمہ ہوتا ہے۔“ لے

ناظرین کے لیے زیادہ سے زیادہ گانے پیش کرنے کا مقصد مداری لال کے یہاں بھی موجود ہے۔ چنانچہ اس میں سولہ گیت ہیں جن میں ٹھمریاں، بسنت، بارہ ماسہ وغیرہ ہیں جو موقع سے پیش کیے گئے ہیں۔ نغزل کی شکل میں مکالمے ہیں جو گانے پیش کیے جاتے ہیں۔ تزجیع بند، تمسہ، اسد، بھئی ہیں تاکہ تنوع برقرار رہے اور سننے والے بد دل نہ ہوں۔ یوں بھی ایک دو مقام پر نغز لیں گائی



گئی ہیں۔ ان گانوں میں بھی امانت کا اثر نہایت بھلکتا ہے۔ مثلاً امانت کی اندر سبھا کی مشہور غزل جو لال پری پیش کرتی ہے۔

دل کو مرغوب ہے ٹھنڈی جو ہو اساون کی      مانگتا ہوں میں دعا حق سے سدا ساون کی  
مداری لال کے یہاں شہزادی اسی زمین میں ترجیع بند پیش کرتی ہے۔ اس کے چند اشعار پیش کیے جاتے ہیں۔

سیر گلشن نہ خوش آئی نہ ہو اساون کی      فصل رہتی ہے ان آنکھوں میں سدا ساون کی  
کیفیت کیا میں اٹھاؤں گا بھلا ساون کی      بر میں دل بر ہو تو ہو سیر کی جا ساون کی  
یار بن کس کو خوش آتی ہے گھٹا ساون کی

جی اڑائے لیے جاتی ہے گھٹا ساون کی

دیکھ اُس سبزہ خط کو میں زمانہ بھولی      ایسی بے ہوش ہوئی اپنا بیگانہ بھولی  
سو سنی لب پہ میں مستی کا لگانا بھولی      پنجہ سُرخ پہ مہندی کا رچانا بھولی

یار بن کس کو خوش آتی ہے گھٹا ساون کی

جی اڑائے لیے جاتی ہے گھٹا ساون کی

مداری لال کا پلاٹ امانت کے پلاٹ سے بالکل مختلف ہے۔ یہاں تک کہ اس میں اندر کا کردار ایسا بنیادی کردار نہیں جیسا کہ امانت کے یہاں ہے اور جس کی وجہ سے امانت نے اپنے ڈرامے کا نام اندر سبھا رکھا۔ مداری لال کے یہاں تو اندر کا کردار تھوڑی دیر کے لیے آخر کے حصے میں آتا ہے۔ مگر پھر بھی امانت کی نقل میں اندر سبھا کا نام دیا گیا ہے۔ مداری لال کے یہاں ہیرو اور ہیروئن کی شادی ہو جاتی ہے اور اس کے بعد ہیرو کو ایک پری کو ٹھے پر سے اٹھالے جاتی ہے۔ گویا پری ادو اور ما فوق الفطرت عناصر پیدا کرنے کے لیے اس قصہ کو امانت کے طرز پر بڑھایا گیا ہے۔ ورنہ شکار کے دوران ہیرو اور ہیروئن کا سامنا ہو جاتا ہے اور درد فراق کا کچھ دیر اظہار کرنے کے بعد دونوں کی شادی ہو جاتی ہے۔ وزیرزادی دونوں کو ملانے کا وسیلہ بنتی ہے۔



ڈرامے میں تصادم کا عنصر پوری کی وجہ سے پیدا ہوتا ہے جو شہزاد کو پرستان اٹھا لے جاتی ہے اور اس پر جان و دل سے فدا رہتی ہے مگر شہزادہ اس کی طرف مائل نہیں ہوتا۔ سوال و جواب اشعار کی صورت میں ہیں جن پر امانت کی اندر سبھا کی چھاپ نمایاں ہے۔

مداری لال کی اندر سبھا کے سب مکالمے منظوم ہیں۔ غزل، ترجیع بند، مسدس وغیرہ سے دلی جذبات کا اظہار کیا گیا ہے اور یہ سب قصہ کا جز معلوم ہوتے ہیں۔ صرف گیت، ٹھریاں، ہولی، بسنت وغیرہ الگ سے گیت معلوم ہوتے ہیں ورنہ غزلیں وغیرہ ڈرامے کا جز معلوم ہوتی ہیں اور مکالموں کا کام دے کر قصہ کو آگے بڑھانے میں مدد دیتی ہیں۔ یہ خصوصیت اس میں امانت سے الگ ہے۔ امانت کے یہاں زیادہ تر غزلیں ایسی ہیں جو ناظرین کو سنانے کے لیے سب زمینوں اور مترنم بحروں میں لکھی گئی ہیں لیکن وہ قصہ کا جز نہیں۔ مگر مداری لال کے یہاں یہ بات نہیں۔ مثلاً بسنت کے متعلق اشعار دیکھیے۔

### شہزادی :

عالم پر زنگ اپنا یہ چھایا بسنت نے  
جو بن نیا ہراک کا بنایا بسنت نے  
میری بچل میں آج جو ہوتا وہ خوش خرام  
بوس و کنار ہی میں بسر کرتی صبح و شام  
جوڑا بسنتی سب کو پنھایا بسنت نے  
دل میں اُسنگ، جوش دکھایا بسنت نے  
میں بھی مٹاتی آج کے دن حسرتیں تمام  
پیتی مے وصال میں عشرت کا بھر کے جام

سب گلشنِ جہاں کو کھلایا بسنت نے  
لیکن مجھے یہ داغ دکھایا بسنت نے

### جواب دینا وزیرِ زادی کا :

باغِ جہاں میں زنگ مچایا بسنت نے  
جوشِ جوانی دل میں اٹھایا بسنت نے  
نوحہ سوزوں سے گلوں کے معطر ہوئے شام  
خلقت کو زعفرانی بنایا بسنت نے  
پشمرده خاطرہوں کو کھلایا بسنت نے  
بادِ بہار کا یہ جہاں پر ہے فیضِ عام



ہر شخص کو خوشی ہے ہر اک کو ہے دھوم دھام خلقت کا چار سو سے گلوں پر ہے اثر دہام

ہے بڑا غضب یہ دکھایا بسنت نے

تجھ سے ترے سنم کو چھڑایا بسنت نے

نن شاعری کے نقطہ نظر سے اگر دیکھا جائے تو مداری لال کی اندر سبھا بہت معمولی درجہ کی نظم کا نمونہ کہی جائے گی۔ ڈھیلے مصرع، زبردستی کے الفاظ، نامناسب تافیے، حروف کا گرنا وغیرہ عیوب برابر نظر آتے ہیں۔ مکالمے طویل ہیں جن میں بھرتی کے اشعار بہت زیادہ رکھے گئے ہیں۔ ڈرامے کے عناصر تشویش اور تصادم میں امانت کے یہاں سے کوئی ترقی نہیں ملتی البتہ تسلسل کا عنصر زیادہ کہا جا سکتا ہے۔ اس لیے کہ گیتوں کے علاوہ زیادہ تر غزلیں، ترجیع بند وغیرہ موضوع کی مناسبت سے ہیں اور ڈرامے کا جز معلوم ہوتے ہیں

اُردو ڈرامے کا یہ ابتدائی اسٹیج جو امانت کی کوششوں کا نتیجہ تھا اپنے پیچھے ایک لمبی روایت رکھتا ہے۔ قدیم سنسکرت اسٹیج حالات سے مجبور ہو کر دم توڑ چکا تھا اور ڈرامائی روایتیں کرشن کی راس لیل اور رام لیل کی شکل میں موجود تھیں۔ ان کے علاوہ بنگال میں جاترا اور ملک کے دوسرے حصوں میں بھونئی اور تماشا کے دکھانے والے تھے۔ بھانڈوں، بھگت بازوں اور بہرہ پیوں میں بھی اس کے کچھ پہلو نظر آتے تھے۔ ان سب سے اثر لے کر سلطان عالم واجد علی شاہ نے اپنی طبیعت کی اُتج سے اسٹیج کے لیے ایک نئی چیز تیار کی جسے انھوں نے 'رہس' کا نام دیا۔ یہ سیلے، آپرہ، رقصی ڈراما، DANCE DRAMA کا سمجھن مرکب تھا جس میں ان سب چیزوں کے اجزامل جلتے ہیں۔ لیکن پھر بھی تاثر مماثلت نہ ہونے کی وجہ سے اسے کسی ایک مردوجہ صنف کا نام نہیں دیا جاسکتا۔

واجد علی شاہ کی ان کوششوں کی خبر سن کر اوردھ میں جو عوامی اسٹیج تیار ہوا وہ اپنی خصوصیات کی وجہ سے شاہی اسٹیج سے بہت الگ ہے۔ اوردھ کا عوامی اسٹیج خود حالات نے پیدا کر دیا تھا۔



اور اس میں عمل سے زیادہ گانا سننے اور ناچ دیکھنے کے موقعے فراہم کرنے کی طرف توجہ کی گئی تھی۔ اندر سبھا کے اس اسٹیج نے مقبولیت عام حاصل کی اور اس طرح کے ناٹک کیے جانے لگے جنہیں اس کی تقلید میں ”سبھا“ یا ”اندر سبھا“ کہا جاتا تھا۔ چاہے ان میں اندر کے دربا کا منظر ہو یا نہ ہو۔ اندر سبھا اسٹیج کی ایک روایت بن گیا اور اس کے طرز پر بہت سے ڈرامے لکھے اور کھیلے گئے جیسے مداری لال کی اندر سبھا، موہن سبھا، پریوں کی ہوائی مجلس، بزم سلیمان وغیرہ۔ ان میں سے ہم نے اس باب میں امانت اور مداری لال کی اندر سبھاؤں کا جائزہ لیا ہے تاکہ اس روایت کی خصوصیات واضح ہو جائیں۔



## دوسرا باب

- ۱۔ مغربی اثرات
- ۲۔ "راجہ گوپی چند اور جلندھر" اور بمبئی کا اسٹیج
- ۳۔ پارسی تھیٹر کا پہلا اُردو ڈراما "خورشید"
- ۴۔ نسروداس جی آرام
- ۵۔ محمود میاں رونق بتاری
- ۶۔ حسینی میاں ظریف
- ۷۔ حافظ محمد عبداللہ
- ۸۔ مرزا نظیر بیگ
- ۹۔ پارسی تھیٹر۔ اس دور کی خصوصیات اور حاصل



مغربی ممالک میں ڈراما وہاں کی ادبی اور تہذیبی زندگی کا اہم جز سمجھا جاتا ہے اور یورپ کے تمام ملکوں میں اس فن میں ترقی ہوتی رہی ہے۔ اسی بنا پر قیاس کیا جاتا ہے کہ جیہ ہندوستان کی دولت کی کشش سب سے پہلے پرتگالیوں کو اس ملک میں لائی اور دھیرے دھیرے انھوں نے تجارت کرتے کرتے اپنے مقبوضات بنا لیے اور ان کی ایک کثیر تعداد رہنے لگی تو ان کے اپنے ملک کی زندگی کے بہت سے عناصر یہاں بھی آگے۔ غیر ملکی مہم جو لوگوں میں جفاکشی کے ساتھ ساتھ تفریح کی طلب بھی ہوتی ہے۔ اس لیے خیال ہوتا ہے کہ تفریح کے طور پر ڈرامے بھی کیے جانے لگے تاکہ ان لوگوں کا دل بہل سسے اور اپنے ملک کی زندگی کی جھلکیاں بھی نظر آئیں۔

تفریح کے علاوہ ان لوگوں کے ساتھ عیسائی پادریوں کا گروہ بھی چلتا تھا جو اپنے مذہب کا پرچار کرتے رہتے تھے۔ اس پرچار کا جز معجزاتی ڈرامے (MIRACLE PLAYS) بھی تھے جن میں حضرت عیسیٰ کی زندگی کے مختلف واقعات کو ڈرامے کے طور پر پیش کیا جاتا تھا۔ ڈاکٹر عبدالعلیم نامی نے کوئی حوالہ دیے بغیر یہ خیال ظاہر کیا ہے کہ پرتگالی ہندوستان کے طول و عرض میں ۱۵۵۰ء کے بعد سے "اندوستانی" زبان میں ڈرامے دکھلاتے تھے۔ ان کے الفاظ یہ ہیں:

"چونکہ انھوں نے مشرقِ قریب و بعید اور دیگر ممالک کی تجارت سے دولت کثیر حاصل کی تھی اور انتہائی مذہب پرست واقع ہوئے تھے اس لیے وہ حضرت عیسیٰ کی زندگی کے اہم پہلو بغرض قلاجِ عام و خاص اندوستانی زبان میں دکھلاتے تھے۔ وہ اپنی مذہب پرستی میں اس قدر مصرت تھے کہ یورپ کے تھیٹروں خاص کر فرینچ اور اسپین میں جو اصلاحات و ایجادات ہوتی تھیں انھیں وہ جلد سے جلد اندوستانی اسٹیج پر رائج کر دیتے تھے۔ تنہم



و تہ تیغ اور ترقی کا یہ سلسلہ اس وقت تک جاری رہا جب تک کہ پُر پُگیز مشرق و  
مغرب میں حکمران اور وسط دکن اور دہلی آگرہ اور اُس کے قرب و جوار میں باشندگان  
ہند کو آسمانی روشنی دکھلانے کے لیے قائم و دائم رہے۔ سلسلہ کے بعد سے ہندوستانی  
یا ماڈرن اُردو اسٹیج میں ڈرامے دکھلائے جانے لگے تھے۔

یہ ڈرامے کون سے تھے ان کی زبان کیا تھی۔ ۱۵۵۰ء کے قریب کھڑی بولی کی شکل  
کیا تھی یہ سب باتیں اسی وقت طے کی جاسکتی ہیں جب اُن کھیلوں کی زبان کا کوئی نمونہ  
ہمارے سامنے موجود ہو۔ ڈاکٹر نامی کے پاس ایسا کوئی نمونہ نہیں ہے نہ انھوں نے اس کا  
کوئی ذکر ہی کیا ہے کہ اندوستانی زبان سے ان کی کیا مراد ہے۔ اگر اس زبان کا نمونہ مل جائے  
تو ڈرامے کی تاریخ سے قطع نظر لسانی تاریخ کی بھی بہت سی گتھیاں سلجھ جائیں۔ اگر اندوستانی  
زبان سے مراد کھڑی بولی کا کوئی روپ ہے جیسا کہ اقتباس کی آخری سطر سے واضح ہوتا ہے تو  
یہ سوچنا ہوگا کہ اس وقت اُردو زبان یا کھڑی بولی کی جو حالت تھی اُس میں کس حد تک ڈرامے  
لکھے جاسکتے تھے۔ بالفرض ان ڈراموں کا کھڑی بولی میں ہونا ثابت بھی ہو جائے تو ان کو ماڈرن  
اُردو اسٹیج قرار دے دینا ہمارے نزدیک درست نہیں۔ ان ڈراموں کے بارے میں ڈاکٹر نامی  
نے کوئی اور بات نہیں لکھی۔ موجودہ حالت میں ان ڈراموں کا اُردو میں ہونا محض ایسے قیاس  
پر مبنی ہے جسے دور از کار کہا جائے گا۔

ہندوستان کی بساط سیاست پر جب انگریزوں نے دوسری یورپی قوموں کے مہرے  
پیٹ دیے اور اُن کے قدم یہاں مضبوطی سے جم گئے تو اُن کی زندگی کے جُز کی حیثیت سے ہندوستان  
میں ڈرامے کیے جانے لگے۔ یہ ڈرامے زیادہ تر چھاتیوں میں یا ایسے مقامات پر ہوتے تھے جہاں  
انگریزوں کی بڑی تعداد مقیم ہوتی تھی۔ انگریزوں کے باقاعدہ تھیٹر قائم کرنے کا قدیم ترین ثبوت



ڈیگیس کی کتاب BOMBAY AND WESTERN INDIA جلد اول ۱۲۱ ہے جس کے ساتھ تقریباً ۱۸۵۷ء درج ہے جس سے یہ ثابت ہوتا ہے کہ بمبئی میں ۱۸۵۷ء میں ایک تھیٹر موجود تھا۔ لیکن بمبئی گزٹ میں وہاں کے سب سے پہلے تھیٹر کی تعمیر کا سال ۱۸۵۷ء درج ہے جو عوام سے چندہ لے کر تعمیر کیا گیا تھا۔ اس تھیٹر میں جسے بمبئی تھیٹر کہا جاتا ہے ڈراموں کے کھیلے جانے کی تفصیل بقول ڈاکٹر نامی ۱۸۹۷ء کے پہلے نہیں ملتی۔

۲۲ مارچ ۱۸۷۷ء سے یہ تھیٹر نیلام گھر کی حیثیت سے استعمال ہونے لگا مگر ۱۸۷۸ء سے اس تھیٹر میں تماشے دکھائے جانے لگے۔ ۱۸۸۱ء میں اس تھیٹر کو دوبارہ بنوایا گیا اور پہلی جنوری ۱۸۸۹ء سے اس میں باقاعدہ ڈرامے کیے جانے لگے۔ یہ سب ڈرامے انگریزی کے ہوتے تھے جس میں شوقیہ ڈراما کرنے والے حصہ لیتے تھے لیکن اخراجات کے مقابلے میں آمدنی کم ہوتی رہی۔ چنانچہ مجبور ہو کر اس کی مجلس منتظمہ نے ۱۸۳۵ء میں اس کی عمارت کو نیلام کر دیا۔ ۱۸۳۵ء میں کچھ لوگوں کی تحریک پر دوبارہ ایک تھیٹر قائم کرنے کا ارادہ کیا گیا۔ چنانچہ جگن ناتھ شنکر سیٹھ کی تحریک پر ایسٹ انڈیا کمپنی نے بمبئی تھیٹر کے نیلام سے بچی ہوئی رقم نئے تھیٹر ہال کے لیے دینا منظور کر لی اور گرانٹ روڈ پر نیا تھیٹر ہال تعمیر ہوا جس میں ۱۸۳۶ء سے انگریزی ڈرامے دکھائے جانے لگے۔

اس سلسلے میں یہ بات قابل غور ہے کہ بابے تھیٹر کی ابتدا سے اس کے نیلام ہو کر کھدنے تک یعنی ۱۸۳۵ء تک اس میں ہندوستانیوں کے داخل ہونے کی ممانعت تھی۔ اس لیے بمبئی تھیٹر میں جو ڈرامے ہوتے تھے ان کا براہ راست اثر ہندوستانیوں کی زندگی پر نہیں پڑ سکتا تھا۔ گرانٹ روڈ تھیٹر جب تعمیر ہوا ہے تو اس کے لیے جگن ناتھ شنکر سیٹھ نے اپنی زمین بغیر کسی معاوضے



کے دی تھی۔ اس کے علاوہ اس میں دوسرے ہندوستانیوں نے بھی چندے دے تھے چنانچہ مجلس منتظمہ میں جگناتھ شنکر سیٹھ کی آواز کافی اہمیت رکھتی تھی۔ اُن کی خواہش یہ ہوئی کہ نئے بابے تھیٹر میں مراٹھی ڈرامے بھی اسٹیج کیے جائیں۔ اس لیے ۱۸۵۳ء میں جگناتھ شنکر کی قائم کردہ انجمن نے جس کا نام ”ہندو ڈرامیٹک کوز“ تھا کچھ ڈرامے پیش کیے۔

مالی حیثیت سے ان ڈراموں میں کافی نقصان ہوا۔ اس لیے جگناتھ شنکر سیٹھ نے یہ سوچا کہ اُردو ڈرامے بھی پیش کیے جائیں تاکہ اس نقصان کی کچھ تلافی ہو سکے اس لیے انھوں نے بھادراجی لاڈسے ”راجہ گوپی چند اور جلندھر“ نام کا ڈراما لکھوا کر ۶ نومبر ۱۸۵۳ء کو پیش کیا اور اس طرح بقول ڈاکٹر عبد العظیم نامی بابے تھیٹر کے اسٹیج پر اُردو کا پہلا ڈراما کھیلا گیا۔ یہ امر بحث طلب ہے کہ ”راجہ گوپی چند اور جلندھر“ کو مک نقل یا ڈراما ہے اور اسے اُردو ڈرامے

کا نقطہ آغاز کہا جاسکتا ہے یا نہیں۔ ڈاکٹر مسیح الزماں نے اس سلسلہ میں جو باتیں اٹھائی ہیں انھیں یہاں پیش کر دینا ضروری معلوم ہوتا ہے۔

”ڈاکٹر عبد العظیم نامی کا خیال ہے کہ یہ ڈراما اُردو میں تھا لیکن نہ انھوں نے اس کی کہانی بیان کی ہے نہ کوئی اقتباس پیش کیا ہے نہ کسی کتاب، رسالے یا اخبار میں اس کے ذکر کا حوالہ دیا ہے جس سے یہ اندازہ کیا جاسکے کہ اس کی زبان کس حد تک اُردو تھی۔ اس کے مختلف مناظر میں عمل، تشویش اور تصادم کے اجزاء ہیں یا نہیں۔ دوسرے الفاظ میں کیا گوپی چند اور جلندھر کو ڈراما کہا بھی جاسکتا ہے یا نہیں۔ نامی صاحب نے جو ثبوت پیش کیے ہیں ان سے اتنا تو ضرور ثابت ہوتا ہے کہ گوپی چند اور جلندھر کے نام سے کوئی چیز مختلف تاریخوں میں پانچ بار اسٹیج پر پیش کی گئی لیکن اس پر انھوں نے



نے کوئی روشنی نہیں ڈالی کہ یہ ڈراما تھا بھی یا نہیں۔ ہم نے ڈاکٹر نامی سے گفتگو کر کے اس پہلو پر تشفی کرنا چاہی لیکن موصوف سے کوئی مدد نہیں مل سکی اس لیے کہ ”راجہ گوپی چند اور جلندھر“ کو انھوں نے خود بھی نہیں پڑھانے سے دیکھا اور نہ ان کے علم میں اس کے کسی نسخے کا کہیں وجود ہے۔“

اس طرح جب تک ”راجہ گوپی چند اور جلندھر“ مل نہ جائے اس کے بارے میں قطعی فیصلہ نہیں کیا جاسکتا البتہ اسے اُردو کے جدید اسٹیج کا آغاز ضرور کہا جاسکتا ہے۔ وہ نقل یا کومک ہی ہے لیکن مغربی انداز کے اسٹیج پر اُردو میں کچھ پیش کرنے کی کوششیں نومبر ۱۸۵۲ء ہی سے شروع ہوئیں۔ ”گوپی چند اور جلندھر“ کے ساتھ ۲۶ نومبر ۱۸۵۲ء کو بمبئی تھیٹر میں ایک مختصر کومک شری منت جی بھی پیش کیا گیا تھا۔ اس کے بعد بھی کبھی کبھی گجراتی اور مراٹھی ڈراموں کے ساتھ اُردو کومک پیش کیے جاتے رہے۔ ان کومکوں کے بیان سے اندازہ ہوتا ہے کہ یہ بھانڈوں کی نقل کی طرح بفرغ طبع کے لیے پیش کیے جاتے تھے لیکن ساتھ ہی ساتھ اس میں بعض کرداروں یا لوگوں کی کچھ کمزوریوں کو نمایاں کر کے ان کا خاکہ بھی اُٹرایا جاتا تھا۔

افسوس ہے کہ ۱۸۷۱ء تک اُردو ڈراما ماد کھلنے کی جو کوششیں بمبئی میں ہوتی ہیں ان میں کا کوئی ڈراما دستیاب نہیں ہوتا اور نہ ان ڈراموں سے ان کے فنی ارتقا کا اندازہ کیا جاتا۔ ابھی تک بمبئی کے جدید اُردو اسٹیج کا جو قدیم ترین اُردو ڈراما ملا ہے وہ ”خوشید“ ہے۔

”۱۸۷۱ء اُردو تھیٹر کی دنیا میں خاص اہمیت رکھتا ہے اس لیے کہ تقریباً اس زمانے سے تجارتی تھیٹر کو فروغ حاصل ہوا اور لوگوں کو اُردو ڈراموں کے پیش کرنے میں مالی منفعت کا پہلو نمایاں طور پر نظر آنے لگا۔ بہرام جی فریدوں جی مرزبان نے ”خوشید“ نامی ڈراما گجراتی سے اُردو میں ترجمہ کیا اور اسے دادا بھائی پٹیل نے تیار کرایا۔



اس کے لیے بڑے اہتمام سے مصور کے پردے بنوائے گئے جن سے پس منظر کو ابھارا گیا۔ آگے کا بڑا پردہ جسے ڈراپ کہتے تھے وہ بھی بڑی لاگت سے تیار ہوا۔ مختلف اداکاروں کے لیے زرقتی لباس بنوائے گئے۔

وکنٹوریہ ناٹک منڈلی نے خورشید کو وکنٹوریہ تھیٹر میں پیش کیا۔ ڈراما بڑی کامیابی سے کھلا گیا اور لوگوں نے اسے بہت پسند کیا۔ بمبئی میں جو ڈرامے لکھے اور کھیلے گئے ان میں خورشید سب سے قدیم بتایا جاتا ہے۔

خورشید کے مترجم نے اس کے دیباچہ میں لکھا ہے کہ یہ ہندوستانی زبان کا پہلا ڈراما ہے۔ اگر اس بیان کو صحیح تسلیم کر لیا جائے تو کہنا چاہیے کہ بمبئی میں تجارتی اردو اسٹیج کا آغاز ۱۸۷۰ء سے ہوا۔ خورشید کی کامیابی سے جو ہمت افزائی ہوئی اس کے نتیجہ میں الفریڈ کمپنی نے "جہاں بخش گل رخسار"

بڑی تیاری کے ساتھ پیش کیا۔ لوگوں نے اسے بھی بہت پسند کیا اور اس زمانے سے مصور پردوں کا رواج شروع ہوا۔ دربار محل۔ ڈنگل گاؤں۔ بازار وغیرہ کے پس منظر کو خوبصورت پردوں کے ذریعہ پیش کیا جاتا تھا اور ان کے استعمال کے بغیر تجارتی طور پر ڈراما دکھانے کا رواج ہی نہیں رہ گیا۔

مصور پردوں کے علاوہ اس وقت کے تھیٹر میں اہم چیز موسیقی تھی۔ مختلف اداکاروں کو باقاعدہ موسیقی کی تعلیم دی جاتی تھی۔ "خورشید" اور "جہاں بخش گل رخسار" میں گانے رکھتے تھے اس کے مختلف کرداروں کے سلسلے میں یہ اطلاع ملتی ہے کہ اس میں "خورشید" کا پارٹ پہلے

کے لیے تجویز ہوا تھا لیکن گانوں کی زیادتی کی وجہ سے خورشید جی بالیوالا کو دیا گیا۔ اسی زمانے سے اردو ڈرامے کی تاریخ میں تھیٹر کو وہ اہمیت حاصل ہو گئی کہ ڈرامے کی تاریخ تھیٹر کی تاریخ بن گئی۔

لے ڈاکٹر مسیح الزماں: انیسویں صدی میں اردو ڈراما ۱۸۷۱ء کے بعد۔ شب خون۔ لاہور۔ اگست ۱۹۶۷ء

۱۷ اردو کا پہلا دستیاب شدہ ڈراما: لوئے ادب۔ بمبئی۔ جنوری ۱۹۶۶ء۔



## پارسی تھیٹر کا پہلا اُردو ڈراما "خورشید"

پارسی تھیٹر کا پہلا اُردو ڈراما جو دستیاب ہو سکا ہے "خورشید" ہے جسے پہلے گجراتی میں ایدل جی جمشید جی کھوری نے لکھا تھا اور پھر بہرام جی فریدوں جی مرزبان نے اُردو میں اس کا ترجمہ کیا۔ ڈاکٹر سیح الزماں سے ترتیب دے کر شائع کرنے جا رہے ہیں۔

ڈاکٹر عبدالعلیم نامی نے "خورشید" کا مترجم آرام کو بتایا ہے۔ ان کی عبارت یہ ہے:

"رستم و سہراب اُردو کی کامیابی کے بعد دادی پٹیل نے ایدل جی کھوری سے ایک ڈراما

بنام "سونانا مول تی خورشید" گجراتی میں لکھوایا اور آرام سے اس کا ترجمہ "خورشید"

کے نام سے کرایا۔ اس میں خورشید بالی والا اور لپتنن جی میڈن نے جو کپنی کے بہترین معنی

تھے دل کھول کر کام کیا۔ ڈراما بہت کامیاب رہا۔" لہ

ڈراما خورشید غالباً ڈاکٹر نامی کی نظرت سے نہیں گزرا۔ میں ۱۹۶۶ء میں جب بمبئی گئی تھی تو

ڈاکٹر نامی کی خدمت میں بھی حاضر ہوئی تھی لیکن انھوں نے خورشید کے سلسلے میں کوئی رہنمائی

نہیں کی۔ جب مجھے یہ ڈراما ملا تو اس میں واضح طور پر پہلے صفحہ پر یہ عبارت نظر آئی:

سونے کے مول کی

خورشید

ہندوستانی ناٹک

دکٹوریانا ناٹک منڈلی کے لیے

گجراتی زبان میں



ایڈل جی جمشید جی کھوری نے لکھا  
 اس کے بعد ایک پارسی صاحب  
 سیٹھ بہرام جی فردوں جی مرزبان  
 نے ہندوستانی زبان میں ترجمہ کیا

اس سے واضح ہوتا ہے کہ خورشید کے مترجم نسرواں جی مہرواں جی آرام نہیں بلکہ بہرام جی  
 فردوں جی مرزبان ہیں۔ یہ ۱۸۷۱ء میں وکٹوریہ ٹانک منڈلی کے لیے ترجمہ کیا گیا۔ اس میں پانچ  
 ایکٹ ہیں جو پچیس مناظر پر منقسم ہیں۔ آغاز میں کورس ہے اور خاتمہ بھی گانے پر ہوتا ہے۔ سب  
 ملا کر انیس<sup>۱۹</sup> گانے ہیں جن میں تقریباً آدھی غزلیں ہیں۔

ڈرامے کا قصہ یہ ہے کہ دہلی کا بادشاہ فتح شاہ اپنی بیوی خورشید سے ناراض ہو کر اسے  
 نیلام کرنے کا حکم دے دیتا ہے اور یہ قیمت مقرر کرتا ہے کہ ایک گز چوڑا ایک گولمبا اور ایک گز گہرا حوض  
 جو بھی سونے سے بھر دے وہ خورشید کو لے جائے۔ فتح شاہ کا کو تو ال جو خورشید پر نظر رکھتا تھا یہ  
 ابید رکھتا تھا کہ یہ قیمت دے کر اسے حاصل کر لے گا لیکن نیلام کے وقت فیروز جو ظاہر میں سوداگر  
 مگر اصل میں فیض آباد کے بادشاہ کا لڑکا ہے آ پہنچتا ہے اور دگنی قیمت ادا کر کے خورشید کو  
 حاصل کر لیتا ہے۔ خورشید جو کو تو ال کی بد نظری کی وجہ سے اس سے بہت نالاں تھی فیروز  
 سے بہت خوش ہوتی ہے اور اس کی وفادار بیوی بن جاتی ہے۔ فیروز اپنی بیوی کے ساتھ  
 سندھ چلا جاتا ہے اور وہاں ایک مکان لے کر رہنے لگتا ہے۔ مال و دولت ختم ہو جانے کی  
 وجہ سے خورشید کی بنائی ہوئی ایک شال فروخت کرنے بادشاہ کے محل پہنچتا ہے۔ خورشید  
 کے حسن کا شہرہ سن کر سندھ کا بادشاہ ملک شاہ پہلے ہی اس کا شیدا تھا۔ جب اسے معلوم  
 ہوا کہ خورشید اسی کے شہر میں موجود ہے تو اپنے محل میں فیروز کو روک کر اس نے خورشید کو  
 دھوکے سے بلوایا اور طالبِ وصل ہوا لیکن خورشید راضی نہیں ہوئی۔ جب خورشید کو یہ  
 محسوس ہوا کہ ملک شاہ زبردستی اپنا مقصد حاصل کر لے گا تو اس نے چار ماہ کی مہلت مانگی



بادشاہ نے اس کی بات مان کر اُسے چار ماہ کی مہلت دی اور ایک محل میں رکھ دیا۔ چار ماہ پورے ہونے والے ہی تھے کہ کھڑکی سے خورشید نے فیروز کو سڑک پر دیکھا جو اس کے فراق میں درد کی ٹھوکریں کھاتا پھر رہا تھا۔ اس نے اس سے کہا کہ رات کو دو گھوڑے لے کر کھڑکی کے نیچے آجائے تو وہ دونوں کسی طرف نکل چلیں گے۔ یہ بات ملک شاہ کے درباری سخنے غازی خان نے سُن لی اور چونکہ وہ بھی خورشید پر مائل تھا اس لیے فیروز سوتا ہی رہا وہ پہلے ہی خورشید کو گھوڑے پر لے کر چل دیا۔

جب بہت دور جا کر خورشید کو معلوم ہوا کہ جس کے ساتھ وہ آئی ہے وہ فیروز نہیں ہے۔ تو بہت گھبرائی اور حیلے بہانے سے اپنے کو اُس کے نیچے سے چھڑا کر بھاگ نکلی۔ جنگل میں اُسے دو شہزادے ملے جو اُسے دیکھتے ہی فریفتہ ہو گئے۔ حکم دے کر یہ ان کے جنگل سے بھی بچ نکلی اور مرداد بھیس اختیار کر لیا۔ تاکہ اب تو لوگوں کی ہوسنا کیوں سے بچ سکے گی۔ جنگل میں فیروز کی بہن گل چہرہ اپنی سہیلیوں کے ساتھ شکار کھیل رہی تھی اُسے خورشید مردانے بھیس میں باحال تباہ ملی۔ وہ اُسے گھرے گئی اور خبر گیری کر کے اچھا کیا۔ بادشاہ نے خورشید کو جس نے اپنا نام تیمور رکھ لیا تھا وزیر بنا دیا اور اس کی بیٹی گل چہرہ اس پر عاشق ہو گئی اور شادی کے لیے اصرار کرنے لگی۔ تیمور نے چار ماہ کی رخصت لی اور خورشید کی تصویر دروازے پر لٹکا دی۔ آخر ایک دن فیروز اور دونوں شہزادے ادھر آئے اور تصویر دیکھ کر آپس میں جھگڑنے لگے۔ قصہ بادشاہ تک پہنچا جہاں سب نے ایک دوسرے کو پہچان لیا اور ہنسی خوشی سب مل کر شاد و خرم ہوئے۔

ڈرامے میں پچیس سین ہیں اور بہت سے مناظر فضول کے لیے بڑھائے گئے ہیں۔ قصہ کو بڑھانے اور اس میں پیچیدگی پیدا کرنے کی کوشش میں واقعات کو طول دیا گیا ہے۔ ڈراما کا سارا زور انھیں پیچیدگیوں پر ہے کہ خورشید کا حسن کس طرح اس کی دشواریوں کا سبب بنتا ہے اور جہاں بھی وہ پہنچتی ہے ایک نہ ایک انسان کی شکل میں بھڑیا اسے اپنی ہوس کا



شکار بنانے کے لیے مل جاتا ہے اور یہ بے چاری اپنی آبرو بچانے کے لیے طرح طرح کے جتن کرتی رہتی ہے۔ اس لحاظ سے ڈرامے میں تشویش اور تصادم کے عناصر موجود ہیں۔ اگرچہ پلاٹ کو گٹھا ہوا اور مربوط نہیں کہا جاسکتا۔

مکانے نثر میں ہیں اور اس لحاظ سے یہ اُردو کا پہلا ڈراما ہے جس میں نثر میں مکالمے رکھے گئے ہیں۔ کہیں کہیں پر بعض کرداروں نے اشعار بھی پڑھ دیے ہیں۔ مکالموں کی زبان میں اُردو محاوروں کی غلطیاں بھی ہیں اور بعض دوسری کمزوریاں بھی مگر پھر بھی مترجم نے انہیں پیمزد ورنانے کی کوشش کی ہے اور جا بجا قافیوں کا استعمال بھی کیا ہے۔ مثلاً :

کو تو ال : (داخل ہو کر) مبارک خورشید! آپ کا حال احوال تو خوش ہے ؟  
خورشید : خوشی نا خوشی کو تجھے کیا درکار ؟

کو تو ال : جب جان تجھ پر قربان تب میری جان ! تیری درکار نہیں ؟ خدا شاہد ہے میں تجھے جگر سے چاہتا ہوں۔

خورشید : چاہتا ہے ؟ کس کو چاہتا ہے ؟ اپنی جو رو کو چاہ ! اپنے فرزند کو چاہ ! اپنی عزت کو چاہ !

کو تو ال : تو ہی جو رو اور تو ہی زندگی، خورشید بغیر روشنی کہاں ؟

خورشید : اے بے ادب دیوانے ! زرا زبان کو سنبھال ! فقط میرا نام ہی تیری تمام عزت اور زندگی کو ڈبانے کو بس ہے۔ اگر کوئی رذیل خورشید پر نور کے حضور پہنچنے کی ہمت کرے تو وہ اُس کی آتش تیز سے جُھ جاوے۔ کبھی غلیظ بھونرا مد پورے پاس جانے کا ارادہ کرے تو خفا ہوئی مکھی اپنے ڈنک سے اُس کو مار ڈالے گی۔ تو بہر خدا یہاں سے جا !  
ایک دوسری جگہ کی گفتگو دیکھیے :-

گُل چہر : اے دل آرام ! تیرے درمیان آنے سے میری نظر چوک گئی نہیں تو اس وقت اس ہرن کو جیتا پکڑ لیتی۔ بہن ! تیرے آنے سے میں نے ایک اچھا بدلہ کھویا۔ تجھے معلوم ہے کہ



ایسا شکار پکڑے جانے میں اپنے والد سے اپن کو کتنا بڑا انعام ملتا، اور بھی تمام  
شہزادوں میں اپنی بہادری آشکارا ہوتی۔

دل آرام: بہن گل چہرا! اس میں میرا کچھ قصور نہیں۔ میں تو سمجھی تھی کہ تیرا ارادہ تیرے بدھنے کا ہوگا۔  
داسی: داری جاؤں نم دونوں پر کیسی آپ کی خوبی۔ آپ کے لہو کے تیرے پھیروں کا شکار کرتے ہیں  
اور تمہارے پلک کے تیرے تو بھلے بھلے شہزادوں کا دل فگار کرتے ہیں۔

گل چہرہ: (دور نظر کر کے) دوڑو دوڑو! ابھی وہ بہن باور این کرادھر سے اُدھر بھاگتا ہے۔  
چاروں اطراف گھیر لو! میں بھی پیچھے آتی ہوں شتابی کرو۔

منظوم مکالے بالکل نہیں۔ البتہ کوئی کردار کہیں پر چند شعر پڑھ دیتا ہے۔ دو گانے کے

طور پر گانے ضرور ہیں لیکن اندر سمجھا کے طرز پر منظوم مکالے بالکل نہیں۔

خورشید بمبئی کے پارسی تھیٹر کے لیے لکھا گیا اور اس کے لکھنے والے کے سامنے مغربی ڈراموں کے  
کچھ نمونے تھے جو بمبئی میں کھیلے جاتے تھے۔ اس کے سامنے پارسی اسٹیج بھی تھا جس پر کبھی شوقیہ اور  
کبھی کاروباری نقطہ نظر سے گجراتی اور مراٹھی زبان میں ناولک دکھائے جاتے تھے جو محض تفریح  
کے لیے ہوتے تھے۔ کچھ ڈراموں کے نام بھی بعض مصنفین نے لکھے ہیں لیکن اب تک جو سب سے پہلے  
اُردو ڈراما اس اسٹیج پر کھیلا جانے والا ہے وہ خورشید ہی ہے۔ اس کے دیکھنے سے اندازہ ہوتا ہے  
کہ اس کے مصنف یا مترجم کے سامنے اندر سمجھا کا نقشہ ضرور تھا لیکن اس نقشے سے انھوں نے  
اخذ فیض نہیں کیا بلکہ نئے ڈھنگ سے ڈرامے کو ترتیب دیا۔

اس وقت مسطور پردوں کا استعمال شروع ہوا تھا اس لیے مختلف مناظر کے پردے  
کمپنی نے بنوائے تھے۔ مکالے لکھنے اور قصبے کو آگے بڑھانے کے لیے جو طریقہ استعمال کیا گیا ہے  
وہ بھی اندر سمجھا کی روایت سے الگ ہے اور صاف بتاتا ہے کہ بمبئی میں پارسی اسٹیج نے ڈرامے  
کا نیا انداز قائم کیا جس کی ابتدا "خورشید" سے ہوتی ہے۔



## نسروان جی مہروان جی آرام

مبئی میں جو ڈرامے لکھے اور کھیلے گئے ان میں ۱۸۷۲ء سے پہلے کا کوئی ڈراما نہیں ملتا۔ اس لیے ۱۸۵۳ء سے ۱۸۷۱ء تک کی ڈرامائی کوششوں کے بارے میں کچھ نہیں کہا جاسکتا۔ ۱۸۷۱ء کے بعد جو ڈرامے ملتے ہیں ان میں مناظر کی باقاعدہ تفصیل ہے اور جو گلے دیے گئے ہیں وہ قہقہے سے ربط رکھتے ہیں۔ یہ خصوصیت اس اندر سبھا میں بھی ہے جو مداری لال کی اندر سبھا کہلاتی ہے۔ چونکہ مغرب کے اثر سے مبئی کے اسٹیج پر آگے کا پردہ جسے ڈراپ کرٹین کہتے ہیں لگایا جاتا تھا اور پیچھے کی طرف رنگے ہوئے پردے لگائے جاتے تھے جن سے کسی منظر کو پیش کیا جاتا تھا اور دونوں طرف متعدد پہلو لگے ہوتے تھے جن کی آرٹ سے اداکار داخل ہوتے تھے یا باہر جاتے تھے اس لیے مناظر وغیرہ کی تقسیم پائی جاتی ہے۔ لیکن ان خصوصیتوں کو چھوڑ کر جب ان ڈراموں پر نظر ڈالی جائے تو ان پر مغرب کا کوئی خاص اثر نظر نہیں آتا۔ مختلف تھیٹر کمپنیاں اندر سبھا بھی دکھاتی تھیں اور دوسرے ڈرامے جو اس دور میں لکھے گئے اور وہ مقبول ہوئے وہ بڑی حد تک اندر سبھا کی روایت کے پابند ہیں یعنی ان میں مکالمے منظوم ہوتے ہیں۔ تھوڑی تھوڑی دیر بعد گانے پیش کیے جاتے ہیں اور گانوں کے ساتھ رقص بھی ہوتا ہے۔ مثال کے لیے نسروان جی مہروان جی آرام کے بعض ڈرامے دیکھے جاسکتے ہیں۔

آرام اردو کے پہلے ڈراما نویس ہیں جنہوں نے تھیٹروں سے وابستہ ہو کر اس کام کو بطور پیشے کے اختیار کیا اور بہت سے ڈرامے ترجمہ و تصنیف کیے۔ آرام نے ایک ڈراما "لعل دگوہر" کے نام سے لکھا۔ نصیر الدین ہاشمی نے "دکن میں اردو" میں عارف الدین ہاشمی نے "ایک نئی نئی" "لعل دگوہر" کا ذکر کیا ہے۔ ہو سکتا ہے کہ آرام نے اپنے ڈرامے "لعل دگوہر" کا پلاٹ اسی دکنی نئی نئی سے اخذ کیا ہو۔ آرام ایک پارسی ڈراما نگار تھے۔ ان کا شمار اردو کے ابتدائی ڈرامہ نگاروں میں کیا جاتا ہے۔ ان کا تعلق وکٹوریہ ٹائمز کا منڈلی سے تھا۔ اس ناولٹ منڈلی کے منتظم کنور جی ٹی



اور دادی پٹیل تھے۔ یہ تھیٹر کمپنی پہلی کمپنی تھی جس نے اُردو کے طویل ڈرامے بمبئی میں باقاعدہ پیش کرنا شروع کیے تھے۔ اسی کمپنی نے اُردو کا پہلا ڈراما "خورشید" پیش کیا تھا۔ اس کمپنی نے دوسرا ڈراما "نور جہاں" پیش کیا تھا۔ یہ ڈراما بھی ایدل جی کھوری نے گجراتی میں لکھا تھا اور اس کا اُردو ترجمہ نسرودان جی مہردان جی آرام نے کیا تھا۔ اس طرح ڈراما "نور جہاں" دکتوریہ ٹانگ منڈلی کا دوسرا اور آرام کا لکھا ہوا پہلا ڈراما تھا جو اسٹیج پر آیا۔ "نور جہاں" کے بعد انھوں نے ایدل جی کھوری کے گجراتی ڈرامے "حاتم" کا اُردو ترجمہ کیا۔ "نور جہاں" اور "حاتم" کے دیباچے ان ڈراموں کے گجراتی مصنف ایدل جی کھوری نے لکھے تھے۔ ان ڈراموں میں اُن کے مترجم کا بھی ذکر ہے۔ لیکن نہ مترجم کا تخلص آرام بتایا گیا ہے اور نہ کہیں یہ لکھا ہے کہ ان میں شعر گوئی کی بھی صلاحیت تھی۔ حالانکہ نور جہاں کے دیباچے میں یہ لکھا ہے کہ مترجم نے ڈرامے کے آخر میں دو تین مرتبہ مزاحیہ پارٹ بڑھائے ہیں جن سے ڈراما دل چسپ ہو گیا ہے۔

اسی طرح ڈراما "حاتم" کے دیباچے میں ایدل جی کھوری نے مترجم کو صرف "گجراتی اور ہندوستانی زبان میں مہارت رکھنے والا پارسی نوجوان" لکھا ہے۔ یہاں بھی اُن کے تخلص "آرام" یا اُن کے شاعر ہونے کا کوئی تذکرہ نہیں ملتا۔ ڈراما "جہانگیر شاہ دگوہر" کا دیباچہ نسرودان جی مہردان جی نے خود ہی لکھا ہے۔ یہ ڈراما بقول مصنف کے آپرا ہے۔ اس میں وہ لکھتے ہیں:

"یہ بتانا بے جا نہ ہو گا کہ میں شاعر نہیں ہوں نہ ہی سخن ور ہونے کا دعویٰ کرتا ہوں کیونکہ

شاعری کے وسیع میدان میں آنے کی مجھ میں ہمت نہیں ہے۔ یہ کام میں نے فقط حقوق کے

لیے کیا ہے۔ میں اس میں کہاں تک کامیاب ہوا ہوں وہ میں منصف مزاج اور دانشمند

پبلک پر چھوڑتا ہوں۔" لہ



ڈاکٹر نامی کے مطابق آرام نے مندرجہ ذیل ڈرامے لکھے تھے :-

(۲) ہیرا :- ڈراما :- بمبئی والنیر تھیٹر بکھل کمپنی کے مالک و ٹھل داس نے یہ ڈراما آرام سے لکھوایا۔

سے لکھوایا۔

(۳) باغ و بہار -

(۴) ہیرام اور شیریں -

(۵) جواں بخت :- نامی صاحب نے اس کے متعلق کچھ نہیں لکھا لیکن امتیاز علی تاج

کے مطابق یہ ڈراما شکسپیر کے ”مرچنٹ آف ونیس“ سے اخذ کیا گیا تھا۔

(۶) چندراولی :- اس ڈرامے کی کہانی کا کچھ تعلق بنگال سے تھا۔

(۷) حاتم طائی :- امتیاز علی تاج کے مطابق یہ ڈراما ایڈل جی کھوری نے لکھا اور

آرام نے ترجمہ کیا۔ یہ ڈراما ۱۸۷۲ء میں شایع ہوا تھا۔

(۸) عالمگیر :-

(۹) گل بجاولی :- حاتم کے اسٹیج پر آنے سے پہلے یہ ڈراما تقریباً پچاس بار اسٹیج

ہو چکا تھا۔ چنانچہ ۱۸۷۱ء کے آس پاس اسٹیج پر آیا ہوگا۔

(۱۰) گوپی چند

(۱۱) سیلی مجنوں

(۱۲) نور جہاں

(۱۳) الدین - عجیب و غریب چراغ :- (آپرا)

(۱۴) بے نظیر بدر منیر

(۱۵) پدماوت

(۱۶) پریوں کی ہولائی مجلس عرف قمر الزماں ملقاہ :- (آپرا)

(۱۷) جہانگیر شاہ اور گلنار عرف درنا سفتہ :- (آپرا)



(۱۸) چھل بٹاؤ اور سوہنارانی 'عرفت جیسا کرنا ویسا بھرنا:۔ آپرا۔ ۶۱۸۹۸۔  
میں شائع ہوا۔

(۱۹) خواب بخت عرفت نادان کی دوستی اور جی کا جنجال:۔ آپرا۔

(۲۰) شکنتلا 'عرفت گنویا ہوا چھلا:۔ آپرا۔

(۲۱) لعل اور گوہر:۔ آپرا۔

(۲۲) لیلیٰ مجنوں:۔ آپرا۔

(۲۳) لیلیٰ مجنوں عرفت پاک محبت۔

فہرست میں "لیلیٰ مجنوں" تین بار آیا ہے لیکن نامی صاحب نے کہیں یہ واضح نہیں کیا کہ  
تینوں کی کہانی مختلف ہے یا ملتی جلتی ہے اور ایک ہی نام سے تین ڈرامے لکھوانے کی کیا ضرورت  
پیش آئی تھی۔

آرام کا ڈراما "نور جہاں" بمبئی کی انٹسٹن ٹریک منڈلی کا پہلا اردو ڈراما ہے جو  
۶۱۸۷۲ میں بمبئی تھیٹر گرانٹ روڈ کے اسٹیج پر پیش کیا گیا تھا۔ مسٹف اسی ڈرامے کو پلاٹ اور  
بناوٹ کے اعتبار سے اپنے دوسرے بہت سے ڈراموں سے بہتر قرار دیتے ہیں۔ مثال کے لیے چند  
مکالمے پیش کیے جاتے ہیں:

### رامشکروں کا گانا

اے کہیں زمک زمک چمکت نر آوے

حور کی صورت 'مور کی صورت' ماہ بھی پھر چھپا دے۔ کہیں زمک

من موہن یہ بن ٹھن جب سیر چمن کو جاوے

گل دبلیل ہر رنگیں پھول اور بلبل بھی سر جھکاوے۔ کہیں زمک

نور جہاں کی بانگی ادا کی زیادہ کرے تعریف کیا

فلک کا ملک دیکھے جھلکا فلک میں غش کھاوے کہیں زمک



شیرشاہ: اے عقل مند ذریرو! دلاور سردارو! نام آورا میرو! میں نے یہ ارادہ کیا ہے کہ جو کوئی شخص اس چور کو پکڑے میرے حضور میں لا حاضر کرے گا، اُس کو بہت سے نرو مال کی نوازش کہ میری عزیز دختر، آشکار عرش و فرش، شہزادی نور جہاں کا دست مبارک اُس کو دے، بہت سا سرفراز کروں گا۔

نور جہاں: میری زندگی کا کنولا درخت میرے نام آورا والد کی مہربانی کی آب سے اب تک سرسبز رہا ہے اور میری مراد کی تمام کلیوں نے شگفتہ ہو میرے دامن اُمید کو خوشبودار گلوں سے بھرا عالم کو اُن کی مہک سے معطر کیا ہے جیسا کہ آفتاب عالم تاب تخت فیروزہ کی زینت بخشی ہو، آسمان کی بادشاہت کرتا ہے، ویسا ہی میں حُسن کا تاج سر پر دھر پاک دامن کے تخت پر بیٹھ، روئے زمین کی شہنشاہت کرتی ہوں۔ آج قبلہ گاہ عالم نے مجھے ایک بہت سخت شرط کا قول دینے کے لیے بلوائی ہے۔ اے جواں مردو! میرے والد بزرگوار کے فرمان مبارک کے تابع ہو، میں میرا سیمیں دست جو بھی شخص شاہزادہ یا فقیر، مفلس یا تو نگر جو کوئی اس چور کو پکڑ لائے گا، اس کو دینے کا اقرار کرتی ہوں۔

ایک ذریر زادہ: اس دن سے قصد کرتا ہوں چور کا

کردن خرچ میں خزانہ مرے زور کا

ایک پہلوان: پکڑوں در حال وہ چور زبردست

اور لوں اُس جو بہشت کا میں دست

ایک سردار: جب تک رگوں میں ہے رنگین خوں

پکڑ لاؤں چور ساری دنیا کو ڈھونڈ

ہما بت خاں: مجھے یقین ہے کہ وہ چور جو پانچ برس ہوئے بن دہشت اپنا کام کرتا ہے

اس کو پکڑنے کی کسی کی بھی طاقت نہیں ہے۔ اگر کوئی بھی پکڑ لائے، تو میں اپنا ہاتھ

قلم کر دوں۔



صاف معلوم ہوتا ہے کہ اس ڈرامے کے ترجمے اور ترمیم کا کام ایسے شخص نے کیا ہے جس نے اردو زبان کتابوں کے ذریعہ سیکھی ہے اور جس کے کانوں میں دہلی یا لکھنؤ کی بول چال اور محاورے کبھی نہیں پڑا اس لیے جہاں تک زبان، محاورے وغیرہ کا تعلق ہے اس میں جا بجا گجراتی انداز بہت صاف دکھائی دیتا ہے لیکن زبان کی صحت اور چٹخارے کو نظر انداز کرتے ہوئے قابل غور بات یہ ہے کہ جب یہ ڈراما لکھا گیا تو اس زمانے کے تماشائیوں کے مذاق کو مد نظر رکھ کر ڈرامے کی زبان کو اسٹیج کی ضروریات کے لیے بھلے برے طور پر سوزوں بنانے کی کوئی کوشش کی گئی یا نہیں؟ ایک نمایاں خصوصیت طرزِ مخاطب کی نظر آتی ہے۔ مثلاً "سرفراز کو تو ال، جہاں آشکا پد بزرگوار، اے داد پناہ" وغیرہ۔ مخاطب کے اس انداز میں تعلقات یا قرابت داری کے باہمی ربط کو بھی مد نظر رکھا جاتا ہے جس کے ذریعے سے پتہ چل جاتا ہے کہ ایک کردار کا دوسرے سے جذباتی تعلق کیا ہے۔

اس زمانے میں عوام کو سحر و طلسم کی محیر العقول داستانیں بہت مرغوب تھیں۔ اسٹیج کے بہت سے ڈرامے ان داستانوں سے اخذ کر کے یا ان ہی کے انداز پر خود سوچ کر تیار کیے گئے تھے۔ ان داستانوں کی شدید مگر ڈھیلی ڈھالی رفتار کے واقعات میں کرداروں کے نقش آفریں ہونے پر مطلق توجہ نہ کی جاتی تھی۔ مبلغ سے کام لے کر انھیں اس حد تک مثالی بنا کر پیش کیا جاتا تھا کہ ان میں سے انسانی خصوصیات یکسر خارج ہو جاتیں۔ اس طرح کردار سپاٹ اور میکانکی سے بن کر رہ جاتے تھے۔ نور جہاں کے کردار اس اعتبار سے عنایت معلوم ہوتے ہیں کہ عام روش سے ہٹ کر ان میں کہیں کہیں بعض دل چسپ تفصیلیں مل جاتی ہیں۔

آرام کا ایک دوسرا ڈراما ہوائی مجلس عرف قمر الزماں ماہِ لقا۔ یہ مختصر سا ڈراما ہے جو تمام تر منظوم ہے۔ پلاٹ میں کوئی خاص خوبی نظر نہیں آتی۔ داستانی انداز کا سادہ سا پلاٹ ہے۔ مکالموں میں کوئی حسن یا اسٹیج کی ضروریات کی کسی فہم کا ثبوت نہیں ملتا۔ مناظر میں بھی دکھاوٹ کے ایسے امکان نہیں جو تماشائیوں کو متحیر کرنے کے لیے مہیا کیے جاتے ہیں۔ پھر بھی



یہ ڈراما اپنے وقت میں کافی مقبول ہوا۔ مثال کے لیے اس کا ایک سین ملاحظہ کیجیے۔

### پر وا چھٹا۔ گوہر کا باغ

(گوہر کا پلنگ پر سوئے ہونا۔ پریوں کا گاکے اٹھانا)

پر یاں۔ (لاؤنی) بیدار ہو گوہر بیاری! ملکہ ہماری

گل کھلے ہیں ہر سو چلی ہے بادِ بہاری

حیرت ہے آج کا سونا یہ کیسا بولو

یوں چشمِ صدف سے اشکِ گہر مت رولو

یہ زلفیں بنا لو بگڑ گئی ہیں ساری

گوہر کا ایک آہ بھر کر گانا ساتھ بے قراری کے

گوہر: پیشِ نظروں ہی ہے مے شعلہ نور کا

یا براق تھی یا شعلہ تھا یا قدرتِ خدا

بند آنکھیں میری کر دیا تھا اس کے نور نے

اس بُت کے آگے سجدہ کریں شیخ و برہمن

پر یاں۔ گانا: جو بن تیر و جگت میں بھلا رہے

تو یہ بل بل گیو پر یاں متواری — جو بن

بن ٹھن بیٹھی چھیل چھیلی

گھونگھٹ منس منس کھول ری سندر

گوہر: میرے دل دار کا بتلا دو ٹھکانا مجھ کو

صاف دیوانی کیا اس نے دکھا کر صورت

کیوں نہ میں رویا کروں یاد مجھے آتا ہے

نام پوچھنا مراد نہ دیا اپنا نشان

پٹے جال میں تن اور من

تجھ پر ہم جادیں داری۔ جو بن

خوش نہیں لگتا یہ میلہ۔ یہ بہانا مجھ کو

ڈھونڈنے اس تو لازم ہوا جانا مجھ کو

کہ ہر اک بات میں منس منس کے ہنسانا مجھ کو

تجھے منظور تھا شاید کہ جلا نا مجھ کو



پرریاں۔ گانا: کہا مانو گوہر دھرو دھیر

نیند بھی نکس گئی چین بھی من لے گئی

لاگے کلبجوا میں تیر۔ کہا مانو گوہر

گوہر۔ گانا: مورارے برمایو ساتھی جیوڑا

میرد جادے اکارت جو بنوا۔ مورارے

پیتم سنگ مورے دہن کو بسورے

مدھوا بھربھر پلا۔ مورارے

پرریاں۔ دادرا: گوہر موری روت روت کاہے آنسو بہا دے

دیکھ کے سپنا برائے اپنا کاہے جیا جلا دے۔ گوہر موری

کاہو کی تاب اس کے جناب بارغ میں منہ دکھا دے

پاؤں فرشتہ رکھے اگر یاں جان سے اپنی جادے۔ گوہر موری

گانا: ہے ہے گوہر ہو گئی دیوانی

تیرے دل دار کی دے نشانی

اس کو سمجھا کے لائیں گے جانی

کیوں بہاتی ہے آنکھوں سے پانی

سن زلیخانے کیا خاک چھانی

تیرا لے جاٹے گا یارِ جانی

(جانا پر یوں کا)

گوہر: سکھ ناہیں بالم بن من کو ذرا

جان من جان من جانی رے

ملاؤ جانی مورا ملاؤ جانی

دیونہ دکھ دکھیاری ہوں میں

دن رین نہیں نہ لاگا رے

سکھ ناہیں



صبا جا کر تو اُس گُل کو سنا جلدی خبر میری  
 تیری معشوق مرتی ہے بس اب صورت دکھا تیری۔ سکھ ناہیں

اس ڈرامے کے بارے میں امتیاز علی تاج کی رائے یہ ہے:

”اس کھیل کی غیر معمولی مقبولیت کی وجہ اگر یہ نہیں تو پھر وہی ہو سکتی ہے جس نے  
 اندر سبھا کو نصف صدی سے زیادہ عرصہ اُردو اسٹیج کا کھیل بنائے رکھا۔ یعنی اس کے  
 گانے بہت زیادہ پسند کیے گئے ہوں گے۔ اس کے گانوں کی ایک خصوصیت نمایاں ہے  
 کہ یہ خلات آرام کے دوسرے ڈراموں اور راگ نائٹوں کے ان میں خیال، ٹھمری  
 اور دادرے نہیں بلکہ صرف غزلیں ہی غزلیں ہیں۔ اس کھیل میں غزلوں میں شعوری  
 کوشش کا دخل زیادہ نظر آتا ہے۔“ لے

آرام نے نثر کے ڈرامے بھی لکھے اور منظوم ڈرامے بھی لکھے۔ نثر کے ڈراموں میں گوپی چند  
 حاتم طائی، گُل بہ صنوبر چہ کرد، گُل بکاؤنی، باغ و بہار، جواں بخت اور عالم گیران کی تصانیف  
 ہیں۔ ان میں سے بیشتر ڈرامے انڈیا آفس لائبریری میں موجود ہیں۔ امتیاز علی تاج مرحوم نے  
 ان کو حاصل کر کے مجلس ترقی ادب لاہور کی طرف سے اُردو کلاسیکی ادب سیریز میں کئی جلدوں میں  
 شایع بھی کر دیا ہے۔

نثر میں لکھے ہوئے ڈرامے کی مثال کے لیے آرام کا ایک ڈراما ”گُل بہ صنوبر چہ کرد“ پیش کیا  
 جا سکتا ہے۔ یہ اُردو کی ایک پرانی داستان ہے جس کی کہانی سے اخذ کر کے آرام نے چار ایکٹ  
 کا یہ ڈراما وکٹوریہ ٹاٹک منڈلی کے لیے لکھا اور منڈلی نے یکم اگست ۱۸۸۳ء کو اسے پہلی بار  
 بمبئی میں اسٹیج پر پیش کیا۔ اسے آرام کا ڈراما قرار دینے میں صرف ڈاکٹر نامی کے بیان پر بھروسہ  
 کیا گیا ہے۔



ابتدائی اُردو ڈراموں کے مکالموں میں نظم اگرچہ بہت زیادہ استعمال میں ملاتی گئی لیکن نثر میں بھی ڈرامے لکھے گئے جو نظر انداز نہیں کیے جاسکتے۔ چند ڈرامے ایسے بھی لکھے گئے جن کے مکالمے اول سے آخر تک نثر میں ہیں۔ ایسے ڈرامے زیادہ تعداد میں نہ لکھے جانے کی وجہ اس کے سوا اور کچھ نہیں معلوم ہوتی کہ اس زمانے کے تماشائیوں کو منظوم ڈراموں کے سامنے نثر کے ڈرامے پھیکے معلوم ہوتے تھے۔ اسی لیے قبولیت حاصل نہ کر سکے۔

دل آرام: اب آپ سوال کی بات چھوڑو ابے گناہوں کے قتل سے ہاتھ اٹھا، امنہ موڑو۔ کسی خوب صورت نیک سیرت سے اپنی شادی کرو، خانہ آبادی کرو۔

مہرا نگینز: اے دل آرام! تو کیا دیوانی ہو، باتیں سناتی ہے۔ شادی کا لفظ زبان پر لاتی ہو۔ میں بچہ نہیں ہوں کہ بغیر امتحان کسی نوجوان پر ارمان کو اپنا شوہر بناؤں۔ <sup>واہ!</sup> داری خوب سمجھاتی ہے۔ اگر پرستان سے پریمی زادیا آسمان سے حور بھی اتر آئے میں قبول نہ کروں گی، جب تک میرے سوال کا جواب با صواب نہ دے گا۔ اس کی اجل آئی ہے، یہی بات ٹھہرائی ہے، میں نے قسم کھائی ہے۔

دل آرام: قربان ہوں، داری جاؤں، تیرا سوال لا جواب ہے، قرشتوں کی کیا تاب ہے، پھر انسان ضعیف و ناتواں کا کیا حساب ہے۔ اے مہرا نگینز! کیوں اپنی جوانی خاک میں ملا دیتی ہے کہ ناحق خون بندگاں اپنی گردن پر لیتی ہے۔ یہ خیال خام ہے، ازبوں انتقام ہے۔ تجھے زیبا ہے کہ میری نصیحت پر دھیان دھرے۔

مہرا نگینز: اری نادان! دھیان دھرنا جو گیوں کا کام ہے یہ نصیحت اس کو کرجس کی عقل خام ہے بھلا میرے سوال کا جواب تو دے؟ (گل بے صنوبر چہ کرد)

بمبئی کے بہت سے اُردو ڈراموں کی زبان پر گجراتی کی نثر کا گہرا اثر پایا جاتا ہے۔ یہ نثر گجراتی کے انگریزی داں مصنفوں نے ٹیکسپیر اور دوسرے مغربی ڈراما نویسوں کی تقاضا کے مطالعے کے بعد اپنی زبان میں پیدا کرنے کی کوشش کی تھی۔ اس کے بعد اُردو کے



ایسے مصنفین تھیٹر کی دنیا میں آئے جو اپنی زبان مقابلتہ زیادہ جانتے مگر انگریزی سے یکسر ناواقف تھے تو ان کے ڈراموں نے اندر سبھا کا تغزل اور مثنویوں کا انداز بیان اپنی ڈراما نویسی کے لئے اختیار کیا۔ نظم مقفی کے بعد نثر مقفی کا رواج ہوا۔ گل بہ صنوبر چہ کرد“ اس اعتبار سے ایک غیر معمولی چیز کہی جاسکتی ہے کہ اردو ڈرامے کے ابتدائی زمانے میں جب ڈرامے کی مناسب زبان سمجھی جاتی تھی۔ یہ نثر میں لکھا گیا۔

اولیت اور شہرت کی بدولت آرام بمبئی کی تھیٹر کیل دنیا میں بہت مشہور ہوئے۔ آرام پہلے شخص تھے جنہوں نے ڈراما نویسی کو پیشے کے طور پر اختیار کیا اور اسٹیج کے لئے طرح طرح کے بہت سے ڈرامے لکھے۔ ان کے ڈراموں کی تعداد زیادہ ہونے سے یہ بھی ظاہر ہوتا ہے کہ اس وقت کی تھیٹر کی دنیا میں ان کے ڈراموں کی مانگ تھی اور مانگ اسی وقت پیدا ہوتی ہے جب تھیٹر دیکھنے والے ان کے ڈراموں کو شرف قبولیت بخشیں۔

## محمود میاں رونق

بعض لوگ رونق کو بنارس لکھتے ہیں لیکن جن لوگوں کو ان کے ڈرامے پڑھنے کا موقع ملا ہے وہ ڈراموں کی خصوصیات کو دیکھتے ہوئے رونق کو کبھی بنارس نہیں کہہ سکتے۔ رونق کی تحریروں کی نمایاں خصوصیت یہ ہے کہ ان میں دکنی محاورے اتنے زیادہ استعمال ہوئے ہیں جو کسی ایسے اہل قلم کی تحریر میں نظر آنا مشکل ہیں جو شمالی ہند میں پرورش پا کر دکن گیا ہو۔ اشعار تک میں دکنی محاوروں کا بے ساختگی سے آجانا اس کی طرف اشارہ کرنا ہے کہ وہ دکن میں پیدا ہوئے تھے اور بچپن سے ان کے کان دکنی زبان سے مافوس تھے۔

مہدی حسن احسن نے ”نامہ احسن“ میں لکھا ہے مصنفین نامک ساگر نے ان کو بنارس لکھا ہے مگر میری معلومات میں یہ دکنی تھے۔ ان کا لب و لہجہ بمبئی کے ساکنوں سے بہت متاثر ہے۔ ڈاکٹر نامی کا خیال ہے کہ ان کے آباؤ اجداد بنارس کے تھے لیکن ان کی تربیت دکن میں ہوئی جہاں وہ اپنی نانی کے ساتھ رہتے تھے۔ عمر کے بیشتر حصے میں رونق کا تعلق دکتوریہ نامک منڈلی سے رہا۔ انھوں نے اس منڈلی



کے لیے کئی طبع زاد اور بہت سے پُرانے کھیل از سر نو لکھے تھے۔ ان کی زندگی میں بالیوالا ۱۸۸۵ء کی نمائش کے موقع پر اپنی کمپنی انگلستان لے گئے تھے۔ اس زمانے میں وہاں جس طرح کے کھیل پسند کئے جا رہے تھے انھیں دیکھ کر اور ڈرامے کے ناٹروں کے ہاں سے چھپے ہوئے ڈرامے لے کر کمپنی نے اپنے ملک کے تماشائیوں کے ذوق کی مناسبت سے چند ڈرامے منتخب کیے۔ اور انھیں اپنے ساتھ لے آئی۔ وطن واپس آ کر یہ ڈرامے اُردو میں منتقل کرنے کے لیے روتق کے سپرد کیے گئے۔ روتق نے ان میں سے چند ڈرامے اخذ و ترمیم کے بعد اُردو کے مروجہ انداز کے مطابق نظم میں تحریر کیے۔ یہ ڈرامے انگریزی اور اُردو میں کوئی خاص مقام نہیں رکھتے۔

ان کی خصوصیت یہ تھی کہ ایک ایسے ملک کے ڈراما نویسوں کے طریقہ فکر کا نتیجہ تھے جو ڈرامے کی ٹیکنیک سے واقف تھے اور یہ بھی جانتے تھے کہ ڈرامے کی کیا خصوصیات اسٹیج پر جا کر کھلتی اور تماشائیوں کے لئے لطف اندوزی کا باعث ہوتی ہیں۔ اس لیے اُن کے اسٹیج پر آنے سے ڈراما لکھنے اور تماشادیکھنے والوں کا ذوق سُست رفتار داستانی تماشوں سے ہٹ کر ڈرامائی انداز کی لذتوں سے واقف ہو گیا۔

ڈاکٹر نامی لکھتے ہیں :-

” روتق نے صرف پارسی ڈکٹوریہ ناٹک منڈلی میں ملازمت کی۔ اس میں وہ اداکار کی حیثیت سے ملازم ہوئے اور اسی کے اسٹیج پر وہ خود کشی کے مرتکب ہوئے۔“

روتق کی وفات کے متعلق ڈاکٹر نامی نے زیادہ تفصیلات اپنے ایک مضمون میں

بیان کی ہیں جو رسالہ ’ادب لطیف‘ میں شائع ہوا تھا :

”بائی سُنّ بائی (خورشید جی بالیوالا کے بھانجے دو دار اب جی دھن جی شاہ گھر اس کی

بیوی) نے بیان کیا ہے کہ روتق کی بیوی بہت آوارہ اور بد چلن تھی اور بار بار تنبیہ کے باوجود

اپنی نرسناک حرکتوں سے باز نہیں آتی تھی۔ روتق اس کو مارتے پھرتے اور زرد و کوب کرتے



کرتے لیکن ذرہ برابر بھی پروا نہ کرتی تھی۔ رونق نے اتوار کی سہ پہر کو جب کہ  
 ”عاشق کا خوف عرف دامن پر دھباً“ ایشیج ہو رہا تھا اپنے ہاتھ سے اپنی گردن  
 استرے سے کاٹ لی۔ تماش بینوں نے پہلے اسے ایکٹنگ سمجھا لیکن جب ونگس اداکار  
 دوڑ پڑے۔ اور ہر طرف سے شور و غل بلند ہوا تو تماشائی گھبرا گئے اور بھاگنے لگے۔  
 فوراً ڈراپ ڈال دیا گیا۔ دو راب جی کو اطلاع بھیجی گئی۔ وہ پریشان حال آئے۔ کپنی کی  
 طرف سے کفن و دفن کا انتظام کیا گیا۔

رونق کی تصانیف حسب ذیل ہیں :-

۱۔ بے نظیر بدر منیر

۲۔ لیلیٰ مجنوں۔

۳۔ انجام الفت عرف ہمایوں ناصر

۴۔ پورن بھگت

۵۔ سیف السلیمان عرف معصوم معصومہ

۶۔ ستم ہامان عرف فریب اسرائیل

۷۔ عاشق صادق عرف ہیرا انجھا

۸۔ حاتم بن طے عرف افسر سخاوت

۹۔ طلسم زہرہ عرف رنج کا بدلہ گنج

۱۰۔ فسانہ عجائب عرف جان عالم انجمن آرا

۱۱۔ انصاف محمود شاہ۔ عرف عمران روسیہ

۱۲۔ عجائبات پرستان عرف بہارستان عشق

۱۳۔ ظلم اظلم عرف جیسا بوتنا ویسا پاتا۔



۱۴۔ خواب گاہ عشق عرف بے داد و مشق۔

۱۵۔ خواب محبت عرف نادان کی دوستی اور جی کا جنجال۔

۱۶۔ غرور عدشاہ عرف چندہ حور و خورشید نذر۔

۱۷۔ سنگین بکاؤلی۔

۱۸۔ نقش سلیمانی عرف شہزادی بہشت۔

۱۹۔ فریب فتنہ عرف چاہت زر۔

۲۰۔ جفائے ستم گر عرف گھڑی کی گھڑیاں۔

۲۱۔ کالی کا بھوگ۔

۲۲۔ نور الدین و حسن افروز۔

۲۳۔ چینی گلاب۔

۲۴۔ میاں پستو بیوی کھٹمل۔

کہا جاتا ہے کہ رونق نے صرف پارسی و کٹوریہ ٹائٹل منڈلی میں ملازمت کی۔ اس میں وہ اداکار کی حیثیت سے ملازم ہوئے۔ ان کے ڈراموں کو دیکھنے سے اندازہ ہوتا ہے کہ ان کے ہاٹ اپٹے ہیں۔ خیالات عام لکھنے والوں سے بالاتر ہیں۔ مثال کے لیے ان کے ڈرامے ”سانچہ دلگیر“ اور ”راجنھا ہیر“ کو پیش کیا جاتا ہے۔ یہ کہانی پنجاب کی دلکش نضامیں پر دان چڑھتی ہے۔ انشا ایک شعر ہے۔

سنائی رات کہانی جو ہیرا بنجھا کی  
تو اہل درد کو پنجابیوں نے لوٹ لیا

رونق نے اصل کہانی کو کچھ رد و بدل کر کے پیش کیا ہے۔ بمبئی کا عام تماشائی پنجاب کی اس حرکت پر اہل تفصیلات سے واقف نہیں تھا اس لیے مختلف قسم کی تبدیلیاں زیادہ نہیں کھٹکتیں۔ ڈرامے کے دوسرے ایکٹ میں راجنھا ملازمت سے برطرف کر دیا جاتا ہے اور ہیرا کی غیر بوجہ جاتی ہے۔ راجنھا درویش کا بھیس بدل کر آتا ہے اور ہیرا پر اپنی اصلیت



ظاہر کر کے چوچک اور شیدا کو مشورہ دیتا ہے کہ وہ ہیر کو علاج کے لیے ناگ مندر پہنچاویں۔  
 اس طرح وہاں سے ہیر کو لے کر رات کے وقت فرار ہو جاتا ہے اور ایک سرائے میں  
 پڑاؤ ڈالتا ہے۔ پیچھا کرتے ہوئے شیدا بھی بھیس بدل کر اسی سرائے میں پہنچ جاتا ہے۔  
 رانجھا کے پانی مانگنے پر پانی میں زہر ملا کر دیتا ہے۔ رانجھا تڑپتے ہوئے جان دے دیتا ہے۔  
 شیدا رانجھا کی لاش کو ٹھوکر مارتا ہے۔ برافردختہ ہیر خنجر سے اُسے ہلاک کر دیتی ہے۔  
 اور آخر میں خود بھی خود کشتی کر لیتی ہے۔

پنجاب کی اس دیہاتی حکایت کے اصل واقعات سے قطع نظر کر لیا جائے اور اس  
 بات کا خیال رکھا جائے کہ اُردو اسٹیج پر طویل ڈرامے پیش ہونے کے چند ہی سال بعد رونق  
 یہ ڈراما پیش کیا تو اس کی منطق، مناظر کی سیدھی سادی بندش، کرداروں کی کفایت  
 قابلِ قدر ہے۔ یہ منظر ملاحظہ کیجیے :-

یہ روہ چھٹا : باغ (رانجھا احوال فرقت گاتے آنا)

رانجھا :- (لاؤنی)

تجھے کیا کروں اے بادِ بہار، گل و گلشن کو آگ لگے، جب پاس نہ ہو دے یار۔

آئی بسنت اور پھولے ٹیسو، کھلے کنول کے بھول : بھونرے تو سب دہے پرے دل میرا ملول۔

گلوں سے بلبل کو پیار۔ تجھے کیا کروں اے بادِ بہار

سبزہ لہراتا ہے، چشمتے سارے ہیں پر آب

فضا دیکھو ہر اک شجر کی دل ہے مرا بیتاب، میرے پہلو میں نہیں دل دار

دیکھ کے نرگس شہلا، آنکھیں آتی ہیں اس کی یاد۔ ان آنکھوں نے جا دو کر کے کیا مجھے براب

انہیں کا ہوا ہوں میں بیمار

میری طرح سے سنبل ! ترا کیوں ہے پریشاں حال ؟ دیکھا تو کیا گل کے ہمارے زلف کے کالے بال

مجھ سے کیوں تجھ پر ہے غم کی مار ؟



[ راجھا کا آنا ہیر کی صورت دیکھ کر بے ہوش ہونا، ہیر کا راجھا کے حسن پر حیران ہونا ]

ہیر :- (مخمس)

کون ہے، کیا یہ فلک پر اُتر آیا قمر! دن کو نکلا ہے قمر یا کہ ہے مہر انور!  
لے گیا دل جو مرا یہ تو وہی ہے دلبر! لعل اللہ الحمد شبِ غم نے اُٹھایا بستر  
مرحبا طالع بیدار مبارک ہو سحر

ہیر راجھا کا سراپنے زانو پر لے کر

کیوں نہ لوں زانو پہ سر رکھ کے بلا میں ہر بار کس کو ایسا نہ پسند آئے گا کہیے دل دار  
زلفیں سنبل سی ہیں آنکھوں میں ہے تر گس کی بہا سروقہ، غنچہ دہن، سیبِ ذوق، گلِ رخسار

اس کے نقشے پہ تصدق کروں سارا گلزار

راجھا — مخمس - (ہوش میں آکر)

تو نے بے ہوش بہ یک جلوہ مجھے یار کیا رکھ کے پھر سر مرا زانو پہ، بہت پیار کیا

[ راجھا کے ہوش میں آنے کے بعد ہیر اٹھ کے مجرباد الگ جا کھڑی ہوتی ہے ]

ہوش آیا مجھے تو مٹنے سے کیوں عسار کیا، بے خودی پر جو کرم اتنا تھا دل دار کیا

بدحواسی میں مجھے اور گرفتار کیا

غش تو آیا مجھے کیوں لیتے نہیں میری خبر؟ غش تو آیا مجھے لے پھر بھی سرا زانو پہ سر

غش تو آیا مجھے کیوں دور کھڑے ہو دل بر! غش تو آیا مجھے کر مہر کی پھر مجھ پہ نظر

لوں بلا میں تری آ پاس تو لے رشک قمر!

ہیر: ذرا مہرباں ہوش میں آئیے نہ اتنے بھی اب جو شش میں آئیے

یہ کس طرح کے کرتے ہو تم کلام؟ رکھا ہے سمجھ اپنا کیا ہم کو رام؟

سمجھ کر تمہیں ایک بے کس غریب بھارے ہوئے درد کے ہم طیب

تو بس آپ نے پاؤں پھیلا دیا ہمیں اپنا عاشق تصور کیا



نہ آنکھیں لڑاؤ چلو دور ہو  
میں سمجھی کہ تم غیر ست حور ہو  
ہمیر: تھی بیہوشی اچھی ہمیں ہوش سے  
فقروں کو کیا کام ہے جوش سے  
سمجھتی ہیں آپ اپنے کو رشک حور  
بھلا میرے عاشق ہوں پھر کیوں حضور؟  
بنے ہیں طیب آپ میرے اگر  
تو کیجئے دوا میری اب جلد تر  
تمہاری محبت کا بیمار ہوں  
تم ہی سے دوا کا طلب گار ہوں

رونق کا ایک اور ڈراما "عجائبات پرستان" ہے۔ یہ ڈراما گجراتی رسم الخط میں تھا جسے  
پروفیسر سید حسن نے اردو رسم الخط میں منتقل کیا ہے۔ وہ عجائبات پرستان کے متعلق لکھتے ہیں:

"رونق کے ڈراموں میں مزاحیہ عنصر بھی ہے لیکن یہ عنصر اصل پلاٹ سے جدا نہیں جیسا کہ  
بعد کے اکثر خصوصاً آغا حشر کے بعض ڈراموں میں ملتا ہے۔ رونق کے ناٹکوں کا یہ مزاحیہ عنصر  
تفتے کے کرداروں کی گفتگو سے پیدا ہوتا ہے۔ اس میں وہ فحاشی اور عریانی نہیں ہے جو بعد کے  
ڈراموں میں داخل ہو گئی تھی۔ کم از کم ان ڈراموں میں جو میرے پاس موجود ہیں وہی وصف  
دیکھنے میں آتا ہے۔ ان ناٹکوں میں سب سے زیادہ مذاہقہ حصہ عجائبات پرستان میں ملتا ہے۔  
بلکہ اس ناٹک کے اصلی پلاٹ کی بنیاد ہی کچھ حد تک مزاح پر ہے" ملے

اس ڈرامے کو دیکھ کر اندازہ ہوتا ہے کہ رونق نے شاید اپنے کسی حریف کی ہجو کی ہے۔ شاعر  
شاعراں کی زبانی جو الفاظ جس بر خود غلط انداز میں کہلوائے گئے اور ان پر ڈرامے کے دوسرے  
کرداروں کے ذریعے جلد دل کے پھینچولے جس طرح پھوڑے گئے ہیں ان سے اچھا خاصا یقین ہوتا  
ہے کہ یہ ہم عصر شاعر نے رونق کے ڈراموں یا ان کی شاعری پر نکتہ چینی کی ہوگی جس کا جواب  
دل کھنول کر دینے کے لیے رونق نے اس ڈرامے کا ذریعہ اختیار کیا۔ اپنے حریف سے یوں انتقام  
لینے کی مثال اردو کے کسی دوسرے ڈرامے میں شاید نہ ملے۔

دوسرے باب کے پہلے منظر میں شاعری کے کردار کی زبانی کہلایا گیا ہے۔

کسی کے شعر پر رونق جو پاتے ہیں  
بڑھانے کے عوض اس کو گھٹاتے ہیں



یہ تو آپ اپنے کوجب ناحق بڑھاتے ہیں تو عا. حز ہو کے یہ ہم بھی سُناتے ہیں  
حریفان باد ہا خوردند و رفتند تہی خم خا ہنہا کردند و رفتند

کچھ آگے بڑھ کر شاعر شاعران کو شاعری یوں مخاطب کرتی ہے:

تو آپ اپنی ہی مارے ہے لاف ہم سے ہے پھر چاہتا کیسا انصاف ہم سے  
نہیں اشرفِ حال ہو قائلِ قال اے سفلے تو کیا ہوگا اشرف ہم سے  
تو مجرم جہاں میں میں دنیا میں رونق غلیظ ہوگا، تو ہوگا کیا صاف ہم سے  
آخر میں شاعری یہ کہہ کر رخصت ہو جاتی ہے:

جو ہم ایسے خسر باقی نہ ہوتے صفائی تم میں پھر جاتی، نہ ہوتے  
اے جنگلی تم ہی گر آ کر نہ بستے تو پھر شہروں میں دیہاتی نہ ہوتے

غرض شاعر شاعران جہاں بھی آتا ہے، مکالموں میں خود اس کی زبانی ناسحقول اور  
دوسروں کی زبانی چھیٹی ہوئی ایسی باتیں لکھی گئی ہیں جن سے یہ بات چھپی نہیں رہتی کہ رونق اپنے  
اس ڈرامے میں شاعر شاعران سے انتقام لینے پر تلے ہوئے ہیں۔

”عجائبات پرستان“ خاصا کمزور کھیل ہے۔ اس کی کہانی بہت معمولی ہے۔ تسلسل میں بھی  
کوئی حسن نظر نہیں آتا بلکہ یہ کہنا غلط نہ ہوگا کہ کھیل فی الحقیقت پہلے ہی باب کے ساتھ ختم ہو جاتا  
ہے۔ دوسرا باب غالباً کھیل کی مدت بڑھانے کے لیے لکھا گیا ہے۔ اس میں کوئی خاص ایسا بات نہیں  
ہوتی جو مرکزی خیال سے خاص تعلق رکھتی ہو۔

کرداروں کے اغراض و مقاصد صاف نہیں۔ کرداروں کے انکشاف میں بھی بے ساختگی نہیں  
ہے۔ صنوبر پری باغ ارم کے شہزادے شمشاد پر عاشق ہو کر اُسے اٹھالاتی اور اس کی بے التفاتی  
سے بگڑ کر اُسے قلعے میں قید کر دیتی ہے۔ پرستان میں اس کے عشق کا چرچا ہوتا ہے تو پریاں آئے  
ایک تو آدم زاد کی محبت میں گرفتار ہونے پر لعن طعن اور دوسرے اس بات پر ملامت کرتی ہیں کہ تو  
یو اہوس اور موذی ہے کہ اپنے محبوب کو قید کر کے خوار کر رہی ہے جس پر صنوبر پری یہ جواب دیتی ہے:



اگر اس کو اپنا پسند ہے رقیب تو اس کو بنا دیں گے اس کا حبیب  
 ملا دیں گے ہم اُس کے دلدار سے نہ ہرگز کریں رشک اغیار سے  
 صنوبر پری سے شہزادے کے ملحق نہ ہونے سے یہ نتیجہ اگر خود ہی نکال لیا جائے کہ اسے  
 کوئی "رقیب" پسند ہے تو اس بات کا سراغ کہیں نہیں ملتا کہ یہ کون ہے۔ بہر حال شمشاد سے اپنی  
 رقیب گلبدن کا نام معلوم ہوتے ہی صنوبر پری شمشاد کو گلبدن سے ملانے لے جاتی ہے۔  
 اس کے بعد گلبدن اپنے محل میں "غمزے کرتے ہوئے آتی ہے"۔ پروفیسر سید حسن کی رائے میں  
 کھیل میں مزاح کا عنصر بہت زیادہ ہے۔

"ظلم عمران روسیاء عرف انصاف محمود شاہ" رونق کا مشہور کارنامہ ہے۔  
 نامہ احسن میں مہدی حسن احسن نے انصاف محمود شاہ کے متعلق لکھا ہے :

"ان کی تصنیفات میں محمود شاہ کا تماشگل سرسید ہے۔ اس اعتبار سے کہ یہ  
 قصہ ایک ہی رات میں ختم ہو جاتا ہے یعنی تمام افسانہ ایک ہی رات کا واقعہ ہے۔ یہ  
 نہایت عمدہ صفت ہے۔"

رونق کا ایک اور ڈراما "ظلم انظلم" نہ صرف وکٹوریہ نائٹک منڈلی کے بلکہ اپنے  
 زمانے کے بہت مشہور ڈراموں میں سے ہے۔ اس کھیل کو بمبئی میں غیر معمولی کامیابی  
 حاصل ہوئی تھی۔ وکٹوریہ نائٹک منڈلی کبھی بمبئیوں صدی کے آغاز میں جب لاہور آئی تو  
 "ظلم انظلم" اس کے تماشوں کی فہرست میں شامل تھا۔ اسٹیج پر اس ڈرامے کی غیر معمولی  
 کامیابی کی ایک خاص وجہ اس پلاٹ کی خوبی ہے۔ جو مخلوط ضرور ہے لیکن ان گڑھ سا  
 ہے۔ چار شخص نور النساء پر عاشق ہیں اور وہ ان چاروں سے مختلف موقعوں پر ملاقات  
 یوں دوچار ہوتی رہتی ہے کہ ڈرامے کے واقعات کا رخ بدلتا چلا جاتا ہے۔ انظلم کا ظلم  
 و جور اسے اپنے بھائی کے ساتھ ترک وطن پر مجبور کرتا ہے۔ سمندری سفر میں طوفان  
 آجانے سے جہاز ٹوٹتا ہے اور بھائی سے بچھڑ کر نور النساء ایک نمازی اور پریہنگار



امیر کے ہاتھ آتی ہے جو اس کے ساتھ شفقت سے پیش آتا ہے اور پناہ دیتا ہے۔ امیر کا ملازم اس پر فریفتہ ہو جاتا ہے نور النساء کا پیچھا کرتا ہوا (ظلم بھی یہاں آپہنچتا ہے اور ملازم کی معرفت نور النساء تک رسائی پیدا کر لیتا ہے۔ ادھر نمازی پر ہیزگار امیر کی نیت میں فتور آجاتا ہے۔ ان عشاق کی ناکامیوں کے نتیجے میں آمنہ سامنا شہزادے سے ہو جاتا ہے۔ غرض کہ کھیل میں ہموار واقعات کی دل چسپ اور اہم تفصیلات سے لطف پیدا نہیں ہوتا بلکہ جگہ جگہ پلاٹ کے ایسے موڑ اور اچنبھے رکھے گئے ہیں جو تماشائی کی توجہ کھیل پر مرکوز رکھتے ہیں اور چونکہ کھیل کا مرکزی کردار ایک بے یار و مددگار لڑکی ہے اور سارے ظلم و ستم اس پر ٹوٹتے ہیں اس لیے تماشائی کھیل سے غیر معمولی طور پر متاثر ہوتے ہیں۔

”خون عاشق“ ڈاکٹر نامی کے خیال کے مطابق رونق کا آخری ڈراما ہے۔ ”خون عاشق“ سے پہلے کرداروں میں کرداروں کی انفرادیت نظر نہیں آتی۔ ان کے کردار عام انسانوں سے نہیں داستانوں کے مثالی کرداروں سے مشابہت رکھتے ہیں۔ ”خون عاشق“ کے کرداروں میں مست ناز، جان باز، اسفل اور دوسرے کردار خواہ سیرت نگار کے استادانہ کمال سے پیش نہ کیے گئے ہوں تاہم کردار نویسی کی موٹی موٹی خصوصیات ان میں صاف نظر آتی ہیں اور بہ مقابلہ داستانی کرداروں کے زیادہ جیتے جاگتے معلوم ہوتے ہیں :

”خون عاشق کی زبان تو اسی زمانے کے بیشتر ڈراموں کی طرح نظم ہی میں ہے لیکن رونق کی نظم اور دوسرے ڈراما نویسوں کی نظم میں فرق نمایاں ہے۔ دوسروں کی نظم عموماً صرف مطلب کے بیان سے سروکار رکھتی ہے۔ رونق کے یہاں اس میں مناسب بحر اور قافیہ و ردیف کے ساتھ جذبے اور ادائیگی کے امکانات بھی ملتے ہیں۔

مثال کے طور پر یہ



جو گھر مرے آئے وہ میرا جیب کہاں ہیں بھلا ایسے میرے نصیب  
 کہاں کو اٹھاتے ہیں بھلا یوں کہیں گھر سے سائل کو سخی کوئی اٹھاتا نہیں ور سے  
 آئینہ لے کے دیکھو ہوا چہرہ کیسا زرد روتا تھا صبح و شام کو بھر بھر کے آہ سرد  
 خونِ عاشق کی خصوصیات دیکھنے سے اندازہ ہوتا ہے کہ خونِ عاشق رونق کا  
 طبع زاد ڈراما نہیں ہے بلکہ اس میں وکٹورین زمانے کے کسی چلتے ہوئے کاروباری ڈرامے سے  
 بہت زیادہ استفادہ کیا گیا ہے۔ یہ اعزاز رونق کو ہی نصیب ہو سکا کہ اردو کے پیشہ ور  
 ایشیج کے سست اور ڈھیلے ڈھالے ڈراموں میں انھوں نے خونِ عاشق جیسا ڈراما لکھا۔  
 جو اس زمانے کو دیکھتے ہوئے زیادہ ترقی یافتہ ڈراما قرار دیا جاسکتا ہے۔

رونق کی ڈراما نگاری کے متعلق جناب احسن "نامہ احسن" میں لکھتے ہیں :-  
 "فشی رونق صاحب کی تصنیفات سے سلوم ہوتا ہے کہ نہایت ذکی نہایت طبیعت دار  
 اور بڑے جدید الذہن تھے۔ فی الجملہ جو ہر علم سے بھی آراستہ نظر آتے ہیں۔ تخیلات شاعری  
 ارفع و اعلیٰ تھے۔ ان کی نظم بحیثیت تخیل پاکیزہ گراں بہا ہے مگر بحیثیت زبان و فن کے  
 کمزور ہے۔ زبان اردو کی خامی جا بجا محسوس ہوتی ہے لیکن جذبات انسانی کے مصوّر  
 ہیں۔ ان کی کلیات کو شیخ عبداللہ صاحب نے اصلاح دے کر اپنی جگہ بنا لیا ہے۔  
 اتفاقات سے ان کو پلاٹ بہت اچھے اچھے دستیاب ہوئے ہیں۔ ان کے شاعرانہ خیالات  
 ہندوستانی توقع سے بالاتر ہیں۔ اس سے ظاہر ہوتا ہے یا تو خود فی الجملہ علم انگریزی کے  
 ماہر تھے یا کسی ذریعے سے ان کو مغربی اہل قلم کے ترجمے مل جاتے تھے۔"

رونق کے ڈراموں میں منظوم مکالموں کے سوال و جواب کا لطف ضرور ہے اور  
 اس سے پارسی تھیٹر کی فضا اور سامعین کے ذوق کا اندازہ کیا جاسکتا ہے لیکن ڈرامے  
 کے عناصر کا ان کے یہاں فقدان ہے۔ مشہور قصوں میں بھی انھوں نے تشویش اور تصادم کے  
 عناصر کو نمایاں کرنے کی کوشش نہیں کی اور ساری توجہ سوال و جواب پر رکھی ہے۔ اس میں بھی



فطری انداز بیان سے دوری ہے اور ثنوی طلسم الفت یا فریب عشق و لذت عشق و بہار عشق وغیرہ کی جھلک نظر آتی ہے۔ معلوم نہیں احسن لکھنوی کو مغربی ڈرامے کے کون سے عناصر ان کے یہاں نظر آئے کہ انھیں خیال ہوا کہ رومق انگریزی کے ماہر یا مغربی ڈراموں سے واقف تھے۔

## حسینی میاں ظریفؒ

حسینی میاں ظریف کا نام بھی اس عہد کے ڈراما نگاروں کے ساتھ لیا گیا ہے۔ تاہم ساگر میں ان کے بارے میں لکھا ہے:

”ظریف کے ڈراموں کی غرض غایت محض تفتن طبع اور دو گھڑی کا دل بہلاوا تھا۔ اس لیے ان میں اصول اور منشا کی تلاش عبث ہے۔ نہ پلاٹ کی خوبی ہے نہ ڈرامے کی شان۔ کیریکچر نگاری خارج از عمل ہے۔ نظم و نثر بہت خام ہے مگر باوجود اس کے ظریف سزاوار تحسین ہے کہ اس نے امانت کے لگائے ہوئے پودے کی آبیاری کر کے اتنا تناور درخت بنا دیا۔ ان کاوشوں سے اور کچھ فائدہ نہ ہوا مگر یہ کیا کم ہے

لے حسینی میاں ظریف کا بیان تحقیقی مقالے میں شامل نہیں کیا تھا۔ بعض کرم قراؤں نے اسے دیکھ کر ظریف کی کمی کے بارے میں مجھے متوجہ کیا تو میں نے زبانی وہ وجہیں بیان کیں جن کی بنا پر ظریف کو میں اہل خانہ اور احمد حسین و آفر سے بھی کم درجہ سمجھتی ہوں۔ میرا خیال ہے کہ ظریف نے اردو ڈرامے کی روایت پر کوئی اثر نہیں ڈالا اور اسی لیے میں نے ان کا ذکر نہیں کیا۔ عام شہرت کی بنا پر چونکہ بعض دوسرے لوگوں کو بھی ظریف کی کمی محسوس ہو سکتی ہے اس لیے استاد محترم ڈاکٹر مسیح الزماں کے ارشاد کے مطابق مقالے کی اشاعت کے وقت یہ بیان شامل کیا جا رہا ہے۔



کہ ملک کے ہر حصے کے باشندوں کو اردو کی چاٹ لگ گئی۔ اس سے مجال انکار نہیں کہ  
ہندوستان میں زبانِ اردو کی ترویج بحدہ کمال حسینی میاں ظریف کے طفیل ہے۔<sup>۱</sup>

یہ بات سمجھ میں نہیں آتی کہ نظم و نثر خام اور پلاٹ، کردار نگاری وغیرہ میں کوئی خوبی  
نہ ہونے کے باوجود کس طرح امانت کے لگائے ہوئے پودے کو تناور درخت بنانے کا سہرا  
ظریف کے سر باندھا گیا۔ عبادت کے آخری حصہ میں اردو زبان کی ترویج و اشاعت پر جو  
رائے ظاہر کی گئی ہے اس کی بنیاد یہ ہے کہ ظریف کے نام سے بہت سے ڈرامے شایع ہوئے  
اور انھیں پڑھ کر لوگ خوش ہوئے اور ان ڈراموں کی مقبولیت کی وجہ سے اردو کی  
ترویج ہوئی۔

ڈاکٹر نامی نے ظریف کا نام غلام حسین لکھا ہے۔ پروفیسر سید حسن کے مطابق ان کی  
پیدائش ۱۸۱۳ء کے قریب ہوئی۔ وہ میسور کے رہنے والے تھے۔ بمبئی کی سکونت اختیار کرنی تھی۔  
معمولی درجہ کے تعلیم یافتہ اور ادنیٰ درجہ کے شاعر تھے۔ ان کے بارے میں ڈاکٹر نامی نے دادا بھائی  
رتن جی تھوٹھی کا یہ قول نقل کیا ہے جو وکٹوریہ نائٹ کمپنی کے ممتاز اداکار اور کئی تھیٹر کمپنیوں  
کے مالک و ڈائریکٹر تھے :

”ظریف بھگوان داس کے یہاں ملازم تھا۔ تین روپے ماہوار تنخواہ پاتا تھا۔ ہماری

کمپنی کے ڈرامے چراچرا کر لکھتا اور بیچتا تھا۔“<sup>۲</sup>

حقیقت یہ معلوم ہوتی ہے کہ جتنا داس بھگوان داس بمبئی کے ایک کتب فروش  
اور ناشر تھے۔ تھیٹر کی مقبولیت اور عام چرچوں سے ان کے دل میں یہ بات آئی کہ اگر یہ ڈرامے  
چھاپ دیے جائیں تو لوگ انھیں خوب خریدیں گے اور اچھا نفع ہوگا۔ مگر جو ڈرامے مختلف



ڈراما نگار اپنی اپنی کمپنیوں کے لیے لکھتے تھے وہ آسانی سے ملتے نہ ہوں گے اور طبع بھی تو ان کے چھاپنے کی اجازت کے لیے معاوضہ دینا پڑتا۔ اس کے لیے انھوں نے یہ تہ کیب نکالی کہ حسینی میاں ظریف کو ملازم رکھ لیا کہ وہ یہ ڈرامے حاصل کر کے ان میں کچھ ترمیم و تفسیح کر دیں تاکہ وہ ان کے نام سے شایع کیے جاسکیں۔ ظریف کے نام سے جو ڈرامے ملتے ہیں ان میں بیشتر کے سرورق کی عبارت ہی سے پتہ چل جاتا ہے کہ دوسروں کے مشہور ڈراموں کو کاچھا کے چھاپا گیا ہے۔ مثلاً ڈراما لیلیٰ مجنوں کے سرورق پر یہ قطعہ موجود ہے:

لیلیٰ مجنوں کا تماشا دیکھے اے ظریف      از رہ انصاف سے قابل تعریف ہے  
اس کو جناد اس نے چھپوا کیا ہے مشہر      از سر نو جو کیا آرام نے تصنیف ہے  
بادشاہ حسین نے لکھا ہے کہ رونق کے بعد اور یجنبل تھیٹر کمپنی نے ظریف کو ڈراما نگار مقرر کیا لیکن نامہ احسن میں احسن لکھنوی نے لکھا ہے کہ انھوں نے نہ کسی کمپنی میں کام کیا اور نہ کسی کمپنی نے ان سے کام لیا۔ ہمارے نزدیک احسن لکھنوی کی بات زیادہ مستند ہے۔ ظریف کسی تھیٹر کمپنی سے متعلق نہیں رہے اور ان کی مقبولیت کی وجہ یہ ہے کہ ان کے نام سے بہت سے ڈرامے چھپے ہوئے ہیں۔ عشرت رحمانی لکھتے ہیں:

”حقائق سے اس کی تصدیق ہو چکی ہے کہ انھوں نے اکثر قدیم ڈراموں میں تبدیلی

کر کے اسے اپنی تصنیف بنایا۔ اگرچہ دادا بھائی رتن جی کے بیان میں کسی قدر

مبالغہ بھی ہوتا ہے ظریف کی تصانیف سے اس کا ثبوت ملتا ہے کہ انھوں نے کوئی

ڈراما طبع زاد پلاٹ پر نہیں لکھا، البتہ ان کی اس فدا داد لیاقت کی داد ضروری جاسکتی

کہ ایک ادنیٰ درجہ کے شاعر اور نثر نویس ہونے کے باوجود انھوں نے کمال جاں فشانی سے اتنی

مشق ضرور ہم پہنچائی تھی کہ اپنے مسروقہ مال میں اس چابک دستی سے تبدیلیاں کر کے ایک مدت تک

بیش کرتے رہے کہ معاصر ڈراما نگاروں میں ان کا نام سرفہرست ہے۔“ لہ



پروفیسر سید حسن کا بھی یہی خیال ہے کہ ظریف کسی تھیٹر کمپنی سے متعلق نہیں تھے۔ انھوں نے تیس ڈراموں کی فہرست دی ہے جو ظریف کے نام سے مشہور ہیں۔ ان میں تیس ڈاکٹر رام بابو سکینہ اور چوبیس ڈاکٹر نامی کی کتابوں میں درج ہیں۔ ان کا خیال ہے کہ صرت دو ڈرامے ”نتیجہ عصمت عن رنج و راحت یعنی آصف و مہوش“ اور گلزار عصمت عن نیرنگ عشق ”ظریف کی تصنیف ہیں۔ اس سلسلے میں وہ لکھتے ہیں :

”ظریف کے ہنر میں جو خامیاں ہیں وہ درحقیقت فن ایشیج سازی سے ناواقفیت اور نا تجربہ کاری کا نتیجہ ہیں۔ یہ خامیاں ان کے طبع زاد ڈراموں میں نمایاں ہیں۔ پلاٹ سست اور سپاٹ اور حرکت و عمل سے خالی ہیں۔ مکالموں میں کشش اور کرداروں میں جان نظر نہیں آتی۔ موضوع بھی کوئی اجتماعی مسئلہ نہیں بلکہ انفرادی اخلاق کی اصلاح ہے۔ ظریف کے ڈرامے نتیجہ عصمت کا ایک سین زبان و بیان اور مکالمے کے نمونے کے طور پر ذیل میں نقل کیا جاتا ہے :

( آصف کو آتے ہوئے دیکھ کے کہنا )

اکبر: دیکھو دیکھو، وہ جو آتا ہے ہمارا چھوٹا بھائی ہے۔ شاید ہماری خرابی کی خبر پایا ہے۔ ضرور ہمارے لینے کو آیا ہے۔ بھائی اب کیا کریں چلو کہیں چھپ جائیں۔

( چھپنا دونوں کا مارے غیرت کے، اہنا آصف کا گاتے ہوئے )

آصف: غزل — کوئی کہو کیا مرے یار کو پہچانتے ہو۔ طرز

ہیں کہاں بھائی مرے کوئی سنا دو مجھ کو میرے بھائیوں کا پتہ بہر خداداد مجھ کو

ڈھونڈھتا پھرتا ہوں ملتا نہیں بھائیوں کا پتہ جانتے ہو کوئی اللہ بتا دو مجھ کو

کیا کروں آہ نہیں تاب جدائی اے ظریف غم سے مر جاؤں گا جلد ملا دو مجھ کو

( لپٹ جانا آصف کے گلے سے دونوں بھائی کا اور کہنا )

آدم: کہیں کیا بھائی جان تم سے نہایت شرمساری ہو بگڑنا بن کے صد افسوس یہ قسمت ہماری ہے



اکبر: جو کچھ گزرا سو گز رامتاً کر بہر خدا بھائی  
 آدم: خدایا توبہ کرتا ہوں بُری عادت چھڑا میری  
 اکبر: نشے میں نہیں دو عیش و عشرت کر اڑا ڈالنا  
 آصف: اے میرے بھائی تم اب دل شاد ہو  
 کہہ مانے نہیں تیرا یہی قسمت کی خواری ہے  
 کہ دولت بھائی کی بھی میں جو ایس کھیل ہاری ہے  
 خطا کی ہم نے تجھ بھائی سے کرتے انگساری ہے  
 مفلسی کی قید سے آزاد ہو  
 تم ہو مالک ہے گا تم کو اختیار  
 بہن لو کپڑے نئے ہیں میرے پاس  
 سوپ دوں گا تم کو میں اپنی دکان  
 ہے جو دولت پاس میرے بے شمار  
 دور کردن سے اپنے یہ لباس  
 شہر کو اپنے چلو اے بھائی جاں

اس نمونے سے بھی ظاہر ہوتا ہے کہ ظریف کی علمی بیاقت کے بارے میں اوپر جو رائے دی گئی ہے وہ صحیح ہے۔ بعض لوگوں کا کہنا ہے کہ ظریف نے سب سے پہلے ڈراموں میں مزاحیہ عنصر داخل کیا، لیکن جب ان کے لکھے ہوئے ڈرامے زیادہ سے زیادہ دو ہیں اور انھیں بھی کسی کمپنی نے پیش نہیں کیا تو نہ ان کا اثر اُردو ڈرامے کی روایت پر پڑ سکتا ہے اور نہ ان کے بارے میں یہ رائے جو سکتی ہے۔ غالباً ان کے تخلص ظریف کی وجہ سے یہ سوچ لیا گیا ہو۔

ادب کے بیانات سے یہ نتیجہ نکلتا ہے کہ ظریف نہ تو باقاعدہ ڈراما نگار تھے اور نہ انھیں ایشیج کے مطالبات سے واقفیت تھی۔ نہ وہ کسی کمپنی میں ملازم تھے کہ ڈاکٹر کمپنر اور اداکار ایشیج کی ضروریات کا انھیں احساس دلا کر ڈرامے کی مقبولیت کی خاطر ان میں اضافہ یا ترمیم کراتے۔ آرام، رونق، امانت، آواز وغیرہ کے ڈراموں میں انھوں نے جو ترمیم کی ہے وہ نہ ادبی اعتبار سے ان کو بہتر بنانے کے لیے ہے نہ ڈرامائی اعتبار سے اونچا کرنے کے لیے۔ ان کی غرض صرف تجارتی ہے۔ اس لیے ان کو ادبی ڈراما نگاروں کی صف میں بھی شمار نہیں کیا جاسکتا۔ اُردو ڈراما کی یہ بد قسمتی ہے کہ اس پر لکھنے والوں نے سرسری طور پر ظریف کے ڈراموں پر نظر ڈالی اور ان کی اصلیت جانے بغیر صرف ان کی تعداد سے مرعوب ہو کر انھیں اُردو کے ممتاز ڈراما نگاروں میں شامل کر لیا۔



## حافظ محمد عبداللہ

حافظ محمد عبداللہ چتورا ضلع فتح پور، ہمسوا کے رہنے والے تھے۔ اُن کے ڈراموں کے سرورق پر "حافظ محمد عبداللہ صاحب رئیس چتورا متعلقہ پرگنہ و ضلع فتح پور ہمسوا پروپرائٹرز انڈین امپیریل تھیٹر ایکل کمپنی" لکھا ہوا ملتا ہے۔ بعض ڈراموں کے سرورق پر اس کے ساتھ ساتھ یہ عبارت بھی ملتی ہے :

بظن حمایت عالی جناب معالی القاب سری سوانی مہاراج رانا نہال سنگھ لوکندر بہا  
والی دھوپور پیٹرن کمپنی مذکورہ۔

جس سے معلوم ہوتا ہے کہ انڈین امپیریل تھیٹر ایکل کمپنی ان کی ذاتی کمپنی تھی جس کے سرپرست مہاراج رانا نہال سنگھ والی ریاست دھوپور تھے۔ یہ کمپنی ہندوستان کے مختلف شہروں میں دورہ کر کے ڈرامے کھیلا کرتی تھی۔ حافظ عبداللہ اپنی کمپنی کے لیے خود ہی ناٹک لکھا کرتے تھے۔ اُن کے ڈراموں پر نظر ڈالنے سے اندازہ ہوتا ہے کہ انھوں نے اس وقت کے مشہور و مقبول قصوں کو ڈراموں کی شکل میں لکھا تھا۔ ڈراموں کے ناموں ہی سے یہ اندازہ ہو جاتا ہے کہ وہ مشہور قصوں، داستانوں، یا شہزادوں پر مبنی ہیں۔ یاد دہریے مشہور ڈراموں کو کچھ ترمیم کے ساتھ نیا رنگ دے دیا گیا ہے۔ کچھ ڈراموں کے نام یہ ہیں :

- ۱۔ ناٹک پسندیدہ آفاق معروف بہ علی بابا و چہل قزاق
- ۲۔ ناٹک وقیع دلگیر " عشق صادق رانجھا ہیر
- ۳۔ تماشا دلیپذیر " بے نظیر بدر مینیر
- ۴۔ گنجینہ محبت " طلسم الفت



۵۔ ثمرہ نیک و بد سلوک معروف بہ عشق بکاؤلی و تاج الملوک

۶۔ ذخیرہ عشرت " اندر سمجھا امانت

۷۔ سوانح قیس مفتون " عشق یسلی و مجنوں

۸۔ شکستہ ناٹک

۹۔ سخاوت خاتم طائی متعلق بہ عشق منیر شامی

۱۰۔ فسانہ غمگین معروف بہ عشق فریاد و شیریں

ادپر کی فہرست سے ناٹکوں کے دوہرے نام رکھنے کی خصوصیت واضح ہوتی ہے جس میں پہلا ڈراما نگار اپنے ناٹک کو اور دوسرے الگ کرنے کے لیے رکھتا ہے اور دوسرے ٹکڑے سے اس مشہور تھے کی طرف لوگوں کو متوجہ کرتا ہے جس پر اس ڈرامے کا پلاٹ مبنی ہے۔ دونوں ناموں میں قافیہ کا لحاظ رکھا جاتا ہے۔ دوہرے نام رکھنے کی خصوصیت اس زمانے کے تمام ڈراموں میں ملتی ہے۔ البتہ قافیہ کا التعمام سب ڈراما نگار نہیں رکھتے۔ مثلاً رفیق بنارسی کے بعض ڈراموں کے نام یہ ہیں :

۱۔ عاشق کا خون عرف میرزا بھٹا

۲۔ حاتم بن طے " افسر سخاوت

اسی طرح طالب بنارسی کے ڈراموں کے نام یہ ہیں :

۱۔ لیل و نہار عرف خوبی تقدیر

۲۔ خزانہ سفید " چور دروازہ

یا حسینی میاں کے ڈراموں کے نام یہ ہیں :

۱۔ بکاؤل عرف غنچہ عشق

۲۔ خدا دوست " انجام سخاوت

لیکن ان ڈراما نگاروں کے بھی ایسے ڈرامے موجود ہیں جن کے ڈراموں میں قافیہ کا خیال



**پلاٹ** | حافظ عبداللہ کے ڈرامے چونکہ اس عہد کے مشہور قصوں اور ڈراموں پر مبنی ہیں۔ اس لیے ان کے پلاٹ میں انہوں نے کوئی خاص تبدیلی نہیں کی، کیونکہ ان کے ناظرین عام طور پر پہلے سے واقف ہو کر آتے تھے کہ ڈرامے میں کیا ہونے والا ہے اور ناموں کے اشتہار سے کمپنی کے مالک بھی یہ بتا دینا چاہتے تھے کہ اُن کے ڈرامے کا پلاٹ کیا ہے۔ اس طرح پلاٹ میں تشویش SUSPENSE کا جو عنصر ہوتا ہے وہ نہ

ڈراما نگار کے مد نظر ہوتا تھا نہ ناظرین کے۔ شیریں فرہاد، لیلیٰ مجنوں، بے نظیر و بدر منیر، اندر سبھا، مثنوی طلسمِ الفت وغیرہ کی کہانیاں لوگوں کو معلوم تھیں۔ اور اسی نام سے دوسری کمپنیاں بھی ٹائٹل دکھایا کرتی تھیں۔ اس لیے واقعات میں ترمیم کرنا بھی نہ ڈراما نگار کا مقصد تھا اور نہ ناظرین اس کی توقع کرتے تھے۔ البتہ چونکہ ٹائٹل کا وقت محدود ہوتا تھا اس لیے بے قصوں میں ان ڈراما نگاروں کو اختصار کرنا پڑتا تھا اور بہت سے واقعات کم کر دیے جاتے تھے اور کہیں کہیں معمولی سی ترمیم بھی ہوتی تھی۔ مثال کے لیے حافظ عبداللہ کا ڈراما گنجینہ محبت معروف بہ طلسمِ الفت پر ایک نظر ڈال لینا مناسب ہوگا۔

گنجینہ محبت آفتاب الدولہ قلیق کی مشہور مثنوی طلسمِ الفت پر مبنی ہے جو لکھنؤ کی مشہور ترین مثنویوں میں شمار کی جاتی ہے۔ اس مثنوی کو حافظ عبداللہ سے پہلے الف خاں حباب نے "شرارِ عشق یعنی طلسمِ ارض الاماں" کے نام سے اور جنبل و کٹوریہ ٹائٹل کمپنی کے لیے لکھا تھا۔ لیکن حافظ عبداللہ نے اسے بہتر بنانے کے لیے خود ڈرامائی روپ دیا اور چونکہ مثنوی کا قصہ بڑا تھا اس لیے اسے دو حصوں میں تقسیم کیا۔ خود لکھتے ہیں:

"چونکہ اس ناٹک میں پانچ ایکٹ ہیں جن کی فصاحت معمولی دو کھیلوں سے

بھی زیادہ ہے لہذا اس کو دو حصوں میں تقسیم کر دیا ہے۔ حصہ اول دو ایکٹ کا



رکھا گیا جو پہلی شب میں دکھلایا جائے گا اور حصہ آخرتین ایکٹ کا جو دوسری  
شب میں اختتام پائے گا۔ لہ

”طلسمُ الفت“ اور ”گنجینہٴ محبت“ کے پلاٹ پر نظر ڈالنے سے اس میں جا بجا معمولی فرق  
نظر آتے ہیں۔ مثلاً ”طلسمُ الفت“ کی ابتدا یوں ہوتی ہے۔ بڑی نعتوں مرادوں کے بعد شاہِ عالم  
کے یہاں ایک لڑکا پیدا ہوتا ہے جس کا نام جانِ جہاں رکھا جاتا ہے۔ بڑا ہو کر وہ قصہ گو سے  
عشق و محبت کی داستانیں سنتا ہے اور قیس و فرہاد کے پرانے قصوں سے بد دل ہو کر آنکھوں  
دیکھے واقعات اور داستانیں سننا چاہتا ہے اور قصہ گو سے کہتا ہے سے

قصہ قیس و دامن و فرہاد ہو گئے کہنہ انتہا سے زیاد

اگلے قصوں کا حال کیا معلوم جھوٹ میں یا کہ سچ خدا معلوم

ذائقہ ہے نئی حکایت میں ذائقہ کچھ تو ہو روایت میں

اب پرانے ہوئے یہ افسانے ہم تو ہیں ذکرِ نو کے دیوانے

”گنجینہٴ محبت“ کے ابتدائی منظر میں شہزادہ قصہ خواں سے اس طرح مخاطب نظر

آتا ہے۔

سُن تو اے قصہ خواں، سُن تو اے قصہ خواں، کر بند اپنی زباں — سُن

ہے یہ کہانی، بے حد پرانی، کہہ تازہ اک داستان — سُن

ہو جو کہ سچا آنکھوں کا دیکھا، وہ واقعہ کر بیاں — سُن

”طلسمُ الفت“ میں شہزادہ والدین سے رخصت ہو کر شہزادی کی تلاش میں نکل پڑتا

ہے۔ ”گنجینہٴ محبت“ میں وہ اپنے ایک مصور دوست ندیم کو ہزار بناتا ہے جو شہزادے کی تصویر

لے کر تاجر کے بھیس میں شہزادی عالم آرا کے پاس پہنچتا ہے اور اُسے تصویر دکھاتا ہے اور عالم آرا



کی تصویر لا کر شہزادے کو دکھاتا ہے تب شہزادہ عالم آرا سے ملنے کے لیے روانہ ہو جاتا ہے۔  
 ”طلسمُ اُلفت“ کے پلاٹ کی ایک پیچیدگی یہ ہے کہ عالم آرا کی چھوٹی بہن گلشن آرا  
 دھوکا دے کر پہلے شہزادے سے شادی کر لیتی ہے بعد میں جب حال گھلتا ہے تو شہزادہ عالم آرا  
 سے شادی کرتا ہے۔

’طلسم اُلفت‘ میں حُسن آباد کا بادشاہ سلیمان بخت لڑکیوں کی شادی کے سلسلے میں اپنی  
 بیوی سے مشورہ کرتا ہے لیکن گنجینہ محبت میں بادشاہ اور وزیر کے درمیان یہ بات چیت  
 دکھائی گئی ہے۔

اس قسم کے بہت سے اختلافات واقعات کے سلسلے میں پائے جاتے ہیں لیکن مجموعی حیثیت  
 سے عبدالقدیر نے منوئی طلسم اُلفت کے خاکے کی پابندی کی ہے۔ یہی بات اُن کے دوسرے ڈراموں  
 کے بارے میں بھی کہی جاسکتی ہے۔

گردار | جہاں تک گرداروں کا تعلق ہے اس عہد کی شہزادیوں میں بھی ایسے کردار  
 نظر آتے ہیں جو رنگین مزاج اور دل پھینک ہوتے ہیں۔ شہزادیوں کا گردار زیادہ تر اس طرح  
 پیش کیا جاتا ہے جیسے وہ کسبیاں یا زنانِ بازاری ہوں۔ اس کے بارے میں مولانا حالی  
 نے بھی لکھا ہے :

”اس مطلب کے ذہن نشین کرنے کے لیے ہم چند شعرِ منوئی طلسم اُلفت کے نقل کرتے

ہیں۔ ایک تفسیر گو شہزادہ عشق آباد یعنی جانِ جہاں سے حُسن آباد کی شہزادی

عالم آرا کا حال اپنی آنکھوں دیکھا بیان کر رہا ہے کہ جب میں حُسن آباد میں پہنچا

تو ایک شخص نے مجھ سے عالم آرا کے حُسن و جمال کا ذکر کرنے کے بعد یہ کہا :

دیکھنا بھی تو اس کا مشکل ہے کہ وہ بیسلی میانِ عمل ہے

آدمی کیا ملک سے پردہ ہے بلکہ چشمِ فلک سے پردہ ہے

..... مگر اسی بیان میں اُس کا ذکر کرتے ہوئے یہ ارشاد ہوتا ہے کہ



باغ میں جس درتپکے میں وہ جا کر بیٹھتی ہے وہاں ہے

تہہ بام از دہام رہتا ہے      مجمع حناص و عام رہتا ہے  
 مشق جو رو ستم کسی پر ہے      چشم لطف و کرم کسی پر ہے  
 ناز سے ایک سے کلام کیا      ایک کو غمزہ سے تمام کیا  
 وصل کا ایک سے کیا اقرار      ایک مشتاق سے کیا انکار  
 غرض کہاں تک لکھوں دور تک ایسے ہی اشعار جن سے بے پردگی بلکہ غایت درجہ کا  
 بیسواپن پایا جاتا ہے چلے جاتے ہیں۔

گنجینہ محبت کے پہلے ایکٹ کے تیسرے سین میں شہزادے کی تصویر دیکھنے کے بعد شہزادی  
 عالم آرا کی یہ حالت ہوتی ہے۔ وہ غزل کے یہ اشعار گاتی ہے

چُجھ گئی ہے دل میں یہ تصویر پیاری ان دنوں      کہ رہی ہے کاٹ کا غم کی کٹاری ان دنوں  
 دیکھ کر تصویر جاناں دل نہیں قابو میں آہ      جاتی ہے جانِ جہاں پر جاں ہماری ان دنوں  
 چشم گمراہاں رکھتی ہے ہر دم بیا طوفانِ شک      رات دن رہتا ہے شغلِ آہ و زاری ان دنوں  
 شہزادی کی تصویر دیکھ کر شہزادہ بے ہوش ہو جاتا ہے اور اس حالت پر بادشاہ عالم شاہ  
 یوں مرثیہ خوانی کرتا ہے

اے میرے پیارے پسر نورِ نظرِ بختِ جگر      وارثِ تختِ نگین و پسر و گوہر و زر  
 میں تو موجود ہوں تم کہتے ہو دنیا سے سفر      حالتِ زار پہ میری نہیں افسوس نظر

اس فصیحی میں مجھے جانِ پدر چھوڑ چلے

پارہ پارہ کیا دل اور کمر توڑ چلے

عبداللہ کے ڈراموں کو ساخت کے اعتبار سے دیکھ لینا چاہیے تاکہ اُردو پیشہ وراستج پر



جو ڈرامے کھیلے جا رہے ہیں ان میں تبدیلیوں کا اندازہ ہو سکے۔ جہاں تک ڈرامے کی ابتدا کا تعلق ہے حافظ عبد اللہ کے ڈرامے کی ابتدا لازمی طور پر کورس سے نہیں ہوتی اور جن ڈراموں میں آغاز میں کورس ہے وہ بھی حمد سے شروع نہیں ہوتا بلکہ ڈرامے کے پلاٹ کے اعتبار سے جس چیز کی ضرورت ہوتی ہے وہ موضوع اختیار کیا جاتا ہے۔ جن ڈراموں میں کورس سے ابتدا نہیں ہوتی ان میں کہیں منظوم مکالمے ہوتے ہیں کہیں کسی کردار کی تہا شعر خوانی۔ یہ سب ڈرامے کا نون اور اشعار سے بھرے ہوئے ہیں۔ نشر کا استعمال بہت کم کیا جاتا ہے اور وہ بھی مقفی ہوتی ہے۔ باقی مکالمے منظوم ہوتے ہیں اور غزل، مثنوی، مسدس، ٹھمری، دادرا، نوحہ، مستزاد اور رباعی وغیرہ مختلف شکلوں میں پائے جاتے ہیں۔ جہاں ضرورت ہوتی ہے کردار یہ اشعار تحت اللفظ پڑھتے ہیں۔ یا گاتے ہیں۔ جہاں جہاں گانے کی صورت ہے وہاں طرز، دُھن، تال وغیرہ کا بیان کر دیا گیا ہے۔

”تحفہ سیزدہم صدی معروف بہ فریب فقہہ نتیجہ بدی“ یہ ڈراما ۱۸۸۷ء میں حافظ محمد عبد اللہ نے اپنی کمپنی کے لیے جس کا نام انڈین امپیریل تھیٹر کل کمپنی تھا شایع کیا۔ اس ناطک میں دو ایکٹ ہیں۔ پہلے ایکٹ میں چھ سین اور دوسرے ایکٹ میں آٹھ سین ہیں۔ یہ پورا ڈراما بھی نظم میں ہے اگرچہ مختلف حصوں میں مختلف بحر میں اور مختلف اصناف نظم میں۔ مثلاً پہلے ایکٹ کے پہلے سین میں دو جواری جو کھیلے ہوئے دکھائے گئے ہیں۔ اوپر صنف سخن ٹھمری لکھی ہوئی ہے اور جواریوں کے مکالمے اس طرح ہیں :

جعلی : بھائی مجھ سے چوسر کی ایک بازی کھیلو گی — بھائی۔

خود پسند : سو سو کی ہو بازی۔

جعلی : گت ہو بس تازی — بھائی۔

خود پسند : میرے ہیں یہ پو بارہ۔

جعلی : میرے ہیں یہ اٹھارہ۔



جوا ہوتا رہتا ہے اور کچھ دیر کے بعد جعلی چلا جاتا ہے اور خود پسند کی مجسومہ

فتنہ داخل ہوتی ہے۔ اُسے دیکھ کر خود پسندیوں گانے لگتا ہے:

ٹھہری۔ دُھن گلیاں۔ تال۔ قوالی۔ طرز۔ ”چُن چُن کلیاں“

کبھی جھک جھک جوں برق چمک مجسومہ ہماری آتی ہے

تن میں پھڑک ہے دل میں دھڑک ہے سیرے لے گھبراتی ہے

ٹھاٹھ ادا کا، ناز بلا کا، غمزے عجیب دکھلاتی ہے

سولہ برس کی پوری ہوس کی جب تو مجھے یہ بھاتی ہے

فتنہ کا جواب:

کہر دا۔ دُھن کا لنگڑا۔ تال کہر دا۔

رہوں تیری سدا میں اب ہدم شب و روز صنم۔ رہوں

بھیجوں کس سے کون تجھے دے

رکھوں خط کر کر جو رقم، شب و روز صنم۔ رہوں

اس کے بعد خود پسند اور فتنہ گیت گاتے ہیں۔

دھن زلہ۔ جھنجھوٹی۔ تال قوالی

خود پسند: ستم ہی کرنا جفا ہی کرنا، نگاہِ الفت کبھی نہ کرنا

تمہیں قسم ہے ہمارے سر کی، ہمارے حق میں کمی نہ کرنا۔ ستم ہی کرنا

دو اور اشعار کے بعد فتنہ کا جواب

کرے نصیحت کوئی تمہیں کیا کہ تاب قیل و قال کی ہے

ہو ذی شعور آپ ہی سمجھ لو جگہ یہ کیسے خیال کی ہے

اس کے جواب میں خود پسند ایک غزل گاتا ہے۔

اوپر کی ان مثالوں سے اندازہ ہوتا ہے کہ اُردو ڈراما اس وقت تک اندر سبھا کی



روایت سے بہت دور نہیں گیا۔ اندازہ ہوتا ہے کہ ڈراما لکھنے والوں کے پیش نظر وہی مقصد ہے کہ لوگوں کو طرح طرح کے گانے سنائے جائیں اور کیسانی کو دور کرنے کے لیے ان میں تنوع پیدا کیا جائے۔ برابر گانوں کی دُھنیں بدلتی رہتی ہیں اور کبھی کبھی تحت اللفظ اشعار پڑھے جاتے ہیں لیکن ڈراموں میں منظوم ہونے کی خصوصیت برقرار ہے اور چاہے غصہ کا منظر ہو یا خودکشی کا امرنے کی حالت کا بیان ہو یا وصال کی خوشی دکھانی گئی ہو سب جگہ مکالمے اشعار میں ادا کیے گئے ہیں۔

اس خصوصیت کے علاوہ جہاں تک ڈراموں میں تضادم کا تعلق ہے اس کی طرف بھی ڈراما نگاروں کی خاص توجہ نہیں معلوم ہوتی۔ واقعات میں ہلکی سی پیچیدگی تو نظر آتی ہے اور ان میں کہیں ہلکی سی مخالفت کی جھلک بھی دکھائی دیتی ہے لیکن احساسات اور خیالات کا کوئی ٹکڑ دو قوتوں کا تضادم اور اس سے پیدا ہونے والے نتائج نظر نہیں آتے جن کا نتیجہ یہ ہے کہ ڈرامے کا زور یا دوسرے الفاظ میں جسے ڈرامائی کیفیت کہہ سکیں ان ڈراموں میں نظر نہیں آتی۔

## مرزا نظیر بیگ

مرزا نظیر بیگ شہر آگرہ کے رہنے والے تھے ان کا تخلص بھی نظیر تھا۔ ناولک فسانہ عجائب معروف بہ جان عالم و انجمن آرا کے سرورق پر لکھا ہے:

فسانہ عجائب ناولک معروف بہ  
جان عالم و انجمن آرا مولفہ  
مرزا نظیر بیگ صاحب متوطن شہر آگرہ

ایکٹر

انڈین اسپیریل تھیٹر کیل کمپنی

باعانت شاعر نامدار یگانہ روزگار

جناب حافظ محمد عبداللہ صاحب رئیس چنورا دہراد پورا سٹر کمپنی مذکورہ



جس سے معلوم ہوتا ہے کہ مرزا نظیر بیگ ڈراموں میں ایکٹرز کی حیثیت سے ملازم تھے۔ دیباچہ میں رقم طراز ہیں۔

”جب کمپنی مذکورہ شہر آگرہ میں اڈل مرتبہ ۱۸۸۲ء میں آئی تو اپنے شائقین معنی

نگاہ و ناظرین مہر آگاہ سے اپنی ہنرمندی کی داد پائی۔ مجھ کو تماشے دیکھنے کا ایسا

شوق پیدا ہوا کہ تاریخ ۱۵ دسمبر ۱۸۸۲ء کو بزمۂ ملازمان کمپنی مذکورہ داخل ہو گیا

جب سے برابر کار ایکٹری پر مقرر ہوں۔“ لہ

ناٹک ست ہریش چندر کے سرورق پر یہ تحریر ہے :

”مؤلفہ جناب نظیر بیگ صاحب متخلص بہ نظیر متوطن شہر آگرہ ڈاکٹر دی پارس جوبلی

تھیٹر ایکل کمپنی آف بمبئی و شاگرد خاص جناب حافظ محمد عبداللہ صاحب متخلص بہ حافظ

بانی دی انڈین اسپیریل تھیٹر ایکل کمپنی آف فچور مسوا حسب فرمائش جناب بی شیریں جان

صاحبہ ایکٹریس دی پارس جوبلی کمپنی و جناب محمد وزیر خاں صاحب میجر دی مون آف

انڈیا تھیٹر ایکل کمپنی۔“

اس سے معلوم ہوتا ہے کہ ۱۸۹۱ء میں نظیر بیگ حافظ عبداللہ کی اسپیریل تھیٹر ایکل کمپنی سے

الگ ہو کر پارس جوبلی تھیٹر ایکل کمپنی میں ڈاکٹر ہو چکے تھے۔ اداکاری کے ساتھ ساتھ ان میں

ہدایت کاری اور ڈراما نگاری کی صلاحیتیں بھی تھیں جن کی بنا پر وہ رتی کرتے گئے اور جوبلی

تھیٹر ایکل کمپنی کو چھوڑ کر راجپوتانہ مالوہ تھیٹر ایکل کمپنی کے مینجنگ ڈاکٹر ہوئے۔ اور پھر لائسننگ

آف انڈیا تھیٹر ایکل کمپنی کے مینجنگ ڈاکٹر اور سنہ دار ہوئے۔ ان کے ڈرامے حقیقت رائے

عرف انصاف خورشید ضیاء کے دیباچہ سے معلوم ہوتا ہے کہ انھوں نے ۲۳ اپریل ۱۹۰۱ء کو

لہ ناٹک فسانہ عجائب۔ مرزا نظیر بیگ۔ ص ۱

۲ لہ ناٹک چترا بجاؤ لی عرف گلزار عاشقی



اسٹار آف انڈیا تھیٹر بیکل کمپنی آف آگرہ قائم کی جس کے لیے مالی امداد لالہ بیج ناتھ خلیف

لالہ دین دیال ساکن جوہری بازار آگرہ نے دی تھی۔ چھ ماہ تک چلنے کے بعد ۲۲ نومبر ۱۹۰۱ء

کو نقصان کی وجہ سے کمپنی بند کر دی گئی۔ اس کے بعد مرزا نظیر بیگ مختلف کمپنیوں سے وابستہ

رہے جن میں بہار ہند تھیٹر بیکل کمپنی آف پنجاب اور بے نظیر اسٹار آف انڈیا تھیٹر بیکل کمپنی وغیرہ ہیں۔

چونکہ وہ خود اداکار کی حیثیت سے ڈراموں میں پارٹ کیا کرتے تھے اس لیے وہ اس وقت

کے عوام کے مزاج اور پسند سے اچھی طرح واقفیت رکھتے تھے۔ "گلرورینہ" بھی انہوں نے اسی

طرز پر لکھا۔ اس کا قصہ انہوں نے شاہ نامہ فردوسی سے لیا ہے۔ دیباچے میں رقم طراز ہیں۔

"میں نے یہ ناولک ایک مشہور و معروف سے لے کر یعنی شاہنامہ فردوسی سے

نقل داستان بیزن نیزہ کا لیا ہے اور اس کا نام تاشہ عشق و عاشقی کا گنجینہ

معروف بنی طرز گلرورینہ موسوم کیا ہے۔ اکثر چیزیں دیگر شعرا کی طبع زاد بعد

ترمیم کے اس میں ڈالی گئی ہیں۔"

زبان سادہ اور آسان ہے۔ مکالمے اس کے منظوم اور تفریح کا سامان مہیا کرتے ہیں۔

اس کی کہانی میں کوئی پیچیدگی نہیں ہے۔ عام قصوں کی طرح دو دلوں کی محبت کی داستان ہے۔

دونوں کے ملنے میں کوئی رکاوٹ نہیں ہے لیکن دونوں کی شادی ہونے میں دو بادشاہوں

کے آپس کی نفرت حائل ہو جاتی ہے۔ وہ بھی تھوڑی دشواریوں کے بعد حل ہو جاتی ہے۔

ڈرامے کا پلاٹ سیدھا سادا ہے پھر بھی اس میں عمل کا حصہ اچھا خاصہ شروع

ہی میں گلرور اپنی بہادری کا کمال دکھانے کو بے چین نظر آتا ہے۔ موقع ملتے ہی وہ فوراً

صحرا جانے کو تیار ہو جاتا ہے۔ دلیر دھونکل اس کے ہمراہ کیا جاتا ہے وہ شروع ہی میں گلرور

سے بدلہ لینے کی ٹھان چکا ہے۔ اور یہاں پر پہنچ کر اپنی چل میں کامیاب ہو جاتا ہے۔ اس کا

یہ عمل ڈرامے میں تقادم پیدا کرتا ہے۔ جانوروں کا شکار کرنے کے بعد دھونکل اسے گمراہ کرنے

کے لیے سرحد چین کا راستہ دکھاتا ہے۔ گلرورینہ کے دام اُلفت میں گرفتار ہو جاتا ہے۔



بیدار مغز ہے۔ اپنی چال سے وہ گلو کو چین لے جاتی ہے اور صادق کو رازداری کے بدلے میں ایک ہار دیتی ہے۔ یہ قصہ ڈرامے میں بڑی اہمیت رکھتا ہے۔ صادق دربان بادشاہ کا خاص ملازم ہے۔ اس کی ذوراندیش نگاہیں لالچ میں نہ پڑ کر دور تک سوچتی ہیں۔ مگر یہ راز کسی اور طرح فاش ہو جائے اور وہ بادشاہ کی نظروں میں اپنا اعتبار کھودے۔ اس کشمکش میں وہ بے باک کے ذریعہ بادشاہ تک یہ خبر پہنچا دیتا ہے۔ اس کا یہ عمل ڈرامے میں تشویش پیدا کرتا ہے۔

نقاد جسے بعض ڈرامائی ناقدوں نے ڈرامے کی جان کہا ہے۔ صادق دربان کے راز فاش کرنے اور سفاک شاہ کی برہمی سے پیدا ہوتا ہے۔ ایک طرف گلو اور زرینہ کی محبت ہے دوسری طرف دو بادشاہوں کی مخالفت۔ سفاک شاہ گلو کے خون کا پیسا نظر آتا ہے۔ زرینہ کی محبت پر شک کی آہٹ آجاتی ہے۔ وہ اس کشمکش میں ہے کہ ایک طرف یہ شک اور دوسری طرف اس کی تمام آندوئیں موت سے ہم کنار ہونے جا رہی ہیں۔ زرینہ اس حکم کے خلاف بغاوت کرتی ہے اور اپنی گہری محبت، حکمت عملی، ہمت و استقلال کے بل بوتے پر اپنی محبت کو جیت لیتی ہے۔ وہ انفرادی طور پر کامیاب ہے۔

ڈرامے کا خاص مقصد تفریح کا سامان مہیا کرنا ہے۔ قصے میں تشویش کے عناصر بھی تھوڑے تھوڑے موجود ہیں۔ اس دور کے مذاق کے مطابق گانوں، منظوم مکالموں اور غزلوں سے ڈرامے کی دل کشی کو برقرار رکھا گیا ہے کیونکہ گانا اس وقت کی دل کشی کا خاص ذریعہ تھا۔ ہیر و اور ہیر دین کی آپس کی گفتگو زیادہ تر منظوم مکالموں کے ذریعہ پیش کی گئی ہے مثلاً۔

زرینہ: اجی جناب نطا تو پیچھے دیکھی جائے گی مگر یہ تو بتاؤ کہ ۵

غیر کے گھر میں منڈر ہو کے یہ آنا کیسا

عورتوں کو بھلا تلوار دکھانا کیسا

گلو: کیا مجال ہے میری جو میں خنجر دکھا سکوں

اور پھر تمہیں تمہارے ہی گھر پر ڈرا سکوں

آپ نے اس وقت کچھ ایسا ہی فرمایا تھا

جس پر مجھے تلوار کا خیال آیا تھا



یہ کام مجھے جان کے ہرگز نہیں ہوا شرمندہ یاں کے آنے سے ہوں لیجے میں چلا

ذریعہ: اچھا تم مسافر ہو تو خیر آؤ سے

بیٹھو آرام کرو سیر کرو برسر آب بھیج دی جائے گی کچھ آپ کی خاطر بھی شراب

ہم مسافر کی مدارات کیا کرتے ہیں اُسے آرام بہر طور دیا کرتے ہیں

ڈرامے میں جہاں کہیں کسانوں کی گفتگو پیش کی گئی ہے وہ نثر میں ہے اور دیہاتی زبان استعمال کرنے کی کوشش کی ہے اور اس طرح مزاح کا تھوڑا بہت رنگ پیدا ہو گیا ہے۔

کامک کے ذریعہ رجوا جو ایک کسان ہے اس کے گھر کا نقشہ پیش کیا ہے۔ اس کی کوئی

خاص ضرورت نہیں محسوس ہوتی۔ لیکن قصہ کی یکسانی میں ضرور تبدیلی آجاتی ہے اور ہم تھوڑی دیر

کے لیے محلوں کے جس سے نکل کر صحرا کی کھلی ہوا میں سانس لینے لگتے ہیں۔ جہاں پر سرسبز کھیت پیلی سٹی

سے لیے گئے۔ جھونپڑے اور ان پر نارنجی کپھریل اور وہاں رجوا کا مسخرہ پن ہمیں اپنی طرف متوجہ

کرتا ہے۔

رجوا: اری موری ماں بہت پولا باندھے ہیں۔ بڑے بڑے دو بوجھ بنائیں گے۔ ایک میں

اور ایک تو سر پر رکھ کر لے جائیں گے۔ ہاٹ میں بیچ لائیں گے۔

گلاب دنی: بلہاری، بلہاری پوت بتا تو کتنے پولا باندھے ہیں؟

رجوا: گن نو کے اوپر پانچ دھرے تو کتنے بھئے؟

گلاب دنی: نو پر پانچ دھرے تو چودہ بھئے۔

رجوا: ہاں اُن میں سے سات گھٹائے تو؟

گلاب دنی: آٹھ دھرے تو پندرہ بھئے۔

رجوا: پندرہ بھئے۔ اچھا ان میں دو چھوٹے ہیں۔ انہیں مت گنو اور چار گوردھن کے او

تین سائیں کے نکال دو۔

گلاب دنی: ارے تو تو نے کیا کیا؟ دو چھوٹے ہیں تین سائیں کے چار گوردھن کے تو



پورا نکس گئے چھ رہے۔

رجوا: ناہیں چھ ناہیں۔ اُن میں تین تین سیٹھ کے باپ کے ہیں اور ماں سکھارے آوارہ لوگ  
تین پیسہ کے گڑے کر آئی ہے دو پولا دا کو چلے جائیں گے۔

گلاب دنی: یہ تو ایک نہ بچے بارہ برس دئی میں رہے اور بھاڑ جھونکا۔ سارے دن گھاس  
کاٹی اور شام کو تنکا بھی ہاتھ نہ آیا۔

گلرود زرینہ میں مختلف اوقات میں مختلف کرداروں کی زبانیں ادا کی گئی ہیں۔ بے شمار  
اشعار اور منظوم مکالموں کے علاوہ ستائیس ٹھمریاں ہیں نو گیت اور تین غزلیں ہیں گیتوں اور  
ٹھمریوں کی کثرت اسی ہندوستانی مذاق کا تقاضا ہے جس کا اثر آج بھی ہندوستانی فلموں  
میں دیکھا جاسکتا ہے۔ ٹھمری کے سلسلے میں مختلف تالوں اور راگنیوں کا ذکر آتا ہے۔ گیتوں کے  
علاوہ سوز، توالی، ترانہ، کھٹا، داورا، تروٹ، کلیان، دوسرے وغیرہ بھی گانوں کی شکل میں موجود  
ہیں۔ اس میں ایک غزل حافظ عبدالغفور صاحب عاشق منجروی اسپر بل تھیٹر کیل کمپنی کی ہے۔  
اور ایک ٹھمری جناب محمد اسماعیل منجر گلزار ہند تھیٹر کیل کمپنی کی۔

گلرود زرینہ کے ۳۸ گانوں میں مختلف اصناف کا جو تناسب ہے وہ بھی اُس زمانے میں  
اُن کی مقبولیت کی طرف اشارہ کرتا ہے۔ اُن میں ستائیس ٹھمریاں ہیں۔ اس تعداد سے اندازہ لگایا  
جاتا ہے کہ ٹھمریاں اُس وقت زیادہ پسند کی جاتی تھیں۔ اُن کے بولوں میں سوز اور تڑپ ہے۔ اُن میں  
تصنع نہیں ہے۔ ان کے ذریعے جذبات کی پیش کش بھی کی گئی ہے۔ ٹھمری لکھنؤ کی خاص چیز ہے بے  
”غزل کے بعد اس عہد میں سب سے زیادہ ٹھمریاں مقبول معلوم ہوتی ہیں۔ یو۔ سی۔ تی میں

یہ ہے بھی لکھنؤ کی خاص چیز جسے اس عہد میں فروغ حاصل ہوا۔“

ٹھمریوں کا استعمال سب سے پہلے امانت نے اندر سبھا میں کیا۔ اندر سبھا کی دل کشی کا



خاص سبب اس کی غزلیں، ٹھمریاں اور گیت ہیں۔ اور ان کا ترنم ہے۔ اسی وجہ سے لوگوں نے اندر سبھا کو اتنا پسند کیا۔ اندر سبھا ہمیشی میں بھی کھیلی گئی۔ اور مقبولیت عام کا شرف حاصل کیا۔ اُس عہد کے ڈراموں میں گانے کا جز بہت اہم تھا اور ان پر بڑی حد تک ڈراموں کی کامیابی کا دار و مدار رہتا تھا۔

”گلروزینہ“ نیو اسپیریل تھیٹر کیل کمپنی کے لیے لکھا گیا تھا۔ اور ڈراموں کے ساتھ یہ کمپنی اندر سبھا بھی کھیلتی تھی۔ اس سے ظاہر ہوتا ہے کہ چونکہ اندر سبھا میں ٹھمریوں کی طرف عوام نے پسندیدگی ظاہر کی اس لیے نظیر بیگ نے بھی گلروزینہ میں ٹھمریوں کو اہمیت دی ہے۔

ڈرامے کا آغاز ایک طرح کے کورس سے ہوتا ہے اور خاتمہ ٹھمری سے ہوتا ہے جا بجا منظر نگاری بھی ملتی ہے۔

کرداروں کے ناموں کے انتخاب میں بھی ایک خصوصیت ہے۔ چین کا بادشاہ سفاک شاہ ہے جو ظالم طبیعت کا انسان ہے۔ گلروزینہ خوب رو ہیرو ہے اُس کے حُسن ہی پر شہزادی فریفتہ ہو جاتی ہے۔ دلیر دھونگل سے ظاہر ہے کہ کوئی حکیم شجیم بھتے جسم کا پہلوان ہوگا۔ زرینہ خوبصورت شہزادی کا نام ہے۔ دایہ کا نام رازدار ہے۔ صابر وزیر کئی نازک موقعوں پر صبر کرتا ہے۔ صادق دربان سچائی سے کام لیتا ہے۔ عقیل وزیر عقل سے کام لینا سکھاتا ہے۔

اس طرح ناموں سے خصوصیات کا اندازہ کرنا مزید کی خصوصیت ہے جسے نظیر بیگ نے پیش کیا ہے۔ نظیر بیگ کے کچھ ڈراموں کے نام حسب ذیل ہیں۔

ڈراموں کے نام :

(۱) گلروزینہ - ماخوذ - شاہنامہ فردوسی -

(۲) فسانہ عجائب ناٹک معروف بہ جان عالم و انجمن آرا - فسانہ عجائب -



(۳) گلستان بے بہا یا تائید خدا داد۔

(۴) تماشہ تنویر خورشید معروف بہ عشق گلبدن و بین شہزادی۔

(۵) طلسماتی پتلی معروف بہ سحر سامری جمشیدی۔

ڈاکٹر نامی نے اردو تھیٹر میں اُن کے ۳۲ ڈراموں کے نام لکھے ہیں جن میں تنویر خورشید

اور گلستان بے بہا کے نام نہیں ہیں۔

ڈراموں کے نام سے معلوم ہوتا ہے کہ مرزا نظیر نے اس وقت کی کسی نہ کسی مشہور تصنیف

سے پلاٹ لیا ہے۔ اس لیے پلاٹ میں کوئی نئی بات نہیں ہے۔ دیکھنے والا بھی یہ پہلے سے

جانتا ہے کہ اس کہانی میں کیا دکھایا جائے گا۔ البتہ انھوں نے ان قصوں کو اسٹیج کی سہولتوں

کو مد نظر رکھتے ہوئے تھوڑا بدل دیا ہے۔ کچھ چیزیں گھٹا بڑھا دی ہیں۔ مثال کے طور پر

۱۸۸۸ء میں انھوں نے رجب علی بیگ سرور کی مشہور تصنیف فسانہ عجائب کی بنیاد پر ایک

ناٹک لکھا جس کا نام "فسانہ عجائب ناٹک" جان عالم و انجمن آرا" رکھا۔ یہ ناٹک انھوں نے

اپنی کمپنی کے لیے لکھا تھا۔ جو اس کمپنی کے دوسرے تماشوں میں شامل کر لیا گیا۔

فسانہ عجائب کا قصہ یوں ہی کافی لمبا ہے۔ اس کو اگر اسٹیج پر پیش کرنے کے لیے

لکھا جائے تو ظاہر ہے کہ اس میں واقعات کم کر دئے جائیں گے اور عوام کو محفوظ کرنے

کے لیے ٹھمریاں، گانے اور غزلیں شامل کر دی جائیں گی۔ لہذا مرزا نظیر نے اسی لحاظ سے

کچھ تبدیل کر لیا ہے۔ انھوں نے پورے قصہ کو تین ایکٹ میں تقسیم کیا ہے۔ پہلے ایکٹ میں

پانچ سین ہیں۔ دوسرے میں چھ اور تیسرے میں پانچ سین ہیں۔ اصل قصے میں جو کام ہوتے

ہوئے تو تے سے لیا ہے وہ یہاں ایک خواجہ سرا سے لیا گیا ہے۔ کیونکہ اسٹیج پر بولتا ہوا تو تا نہیں

دکھایا جاسکتا۔ اسی طرح تھوڑی سی تبدیلی وزیر زادے کا نام تبدیل کر کے دکھائی گئی ہے۔

ناٹک میں وزیر زادے کا نام میمون خصال ہے اور میروئن کا ماہ طلعت کی خوبصورتی پر

اس کی نگاہ کا پڑنا ایسا پہلو پیش کرتا ہے جو سرور کے یہاں نہیں ملتا۔



ناٹک کی کہانی اس طرح تین ایکٹ میں تقسیم کی گئی ہے :

**پہلا ایکٹ :** اس میں پانچ مناظر ہیں۔ ماہ طلعت کے حُسن کی تعریف کی جاتی ہے

جس میں خواجہ سرا شریک نہیں ہوتا اس پر شہزادی برہم ہو جاتی ہے۔ جان عالم آجاتا ہے۔

خواجہ سرا انجن آرا کے حُسن کی تعریف کرتا ہے۔ تصویر دکھاتا ہے۔ جان عالم اس پر فریفتہ

ہو جاتا ہے۔ ادھر وزیر زادہ ماہ طلعت کو حاصل کرنے کے لیے جان عالم کی جان کا دشمن ہو جاتا

ہے۔ جب اسے جان عالم کی موجودگی کا علم ہوتا ہے تو وہ خوش ہو جاتا ہے۔ دوران سفر میں

جان عالم کی ملاقات ساحرہ سے ہوتی ہے اور وہ اس پر محبت جتا کر اس سے نقش سلیمانی

حاصل کر لیتا ہے۔ جس کی مدد سے بہت سی مشکلیں حل ہوتی ہیں۔ جان عالم کی جدائی میں ماہ <sup>طلعت</sup>

غم زدہ سی رہتی ہے۔ میموں خصال اس پر اظہار عشق کرتا ہے اور ناکام رہتا ہے۔ ادھر

شہزادی مہرنگار جان عالم کو جو گیا لباس میں دیکھ کر اس پر عاشق ہو جاتی ہے۔

**دوسرا ایکٹ :** معلوم ہوتا ہے کہ خواجہ سرا جان عالم سے بچھڑ کر اس کی تلاش میں

نکلتا ہے۔ اس کے ہمراہ ماہ طلعت بھی ہوتی ہے۔ شہپال انجن آرا پر عاشق ہے اور اُسے اپنی

قید میں رکھتا ہے۔ میموں خصال خواجہ سرا کو دھیان سے ہٹانا چاہتا ہے۔ ادھر نقش سلیمانی

کی مدد سے جان عالم شہپال پر فتح یاب ہو کر انجن آرا کو حاصل کر لیتا ہے۔ اس سے شادی

کر کے واپس لوٹتا ہے کہ راستہ میں مہرنگار کے یہاں ماہ طلعت اور خواجہ سرا سے ملاقات ہوتی ہے۔

**تیسرا ایکٹ :** یہاں جان عالم اور وزیر زادہ شکار کو جاتے ہیں۔ جان عالم ایک

مرے ہوئے بندر میں اپنی روح کو منتقل کر دیتا ہے۔ میموں خصال جان عالم کے ڈوبنے کی خبر

سنا تا ہے۔ آخر میں بندر پھر غائب ہو جاتا ہے اور جان عالم اُٹھ کھڑا ہوتا ہے۔ میموں خصال

انجن آرا سے اظہار عشق کرتا ہے۔ وہ برہم ہو جاتی ہے۔ شہپال میموں خصال کو جان عالم

سمجھ کر مار ڈالتا ہے۔ جان عالم شہپال کو مار ڈالتا ہے اور اس طرح انجن آرا کو حاصل کرتا

ہے۔ آخر میں سب ہنسی خوشی مل جاتے ہیں۔



اس ڈرامے کا انداز بھی وہی ہے جو عام طور پر انیسویں صدی کے ڈراموں کا تھا۔ مکالمے منظوم ہیں جیسے اندر سبھا میں پیش کئے گئے ہیں۔ ٹنوی اور مسدس کی شکل میں بھی بہت سے مکالمے ہیں۔ نثر کا استعمال بہت کم ہے اور جو ہے وہاں مقفی نثر ہے۔ مثال کے طور پر آخر میں ساحرہ کی زبان سے یہ فقرے ادا ہوئے ہیں۔

ساحرہ : تو تین تو لے اس سے گن، کھانا برابر تین دن، ہوگا۔ تیرا سولہ کا بن، آئے  
نکل عورت کے بن (ساحرہ کا جانا)

خواجہ سرا : ہرگز نہ پھر تو کھاؤں میں۔ عورت کہاں سے لاؤں میں۔ ناحق کہیں مرجاؤں  
میں۔ سستی میں جس دم آؤں میں۔

جان عالم : او مسخرے ہرگز نہ ڈر، ہم دیں گے تجھ کو مال دزر۔ دس بیس سے تو بیاہ کر،  
رہ عشق میں آٹھوں پہر، چل اب تو جا کر زد و تر، میرے پدر کو کر خبیر،  
میں مہر کے جانیخے پر، دے آتا ہوں اس کو مگر۔

منظوم مکالمے کی اس مثال سے اُس وقت کے تھیٹر کا اندازہ ہو جاتا ہے۔ اور ساتھ ہی  
کرداروں پر بھی روشنی پڑتی کہ کس طرح وہ اتنی جلدی بے تکلف ہو جاتے تھے۔

مرد اور عورت کی باہمی ملاقات جہاں بھی دکھائی گئی ہے وہاں بہت جلدی بوس و کنا  
کے منازل تک گذر ہو جاتی ہے۔ خصوصاً عورتوں کی بات چیت میں بازاری پن جھلکتا ہے۔ وہ  
پیش قدمی کرنے میں ذرا بھی نہیں جھجکتیں۔ بعض جگہ وہ شہزادیوں سے ایسے الفاظ ادا کرتے  
ہیں جو بعید از قیاس ہیں۔ مثلاً ماہ طلعت میمون خصال سے سنگ آکر کہتی ہے۔

ارے پچا میمون خصال مجھ کو ستاتا ہے ارے بچا۔ پا کے اکیلی یہ تو حرامی، عشق اپنا  
مجھ سے بھی جتنا ہے۔ ارے بچا۔

”رقص و سرود ہی کے ذریعہ داہد علی شاہ نے اپنے رہس تیار کیے۔ اور اندر سبھا

کی تخلیق کے پس پشت بھی یہی جذبہ موجود تھا۔ یہ اہمیت آج ہماری فلموں میں بھی



دیکھی جاسکتی ہے۔“ لہ

ناٹک فسانہ عجائب میں کل اکیس غزلیں ہیں۔ اس کے علاوہ نو ٹھمیریاں ایک ہولی اور اور اور نوحہ ہے۔ ان گانوں سے دو کام لیے گئے ہیں۔ ایک تو یہ دیکھنے والوں کو محظوظ کرتے ہیں۔ دوسری طرف کہانی کو آگے بڑھانے میں معاون ثابت ہوتے ہیں۔

اس وقت کے رواج کے مطابق ڈراما نگار نے ہر گانے کے ساتھ نئی طرز بھی لکھ دی ہے۔ ان گانوں کے متعلق اپنے مضمون میں ڈاکٹر مسیح الزماں لکھتے ہیں :

” ڈراما پڑھ کر مرزا نظیر بیگ کے مبلغ علم اور قوتِ نظم کے متعلق ایک عام رائے قائم کی جاسکتی ہے۔ ان کی استعداد معمولی تھی۔ لیکن تھیٹر کے ایک اداکار کے مبلغ علم کو ذہن میں رکھتے ہوئے اشعار میں جو ردائی اور صفائی ہے وہ قابلِ داد ہے۔ پانچ چھ سال کے تھیٹر کے تجربہ نے مرزا نظیر کو ڈرامائی کا کافی شعور دے دیا تھا۔ یہی وجہ ہے کہ ان کے مناظر میں ٹھہراؤ نہیں ہے..... ڈراما نگار نے ڈرامے کے سترہ مناظر کو مختلف پردوں کے ساتھ اس طرح ترتیب دیا ہے کہ مناظر کے درمیان کا وقفہ بہت کم ہو جائے اور شایقین کو انتظار نہ کرنا پڑے۔“ لہ

سکالے سوال و جواب کے انداز میں دل چسپ ہیں۔ اکثر جگہ کردار خود کلامی کرتے دکھائی دیتے ہیں۔ مختصراً یہ کہ اندر سبھا کی پیش کش کو ذریعہ تفریح بنانے کے لیے جو روایتیں چلی آ رہی تھیں وہ کسی نہ کسی صورت میں یہاں بھی موجود ہیں۔

اس طرح ناٹک کے ذریعہ اس وقت کے تھیٹر کے عام رجحانات پر روشنی ڈالی جاسکتی ہے۔

لے ڈاکٹر مسیح الزماں: ناٹک فسانہ عجائب - تہذیب الاخلاق لاہور

۲۵ " " " " " "



## پارسی تھیٹر: اس دور کی خصوصیات اور حاصل

جیسا کہ ہم اس سے پہلے بیان کر چکے ہیں پارسی تھیٹر مغربی اثرات کے ماتحت شروع ہوا لیکن یہ اثرات باقاعدہ اور بہت سوچے سمجھے نہیں تھے یعنی اس کی ابتدا کرنے والوں نے مغرب کے کسی ملک میں جا کر نہ اس کی تربیت لی تھی نہ اس کی تکنیک کا مطالعہ کیا تھا اور نہ انھیں مغرب کے اچھے تھیٹروں کے دیکھنے کا موقع ملا تھا۔ ”بابے تھیٹر“ میں جو غیر ملکی مغربی طرز کے ڈرامے مغربی اسٹیج کی روایات کے مطابق کرتے تھے انھیں کو دیکھ کر ہندوستانیوں نے بھی انھیں شروع کیا لیکن جب شوقیہ ڈراما کمپنیوں کے ساتھ تجارتی کمپنیاں بھی قائم ہو گئیں اور ایک ایک شو میں ٹکٹوں کی بکری سیکڑوں تک پہنچنے لگی تو ڈراموں کو اور زیادہ مقبول بنانے کے لیے اس میں بہت سی تبدیلیاں کی گئیں۔

”بہی کا اسٹیج الزبتھی اسٹیج کی نقل تھا۔ جو ہاں بنے ہوئے تھے ان میں باقاعدہ

اسٹیج بنا ہوا تھا اور جب کسی دوسری جگہ پارسی منڈلیاں ڈرامے کرتیں تو بچوں

اور تختوں وغیرہ سے ایک اونچا اسٹیج بنا لیتی تھیں۔ دونوں حالتوں میں آگے کا

پردہ ہوتا تھا اور پیچھے صرف ایک سادہ پردہ ہوتا تھا۔ پہلو میں دونوں طرف

ایک ایک ونگ (WING) ہوتے تھے۔ روشنی کا انتظام مٹی کے تیل کے لمپوں

سے ہوتا تھا۔ رفتہ رفتہ شوقیہ ڈرامے نے تجارتی صورت اختیار کر لی۔ اس میں لوگوں

کو مالی فائدے کا پہلو نظر آنے لگا۔ نتیجہ یہ ہوا کہ کافی سرمایہ لگا کر کچھ پارسی میدان میں

آگے اور اٹھوں نے مصور پردوں کا استعمال شروع کر دیا۔ منشی، درزی، موسیقار

اور اداکار ملازم رکھے گئے اور ڈراموں کی تیاری اور پیش کش ہونے لگی۔ جس میں ایک

دوسرے پر بازی لے جانے کی کوشش کرنے لگا۔



بازی لے جانے کی اس کوشش میں اُن لوگوں نے پیش کش پر زیادہ توجہ کی اور چونکہ اُس وقت کی تھیٹر کمپنیاں تماشائیوں کو سب سے زیادہ اہمیت دیتی تھیں اور ان کی اکثریت کم تعلیم یافتہ تھی جو سستی تفریح کی تلاش میں تھیٹر دیکھنے آتی تھی اس لیے اس کو اپنی طرف متوجہ کرنے اور داد و تحسین لینے کے لیے اسٹیج کے کمرتوں کی طرف دھیان دیا گیا۔ ان کمپنیوں نے اس کا اہتمام کیا کہ جادو کے کمرے اور حیرت انگیز واقعات اسٹیج پر اس طرح دکھائے جائیں کہ لوگ دنگ رہ جائیں اور اُن کی سمجھ میں نہ آئے کہ یہ آخر ہو کیسے گیا، بقول ڈاکٹر مسیح الزماں:

” اُس وقت کے تھیٹر میں کمرتوں اور کمرٹوں کا رواج تھا۔ ایسی مشینیں اور ترکیبیں

نکالی گئیں جن کی مدد سے حیرت انگیز مناظر اسٹیج پر پیش کیے جاتے۔ اندر سبھا کے

ڈرامے میں گلفام مسہری پر اڑتا ہوا آتا ہے اور سبز پری کے اڑتے ہوئے تخت کا

پایا پکڑے ہوئے اندر کی محفل میں جاتا نظر آتا ہے۔ دیکھتے دیکھتے دیو زمین میں سما

جاتے، چوبیلی بھٹیاریں کو شہزادہ تیروں کا نشانہ بناتا اور تیرا اس کے جسم میں پوست

نظر آتے، مجنوں اپنے گریبان کی ایک دھجی پھاڑ کر لیلی کے پاس روانہ کرتا اور وہ دھجی

اسٹیج سے ہوا میں اڑتی ہوئی پورے ہال یا خیمے کا چکر کاٹ کر ایک طرف چلی جاتی

اس قسم کے مناظر دیکھ کر لوگ دنگ رہ جاتے اور انھیں کو تھیٹر کا کال سمجھتے تھے۔

یہ خیال اور سیار پارسی اسٹیج کی ترک بھرک کا بھی ذمے دار ہے۔ چمکتے ہوئے جھلملاتے کپڑے

زیورات، شونج زنگوں کا استعمال اور ضرورت سے زیادہ میک اپ بھی اس کی خصوصیت ہے۔

انیسویں صدی میں بجلی کا استعمال تھیٹروں میں شروع نہیں ہوا تھا۔ لیکن گیس کی لائٹیں استعمال

ہونے لگی تھیں جس کی روشنی میں ناظرین کے سامنے چمک دماک پیش کی جاتی تھی۔

تیز روشنی کی کمی اور لاؤڈ اسپیکر کی عدم موجودگی میں ناظرین کی کثرت کا یہ تقاضا



تھا کہ مکالے ادبچی آواز سے ادا کیے جائیں اور جذبات کے اظہار میں چشم و ابرو کے اشارے یا چہرے کے اُتار چڑھاؤ کو مد نظر نہ رکھا جائے کیونکہ اسٹیج کے سامنے بیٹھی ہوئی خلقت میں صرف پہلی دوسری صف والے اسے دیکھ سکتے تھے۔ اس کے بجائے ہاتھ ہلا کر زور زور سے مکالے ادا کر کے ڈرامائی عمل کے مختلف حصوں کو نمایاں کیا جائے تاکہ سارے ناظرین اسے سمجھ سکیں۔ پارسی تھیٹر میں میلو ڈرامائی عناصر کی بھی یہی وجہ ہے اور اسی لیے چیخ پکار، شور و شغب، تلوار بازی، کشتی، بخر وغیرہ کا استعمال بہت ہوتا ہے۔

پارسی تھیٹر میں ڈراما نگار کی حیثیت اس اعتبار سے مرکزی کہی جاسکتی ہے کہ وہ کمپنی کے مالک اور ایکٹروں کے درمیان کی کڑی تھا۔ اور ناظرین اور اسٹیج کے درمیان بھی کڑی کا کام کرتا تھا۔ ایک طرف کمپنی کے ملازمین کی صلاحیتیں ہوتی تھیں دوسری طرف مالک کی فرمائش اور ان دونوں میں توازن وہی پیدا کرتا تھا۔ اور اسی توازن کے ساتھ تا شایوں کی خواہشات اور اُن کی پسند کو بھی مد نظر رکھنا ضروری تھا۔ اس لیے کہ کامیاب ڈراما تب ہی سمجھا جاتا تھا جب پردہ گرنے پر "پروانس مور" "ونس مور" کے نعروں سے پنڈال گونجنے لگے۔ ناظرین کے اس ردِ عمل کے لیے حسب ذیل چیزوں کا خیال رکھنا ضروری تھا۔

۱۔ کمپنی کے جو ایکٹرز زیادہ مقبول ہیں اُن کو زیادہ سے زیادہ پارٹ دیا جائے۔

۲۔ کہانی میں ایسے موقعے فراہم کیے جائیں جس میں لوگوں کو جذباتی انتہا کی صورت

دکھائی جاسکے۔

۳۔ ایسے مزاحیہ مناظر پیش کیے جائیں جو پبلک کے مذاق کے مطابق ہوں۔ اور

جنہیں سن کر عوام لطف اٹھاسکیں۔ ان کی ضرورت ایسی زیادہ تھی کہ کبھی انکے مزاحیہ

ٹکڑے اور کبھی ڈرامے کے درمیان میں چھوٹے چھوٹے مزاحیہ سین رکھے جاتے تھے جن کا

تعلق اصل قصہ سے نہیں ہوتا تھا۔ ان مزاحیہ ٹکڑوں کو کامک (Comic) کہا جاتا تھا۔

بقول ڈاکٹر نامی۔



” اُردو کا پہلا کامک ” شرینت جی“ کے نام سے لمبی تھپڑیلے ہاڈس میں دکھلایا گیا۔

کامک دکھانے کا ان کا کوئی خاص مقصد اصلاحی یا تنقیدی مقصد ہوا کرتا تھا۔  
شال کے طور پر دو تین کامک کا نقشہ پیش کیا جاتا ہے۔

دھنجی: ایک بے ایمان پارسی تھا جس کا نام دھنجی تھا۔ اس کی گھڑیوں کی دوکان  
تھی۔ مرمت کے لیے جو گھڑیاں اُس کے پاس آتیں اُس کے اچھے پرلے بدل دیا کرتا تھا۔  
لوگ اس کی اس عادت سے بیزار تھے۔ اُس کے نام پر ایک کامک تیار کیا گیا اور اُس میں دکھایا  
گیا کہ کس طرح دھنجی مرمت کے لیے آئی ہوئی گھڑیوں کے پرلے بدل دیتا ہے۔ لوگ اس کی  
عادت سے ہوشیار ہو گئے اور اس کی دوکان پر مرمت کرانا چھوڑ دیا۔ نتیجہ یہ ہوا کہ  
دھنجی کو اپنی دوکان بند کرنی پڑی۔

اسی طرح ”شری رام“ کا کامک دکھلایا گیا۔ وہ ایک طوائف تھی۔ وہ ہر روز شام کو  
سج دھج کر نکل جاتی نوجوانوں کو باتیں بنا کر گھڑ لاتی اور شراب پلا کر بے ہوشی میں ان کا  
مال غائب کرتی۔ کامک دیکھنے کے بعد وہ اس قدر شرمندہ ہوئی کہ اپنا پیشہ ترک کر دیا۔  
جن لوگوں کا کامک دکھایا جاتا وہ رشوت دے کر ایسا کرنے سے روکتا چاہتے  
لیکن یہ منڈلیاں کبھی رشوت نہ لیتیں۔

اس طرح کئی ایک کامک اور نقلوں کا پتہ چلتا ہے۔

۱۔ گھڑی کی گھڑیاں عورت جھانے سنگر۔

۲۔ نور الدین عورت حسن افروز۔

۳۔ میاں پستو اور بیوی کھٹمل۔ وغیرہ وغیرہ۔

کبھی کبھی ایسا بھی کیا جانے لگا کہ مزاحیہ کردار ڈرامے کا حصہ ہوتے تھے۔ مثال کے لیے



الف خاں جناب کے ڈرامے۔

”نیرنگ قات“ کا یہ سین پیش کیا جاتا ہے جس سے مزاح کی سطح کا اندازہ کیا جاسکتا ہے۔

پیر مرد: چپ بے ادب زبان سنبھال کر بات کرنا۔  
(سب گھبرا کے دیکھتے ہیں)

سبز قبا: آپ کون ہیں؟

پیر مرد: ہم کو حکیم لاثانی بکٹ لاثانی کہتے ہیں۔ اپنے دوست ارژنگ سے غزالہ کا پتہ سنا تھا۔

سبز قبا: کیونکر قدم رنجہ فرمایا؟

پیر مرد: اپنے دوست ارژنگ سے سنا تھا کہ میری صاحبزادی کا پتہ سبز قبا کے مکان پر ملتا ہے۔ اگر موقع پاؤں تو ایک دن جاؤں گا۔

غزالہ: آپ بہتر ارژنگ کا پتہ بتا سکتے ہیں؟

پیر مرد: ہاں بتا تو سکتے ہیں مگر تھوڑا سا خرچ ہوگا۔

خوش اطوار: بھلا کس قدر چاہیے؟

پیر مرد: ایک ہلکا سا توڑا ہزار اشرفی کا۔

سبز قبا: یہ بسو چشم منظور ہے۔

پیر مرد: تو پتہ ملنا بھی نہیں دور ہے۔

سبز قبا: (نوکر سے) جلد ہزار اشرفی کا توڑا حاضر کرو۔

خوش اطوار: یا اللہ کہیں یہ چچا بہتر ارژنگ تو نہیں ہیں۔

غزالہ: (دل میں) اس بڑھے کے ہتھکنڈوں سے شبہہ معلوم ہوتا ہے۔

سبز قبا: (اشرفی دیتا ہے) بڑے میاں لیجیے بسم اللہ سدھاریے۔



پیر مرد: بھلا سنو تو اگر از رنگ نہ ملے تو کوئی دوسرا آدمی بلا لاؤں۔  
 سبز قبا: ہائیں یہ کیا واہیات بات ہے؟  
 نوش اطوار: الہی خیر۔

پورا ڈراما تین ابواب پر مشتمل ہے۔ تیسرے کے آخر میں یہ کامک ہے۔ ڈرامے کے آخر میں  
 کامک دکھانے کا سلسلہ کم و بیش ۱۸۸۵ء تک جاری رہا۔ اس کے بعد اصل ڈرامے کے ساتھ  
 دکھلایا جانے لگا۔ آرام، افسوں، بزرگ، بیکس، جوہر، جناب، رونق، ظریف، عبداللہ،  
 نظربگ وغیرہ نے ڈرامے سے الگ کو کامک لکھے جو الگ حیثیت رکھتے ہیں۔

مثال کے لیے حافظ عبداللہ کے کوک "نور الدین و حسن افروز" سے ایک سین پیش کیا

جاتا ہے:-

غزل، دھن، ہرنس، تال، دادرا۔

ابراہیم: تھوڑے کرم میں بندہ ہوں سرکار آپ کا آپ ایک بار میرے میں سو بار آپ کا  
 بھلا ہے ہوراہ میں جو دام زلف یوں ہو گا نہ کون کون گرفتار آپ کا

حسن افروز: جب تو لیجے یہ پیالہ میرے ہاتھ سے نوش کیجیے۔

ابراہیم: دیکھو پیاری میں نے پہلے ہی کہہ دیا تھا کہ شراب تو ہرگز نہیں چھونے کا۔

حسن افروز: تم نے مے سے جو اجتناب کیا۔ لذت زریست کو خراب کیا۔

ابراہیم: مان پیاری نہ پی مدام شراب اپنے مذہب میں ہے حرام شراب

حسن افروز: جب تو مذہب پہاخی رہو صاف میرے عاشق نہ تم بنو صاحب

ابراہیم: عاشق تمہارا ہوں نہ کہ جام شراب کا انکار مجھ کو ہے تو ہے نام شراب کا

حسن افروز: عاشق ہیں میرے آپ میں عاشق شراب کی پھرے سے بڑھ کے قدر کروں کیوں جناب کی

معتشوق سے میرے تمہیں انکار ہے حضور بندی چلو بس آپ سے بزار ہے حضور

ابراہیم: ہوں بہت حیران کہ دل کس پر مقرر بان ہے جو بت کا فر غضب کا دشمن ایمان ہے



چھوٹ جائے گو کہ لے دل دین اور ایمان اب پر نہیں چھوڑ دنگ ہرگز میں پری دھیان اب

(ابراہیم کا حسن افروز کو منانا اور اس کا بیزار نظر آنا)

پیتا ہوں پیتا ہوں تو مجھ سے ہو بیزار نہیں اب مجھے پینے پلانے میں بھی انکار نہیں

(ابراہیم کا ساغر بھر کر حسن افروز کے منہ لگانا)

حسن افروز: نہ پیوں گی نہ پیوں گی نہ پلاؤ صاحب تم نہ پیمانہ مرے منہ سے لگاؤ صاحب

ابراہیم: پی پو پی مری جان آپ پہ قربان ہوں میں آپ کا اب تو سدا تابع فرمان ہوں میں

حسن افروز: اب جو فرمان مرا توڑا تو یہ یاد رہے میں چلی جاؤں گی گھر آپ کا آباد رہے

پنی لے یہ مری آتش جو ہے میری چاہ تجھے مجھ کو تو مہر سمجھ سمجھوں گی میں ماہ تجھے

(ابراہیم کا جام پہ جام پینا)

ابراہیم: واہ ری شراب واہ ری تیری لذت میں بالکل احمق تھا۔ جو تجھ سے محروم رہا۔ اب تیرے

پینے سے عمر بھر منہ نہ سوڑوں گا بلکہ تجھ کو تا قیامت نہ چھوڑوں گا۔ اے میری جان اب

مجھ پر کرم فرما۔ کوئی چیز گا کر سنا

پارسی سنڈیاں "پنٹو ماہیم" کے طرز پر خاموشش کا مک بھی دکھایا کرتی تھیں۔ وکٹوریہ نائٹک

سنڈلی نے مدراس میں "کو ایک ڈاکٹر" کے نام سے ایک خاموشش کا مک پیش کیا تھا جو بہت

پسند کیا گیا۔

(۳) ڈرائے میں ایسے مناظر لائے جائیں جن میں حیرت انگیز حرکتوں کو پیش کیا جائے۔ او

تماشائی انگشت بدنداں ہو کر داد دیں۔ اس کے لیے طرح طرح کی تدبیروں کی جاتی تھیں۔ سبزی پری

کا تخت ہوا میں اڑتا ہوا دکھایا جاتا جس کا پایہ پچڑے ہوئے گلکھام نظر آتا تھا۔ لکھنؤ کے عوامی

ایٹیج کے ایک کونے میں دیو شہزادے کو لے جاتا تھا۔ اور وہاں ناظرین کی نظروں کے سامنے کھڑا

رہتا تھا۔ وہاں یہ سب چیزیں فرض کرنی جاتی تھیں۔ لیکن پارسی تھیٹر نے کہتوں سے یہ کرشمے

دکھانا شروع کیے۔ اور جو کہا جاتا تھا۔ اس کو ہوتا ہوا دکھانے کی کوشش کرتے تھے۔ اس طرح



فریب حقیقت پیدا کیا جاتا تھا اور ناظرین کے تخیلات پر یہ چیزیں چھوڑی نہیں جاتی تھیں۔

جب الفرڈ ٹانک منڈلی نے "جہاں بخش گل رخسار" اسٹیج کیا پورا ڈراما مشینوں کے ذریعہ دکھایا گیا تھا۔ اس کے کئی سین نے لوگوں کو حیرت میں ڈال دیا۔ جیسے۔

(۱) ایک دیو برتن سے نکلتا ہے اور جادو کے کرشمے دکھا کر گل رخسار کو گرفتار کر کے خود بخود غائب ہو جاتا ہے۔

(۲) ایک پیر مرد پہاڑ سے اُترتا ہے اور ہوا میں سعلق کھڑا رہتا ہے۔

(۳) پہاڑ کا پھٹنا دکھایا جاتا ہے۔

(۴) ہفت خوان میں ادلے پڑتے ہیں۔

(۵) جنگل میں آگ لگنے کا سین دکھایا گیا ہے۔

(۶) ہفت خوان پھٹتا ہے اور ٹکڑے ہوا میں غائب ہو جاتے ہیں۔

یہ ڈراما ان کرامات کی وجہ سے کافی مقبول ہوا۔ جب یہ دکھایا جاتا تھا تو ایک طرح کا میلہ سا لگا رہتا تھا۔

پارسی تھیٹر نے فریب حقیقت (ILLUSION OF REALITY) کی فکر میں ان چیزوں کو ناظرین کے سامنے اصلی کر کے دکھانے کی کوشش کی اور اس کے لیے بہت سے کلوں اور مشینوں کا استعمال ہونے لگا۔ اسٹیج کے فرش میں کھسکے دار دروازے یا پڑے ہوتے تھے جو وقت ضرورت اندر کی طرف کھل جاتے تھے۔ اور کوئی کردار اچانک ناظرین کے سامنے سے غائب ہو جاتا یا سامنے آجاتا تھا۔ ڈوریوں اور تار کی مدد سے ہوا میں اُڑنے کے مناظر پیش کیے جاتے۔

(۵) روشنی کا اور رنگ کی تبدیلی کا اہتمام کرنا بھی ضروری تھا۔ اور اسی طرح لباس میں بھی بھڑکیلا پن مد نظر رکھا جاتا تھا۔ اس لیے کہ نگاہوں کو خیرہ کرنے، دل کو بھانے اور شان و شوکت سے لوگوں کو مسحور کرنے کا مقصد پیش پیش تھا۔

عموماً ان کمپنیوں میں اداکاروں کی تعداد چالیس سے لے کر پچاس تک ہوتی تھی۔ عورتوں



کے پارٹ لٹکوں کو دئے جاتے تھے اور اسی لیے ہم آغوش ہونے اور پیار کرنے کے مناظر ان ڈراموں میں کثرت سے ملتے ہیں درنہ اُس وقت کا ہندوستانی ماحول ایسا تھا کہ ٹواٹھیں بھی برسرعام اس طرح کے مناظر میں حصہ لینے کے لیے تیار نہیں ہوتی تھیں۔ ان پارٹوں پر غور کرنے سے اندازہ ہوتا ہے کہ وہ لٹکوں کے لیے لکھے گئے ہیں۔

اس طرح پارسی تھیٹر نے اُردو ڈراموں کو ایک دوسرے راستے پر لگایا۔ جس میں ناظرین کی اہمیت زیادہ تھی۔ اور ڈرامے کے ساخت کی اندرونی خوبیوں سے زیادہ پیش کش کی تکنیک پر زور دیا جاتا تھا۔ مغرب میں بھی انیسویں صدی کر تہی اسٹیج کے عروج کا زمانہ ہے۔ جب ڈرامے کی کامیابی کا انحصار ان کرسٹوں پر ہوتا تھا جو پیش کش میں دکھائے جاتے تھے۔ اور جس سے ناظرین دنگ رہ جاتے تھے۔ یہی وجہ ہے کہ تجارتی ناٹک کمپنیوں نے ان پہلوؤں پر زور دیا۔ اور اس دور کے ڈراموں میں اُن کے اثرات دیکھے جاسکتے ہیں۔





# تیسرا باب

(۱) طالب بناری

(۲) مہدی حسن احسن لکھنوی

(۳) نرائن پر شاہ بیتاب

(۴) آغا حشر کاشمیری



پچھلے باب میں عبداللہ، نظیر بیگ وغیرہ کا ذکر کیا جا چکا ہے اور ان کے ڈراموں کی ساخت پر ایک نظر ڈالی جا چکی ہے۔ رفتہ رفتہ ڈراما دیکھنے والوں میں ان کھیلوں کی مقبولیت بڑھی اور وہ لوگ جو صرف ڈرامے میں ناپ گانا یا حیرت انگیز کرشمے دیکھنے جایا کرتے تھے کچھ اور چیزوں کا مطالبہ کرنے لگے۔ کمپنیوں کے مالک بھی اسٹیج کے کرتبوں کے ساتھ ساتھ ڈراموں کی اچھائی کی طرف متوجہ ہوئے۔ ایسا معلوم ہوتا ہے کہ اس عہد کی تھیٹر کمپنیوں کے مالکوں کے پاس ڈراما نویس کا تصور تو تھا یعنی اُردو عبارت پر زیادہ عبور رکھنے والے لوگوں کو انہوں نے اس امید پر رکھا اور ان کی خدمات حاصل کیں کہ ان ڈراموں کی سطح کچھ بلند ہو جائے۔ چنانچہ اس دور کے بعد کے ڈراموں پر نظر ڈالی جائے تو معلوم ہوتا ہے کہ ان کی توقعات بجا نہیں تھیں۔ ان نئے ڈرامہ نگاروں نے اُردو ڈراموں کی سطح کو بلند کیا اور اسے بہتر بنانے کی کوشش کی۔ ان لوگوں میں طالب بنارسی، آغا حشر اور مہدی حسن احسن لکھنوی کے نام نمایاں ہیں۔ جن کا الگ الگ جائزہ لینا مناسب ہے۔

## طالب بنارسی :

اُن کا پورا نام پنڈت و نایک پرشاد طالب بنارسی ہے۔ یہ بنارسی کے رہنے والے تھے۔ انہوں نے تجارتی کمپنیوں کے لیے متعدد ڈرامے لکھے جو طبع زاد بھی تھے

لہٰذا نمانہ جواوید جلد پنجم میں ان کا حال یوں درج ہے :

”منشی و نایک پرشاد خلف الرشید منشی روشن لال سابق قانون گو تحصیل بنارس کا ایسٹم۔ پنڈت“







یہ کمپنی بہت کامیاب رہی۔ مقبولیت بہتوں کو غلط فہمی کی فردوس میں پہنچا دیتی ہے۔ اسی غلط فہمی میں ہندوستان کے شہروں کو گویا تسخیر کر کے اس کمپنی نے انگلستان کا رخ کیا۔ وہاں ان ڈراموں کو کون پوچھتا۔ چنانچہ کئی لاکھ روپے کا نقصان ہوا اور سفر سے ناکام پھری۔ طالب بنارسی ایسی مشہور کمپنی کے ڈراما نویس ہونے کی وجہ سے اس وقت بہت اہم شخصیت رکھتے تھے۔ ڈاکٹر عبدالعلیم نامی نے ان کے ڈراموں کی حسب ذیل فہرست پیش کی ہے:

۱۔ اندر سبھا

۱۹۱۱ء

۲۔ بکرم بلاس یعنی سات اندھے۔

۱۹۰۵ء

۳۔ چراغ چین عرف الہ دین

۱۸۸۴ء

۴۔ چمن عشق

۵۔ خزانہ غیب عرف چور دروازہ یعنی چور کے گھر میں مور

۱۸۹۲ء

علی بابا چالیس چور۔

۱۸۹۰ء

۶۔ دل بردول شیر عرف چوری و سرزوری۔

۷۔ رام لیلا۔

۱۸۹۵ء

۸۔ ستیہ ہریش چندر (راجا) (مہاراجہ)

۱۹۰۰ء

۹۔ سنگین بجاؤلی (اندر شراب)

۱۸۹۲ء

۱۰۔ طلسمات گل۔

۱۱۔ عاشق کا خون دولت پہ دھبہ عرف دولت کا پیار چاہے عا۔

آواز سنائی نہ دیتی تھی۔ یکایک آپ نمودار ہوئے اور آن واحد میں سناٹا چھا گیا۔ انہوں نے کام شروع کیا کہ تماشائیوں کے غلغلہ تحسین نے آسمان سر پر اٹھایا۔ کبھی سر کے اشارے سے اور کبھی ذرا جھک کر شکر یہ ادا کیا۔ ہاتھ کے اشارے سے چپ رہنے کی درخواست کی تو پھر وہی عالم فانی



۱۲۔ علی بابا چالیس چور عرف نصیب کا زور۔

۱۸۸۲ء

۱۳۔ فسانہ عجائب۔

۱۸۹۲ء

۱۴۔ کرشمہ قدرت عرف اپنی یا پرانی۔

۱۵۔ ییل و نہار عرف تقدیر کا کھیل۔

۱۶۔ مہاراجہ گوپی چند۔

۱۷۔ نگاہِ غفلت عرف بھول میں بھول کانٹوں میں پھول۔

۱۸۸۵ء

۱۸۔ نل دینتی

ڈاکٹر نامی کا خیال ہے کہ طالب نے ۱۸۸۲ء سے ڈرامے لکھنا شروع کیے اور یہ سلسلہ ۱۹۱۱ء تک چلتا رہا۔ اس طرح کم و بیش ۲۸ برس تک انھوں نے تجارتی کمپنیوں کی خدمت کی اور ڈراما نگاری میں پرانی روایت کے پابند رہے طالب نے اپنے سب ڈرامے پارسی و کٹوریہ کمپنی کے لیے لکھے۔ اور تمام زندگی اسی کمپنی سے متوسل رہے۔ وہ اپنے وقت کے کامیاب ڈراما نگاروں میں شمار کیے جاتے تھے اور ان کے ڈراموں کو تھیٹر کی دنیا میں کافی مقبولیت حاصل تھی۔ ان کے ڈرامے "ہریش چندر" پر اردو تھیٹر کی یہ سطر بس روشنی ڈالتی ہیں۔

کافی تیاری کے بعد "ہریش چندر" دکھلایا گیا اور واقعی اس نے ہندوؤں میں ہیل چادی اور مستقل ڈیڑھ سال تک دکھلایا جاتا رہا اور ایک ہزار بار سے زائد دکھلایا گیا۔ اس سے نہ صرف بابو والا بلکہ دادا بھائی ٹھوٹھی اور محمد علی ابراہیم نے بھی لاکھوں روپیہ پیدا کیے۔ اسٹراشرف خاں فرماتے ہیں کہ انھوں نے اس سے بہتر آج تک کوئی ڈراما نہیں دیکھا۔

۱۔ ڈاکٹر عبدالعلیم نامی: بیوگرافیا اردو ڈرامہ ص ۱۳

۲۔ ڈاکٹر عبدالعلیم نامی۔ اردو تھیٹر جلد دوم ص ۱۵



”خورشید جی بالیوالا کے انتقال کے بعد طالب نے کسی دوسری کمپنی کی ملازمت

نہیں کی اور بقیہ زندگی ایک ہندی سہفت روزہ ”دنکشی شورم“ کی خدمت میں

گزار دی۔ ۱۹۲۲ء میں ممبئی میں انتقال کیا۔

”ناٹک ساگر“ کے مطابق طالب کا انتقال ۱۹۱۳ء میں ہوا اور ہمارے نزدیک ہی تاریخ

زیادہ قابل اعتبار ہے۔ طالب کی زبان سادہ اور فصیح سے پاک ہے۔ بعض ڈرامے ہندی

زبان میں بھی لکھے ہیں۔ ان کی زبان الگ ہے۔ ”ناٹک ساگر“ میں لکھا ہے کہ ”یہ پہلے ڈراما نویس

ہیں جنہوں نے اسٹیج کو پورے طور پر نثر سے آشنا کیا اور ہندی گانوں کی جگہ اُردو گانے مروج

کیے۔ اس سے پہلے ڈراموں کے بارے میں جو کچھ لکھ چکی ہوں اس سے ظاہر ہے کہ یہ خیال

درست نہیں۔ مثال کے لیے ان کے ڈرامے ”ایل و نہار“ سے چند مکالمے پیش کیے جاتے ہیں:

شہناز: کیوں بھائی فلک سیر کدھر گئے؟

اشرف: ہوا کھانے ٹھنڈی سڑک پر گئے۔

شہناز: بیٹا دیکھا اسے ذرا بھی ہمارا دھیان نہیں۔

فیروز: اماں تمہارے نام کا یہ خط رکھا ہوا ہے۔

شہناز: میرے نام کا خط پڑھ تو بیٹا کیا لکھا ہے۔

فیروز: مخدوم مزنی شہناز بیگم سلامت افسوس ہے کہ بھائی کے گہنہ میں تمہارا حق

حلال پایا نہیں جاتا۔ نکاح نامہ جس کا بھائی نے ذکر کیا تھا وہ بھی ہاتھ میں

نہیں آتا کہ جسے میں خاندان میں لاتا۔ اماں خدا کرے اس خط کا لکھنے والا اس وقت

میرے سامنے ہوتا تو اس نالائق کو تحریر کا مزہ چکھاتا۔

شہناز: بیٹا: کلیجہ کڑا کرو۔ آگے بڑھو۔



فیروزہ: اب تمہارا اس مکان میں رہنا ہماری تمہاری آبرو کا اندیشہ ہے۔ اس واسطے تم کہیں اور جا کر رہو گی تو بہتر ہو گا۔ اپنا پتہ مجھے دیتی رہنا۔ میں تمہارا وظیفہ دیتا رہوں گا۔ تمہاری خبر لیتا رہوں گا۔ والسلام۔ راقم۔

فلک سیر: اماں نہ رو ہم بھوکے مرے گے فاقہ کریں گے مگر اس موذی کا وظیفہ کبھی نہ لیں گے۔ بس آج سے اس مکان کو سلام ہے۔ یہاں کا دانہ پانی ہم پر حرام ہے۔ شہناز: آفریں۔ خدا بیٹا دے تو ایسا دے۔

فیروزہ: اماں جان دل بار بار گواہی دیتا ہے کہ تمہارا نکاح نامہ اسی گھر میں رکھا ہوا ہے۔

اشرف: صاف آپ کے چچانے تمام تلاش کر آیا۔ ساری تلاشی میں پاس رہا لیکن کہیں نہ پایا نہ اس رہا۔

فیروزہ: بھائی شاید نظر چوک گئی ہو۔ یا ظالموں نے دغا دی ہو۔ جب تک میں خود نہ تلاش کروں گا چین نہ پاؤں گا۔

ان کے ڈراموں کے جو مطبوعہ نسخے ہمیں دیکھنے کو ملے ان سے معلوم ہوتا ہے کہ زیادہ تر دوسرے ڈراما نگاروں کے ڈراموں کو پھر سے لکھا ہے۔ بیشتر رونق کے ڈراموں کو نیا قالب دیا ہے اور اس کا اظہار بھی سرورق پر کر دیا گیا ہے۔ ان کے ڈراموں میں گانے زیادہ تر اُردو غزل کے عام انداز کے ہیں لیکن چاہے وہ منظوم مکالمے ہوں یا گانے دونوں سے اندازہ ہوتا ہے کہ اُردو میں ان کی استعداد معمولی تھی اور انھیں مصنف اور ڈراما نگار کے بجائے منشی کہا جا سکتا ہے۔ جگہ جگہ مصرعے ناموزوں ہیں۔ کہیں تو قافیے بھی نہیں ہیں۔ اس میں کچھ حصہ تو طباعت کی غلطیوں اور کاتب کی عنایتوں کا ہے لیکن جو اشعار ناموزوں ہیں ان سے بھی فن شعر میں ان کی مہارت کا پتہ نہیں چلتا۔ جا بجا دوسروں کی غزلیں بھی شامل کر دی گئی ہیں۔ ”نیل دینتئی“ فارسی کے اشعار اور غزلیں بھی ہیں۔



طالب کے ڈراموں کے پلاٹ ڈھیلے ڈھالے ہیں اور کم و بیش وہی طرز ہے جو حافظ عبداللہ اور نظیر بیگ وغیرہ کا ہے۔ ان کے زیادہ تر ڈرامے پرانے قصوں پر مبنی ہیں اور غالباً پارسی و کٹوریہ کمپنی کے مالک کی فرمائش پر اس لیے لکھے گئے کہ اُس وقت کی دوسری مقبول کمپنیاں اس قسم کے ڈرامے دکھا رہی تھیں۔ ان ڈراموں کے کردار، پلاٹ یا کشمکش میں کوئی خاص بات نظر نہیں آتی۔ فرق ہے تو صرف اتنا کہ زبان سادہ اور قافیہ کے التزام سے پاک ہے اور شرکاً کچھ حصہ زیادہ ہے۔

ان کے آخر زمانے کا ایک ڈراما "یل و نہار" <sup>۱</sup> یہ خصوصیت رکھتا ہے کہ اس میں بادشاہوں کی زندگی کے بجائے اس وقت کی معاشرتی زندگی کی تصویر ایک متمول گھرانے کے قصہ میں پیش کی گئی ہے۔ اور غیر معمولی یا خلاف عقل واقعات سے پرہیز کیا گیا ہے۔ یہ غالباً اُس عام فضا کا اثر ہے جو بیسویں صدی میں تھیٹر میں نظر نہیں آتی ہے اور جن کے اثر سے لوگ فطری واقعات اور معاشرتی زندگی کی پیش کش کی طرف متوجہ ہونے لگے تھے۔

۱. امتیاز علی تاج نے اپنے ایک مقالہ میں اس طرف اشارہ کیا ہے۔

ان کے ڈرامے "یل و نہار" کی سب سے نمایاں خصوصیت یہ ہے کہ اُردو کے پہلے ڈراموں کی طرح اس کا تعلق بادشاہوں اور نوابوں کی رومانوی زندگی سے نہیں بلکہ ایک متمول شخص کے خاندانی واقعات سے ہے اور وہ سب واقعات اس نوع کے ہیں جن میں کوئی بھی انوکھی یا عجوبہ بات نہیں معلوم ہوتا ہے ان کی

---

۱۔ ڈاکٹر نامی نے "یل و نہار" کو طالب کے ابتدائی ڈراموں میں شمار کیا ہے لیکن ہمارے نزدیک امتیاز علی تاج کا خیال زیادہ صحیح ہے کہ یہ ان کے آخر دور کی یادگار ہے۔



طبیعت میں اس زمانے کے رومانوی ڈرامے کے خلاف ردِ عمل پیدا ہوا اور انہوں نے پوری کوشش کی کہ "ییل دنہار" کو اس قسم کے تمام اثرات سے پاک رکھیں۔ لہ

## مہدی حسن احسن لکھنوی :

مہدی حسن احسن لکھنوی کا نام ڈاکٹر نامی نے اُردو تھیٹر میں سید میر مہدی حسن اور بیلو گرافیا اُردو ڈراما میں سید میر مہدی خاں لکھا ہے۔ چونکہ ان کے والد کا نام میر حسن علی تھا اس لیے ان کے نام کے ساتھ "خان" درست نہیں معلوم ہوتا۔ ان کے تانا آغا حسن ازل لکھنؤ کے مشہور شاعر اور رشتہ دار زہر عشق کے مصنف تصدق حسین خاں عرف نواب مرزا اشرفی کے سگے بڑے بھائی تھے۔ قدیم طرز پر ان کی فارسی و عربی کی تعلیم ہوئی تھی۔ موسیقی، سپہ گری، بانٹ، بنوٹ وغیرہ بھی سیکھی تھی۔ آغا علی شمس اور خورشید علی نفیس سے شاعری پر اصلاح کا فیض اٹھایا تھا۔ ان کے ڈراموں کی ایک فہرست درج ذیل ہے :

۱۹۰۳ء

۱۔ اد تھیلو

۲۔ بزم فانی (عشق گنار فیروز (ترانہ دل سوز) (اردو جولیت) ۱۸۹۸ء

۱۹۰۱ء

۳۔ بھول بھلیاں (کیڈی آف ایریز)

۴۔ تاج نیکی۔

۵۔ چلتا پڑتا۔

۶۔ چندراولی۔ (چندراولی نیک نیت) حسن کی دیوی

۱۹۰۹ء

(گلستان عصمت) (گلستان عفت)

لہ امتیاز علی تاج۔ اُردو کا پرانا تھیٹر۔ نقوش ۱۹۶۶ء ص ۱۸

لہ ڈاکٹر عبدالمعین نامی۔ بیلو گرافیا اُردو ڈراما۔ ص ۱۸



- ۷۔ خونِ ناسحق (مارا آستیں) (ہیملٹ) ۱۸۹۸ء  
 ۸۔ دلفروش (مرچنٹ آف ونیس) ۱۹۰۰ء  
 ۹۔ زہرِ عشق (دستاویزِ محبت) ۱۸۹۷ء  
 ۱۰۔ شریفِ بد معاش (فریبِ صورتِ عیاش) (زاہد عیاش) ۱۹۰۳ء  
 ۱۱۔ کنکِ نار (ستمِ آفتکارا) ۱۹۰۴ء

ڈراموں کے ناموں سے ظاہر ہوتا ہے کہ اُنہوں نے متعدد ڈرامے شیکسپیر کے ڈراموں سے اخذ کیے ہیں۔ بعض مصنفین نے اُنہیں ترجمہ بھی لکھا ہے۔ محمد عمر اور نور الہی صاحبان نے تو یہاں تک لکھ دیا ہے کہ "شیکسپیر کو ہندوستانی اسٹیج سے آشنا کرنے کا فخر جناب احسن کو حاصل ہے"۔

لیکن ان ڈراموں کے پڑھنے سے اندازہ ہوتا ہے کہ ترجمہ سے اُن کو دور کا بھی واسطہ نہیں۔ پلاٹ کی کچھ موٹی موٹی باتیں لے لی گئی ہیں اور بیچ بیچ میں مزاحیہ سین اور باتیں اپنی طرف سے بڑھا کر اُسی قسم کا ڈراما تیار کر دیا ہے جو اس زمانے کی تھیٹر میں رائج تھا۔ مثلاً ان کا ڈراما "دلِ فروش" جو شیکسپیر کے مشہور ڈرامے "مرچنٹ آف ونیس" کا ترجمہ ہے۔ بہت سے غیر ضروری مناظر سے بھرا گیا ہے۔ عدالت کا مشہور منظر جس میں پورشیا فاضلانہ بحث کرتی ہے۔ "دلِ فروش" میں نہ صرف مختصر ہے بلکہ اس میں تشویش کا وہ عنصر بھی موجود نہیں جو "مرچنٹ آف ونیس" کی جان ہے۔

SUSPENSE کا وہ عنصر بھی موجود نہیں جو "مرچنٹ آف ونیس" کی جان ہے۔ اس کے علاوہ شائلاک کی بیٹی کے عشق اور فرار کا ایک ذیلی قصہ اور اس میں ایک نجومی کا کردار محض تفریح کے لیے بڑھایا گیا ہے۔ وہ خود بھی اس سلسلے میں لکھتے ہیں۔

لے ناٹک ساگر ۲۶۷

لکھ عشرت رحمانی۔ اُردو ڈراما کا ارتقا ۲۱۵-۲۱۴



”میرا مقصد شیکسپیر کا پلاٹ حاصل کرنا تھا جہاں سے ملے۔ میرے ڈراموں میں  
 نثر سے زیادہ نظم، اور میری نظیں مختلف سبجیکٹ پر مشتمل ہیں، مثلاً بے ثباتی عالم،  
 عشق و محبت، وصل و ہجر، بے وفائی، شجاعت، واقعات عالم، جذبات صادقہ،  
 واردات قلبیہ وغیرہ وغیرہ۔ میں نے شیکسپیر کے خیالات شاعرانہ سے فائدہ نہیں  
 اٹھایا۔ ڈیڑھ اینٹ کی مسجد الگ بنائی ہے۔ میرے نزدیک شیکسپیر کے خیالات  
 ہندوستان کے اسٹیج پر اکثر ناموزوں تھے، جو میں نے نکال دیے، میرے نزدیک  
 شیکسپیر کے خیالات میں حسب مقتضائے زمانہ اضافہ کی ضرورت تھی جو کیا گیا۔  
 میں نے شیکسپیر کے خیالات میں کہاں کہاں دخل و تصرف کیا۔ اس کی مفصل بات  
 لکھنا ایک طولانی تصنیف کا مدون کرنا ہے۔ یہاں تک کہ پلاٹ میں ایک تغیر عظیم  
 واقع ہو گیا ہے۔ یہ نہ سمجھنا چاہیے کہ شیکسپیر کو اصلاح دے کر اظہار قابلیت کرنا چاہتا  
 ہوں بلکہ اظہار ضرورت مقصود ہے۔ میں نے اپنے احساس کے تابع ہو کر کام کیا ہے۔  
 اچھا کیا یا بُرا یہ ایک الگ سوال ہے۔ میرے ڈرامے میں کسی کی فکر عالی کا پیوند نہیں۔“

”دل فروش“ کے مکالموں میں بہت سے مکالمے منظوم ہیں اور جہاں نثر کا استعمال  
 کیا گیا ہے ان میں بھی قافیے کا لحاظ برابر رکھا گیا ہے۔ مثال کے طور پر یہ حصہ پیش  
 کیا جاتا ہے۔

طلحہ: کون سی چیز میرے پاس جانا۔ جو یہاں تک آپ کا ہوا آنا۔ جائے جائے اپنا  
 علاج کرائیے۔

محسن: پیاری بہلا علاج تو ہے تمہارے پاس۔

طلحہ: میرے پاس کون سا نسخہ جانا۔

محسن: شربت دیدار کا پلانا۔

طلحہ: کیا ضرورت ترسنا ترسنا یہ میرا مکان ہے یاد والی خانہ۔



مُحْسِن : اجی دوانی خانہ کیا بلکہ شفاخانہ۔

طلحہ : تکلف برطرف بلکہ پاگل خانہ۔

مُحْسِن : ارے مہ جیسے دل نشیں کون مجنون ہے اس مکان کا کیس۔

طلحہ : ایک چھوڑ دو تین۔ ایک میں دوسرے آپ تیسرے میرے باپ۔

مُحْسِن : باپ تو تمہارا بالکل پاگل ہے۔ اس کے دل میں یہ خفت سما یا ہے کہ مسلمان میری دولت

لے جائیں گے مجھے کسی آفت میں پھنسا یں گے۔

طلحہ : آخر تم بھی ہو مسلمان سارق دل و جان غارت گردین و ایمان رات کو چھپ کر

چوری چوری آتے ہو۔ مال اڑا لے جانے کی گھاتیں لگاتے ہو۔ اُس کی لڑکی کو جل

دیا اور لوٹ لیا۔

مُحْسِن : حُسن کی دولت والوں نے بے دل مفلس کو لوٹ لیا

کون کہے منہ سے اپنے جس کو تم نے لوٹ لیا

تیرنگہ قاتل نے دل و جان مُحْسِن کو لوٹ لیا

ہائے بتوں نے ایک مسلمان مومن کو لوٹ لیا

طلحہ : بھولے نہیں تھے بیچارے ہم نے جن کو لوٹ لیا

یوں تو نہیں کہتے کہ اک لڑکی کس کو لوٹ لیا

مُحْسِن : خیر یوں ہی سہی میں نے ہی تم کو لوٹ لیا۔ مگر جو مال لوٹ میں ہاتھ آتا ہے اُسے

لوٹنے والا ہی پاتا ہے تو بس اب چلیے میرے ساتھ۔

اس حصہ سے احسن لکھنوی کے ڈراموں کا مزاحیہ انداز بھی معلوم ہوتا ہے۔ وہ اگرچہ خود

اُس عام ذہنیت کو پسند نہیں کرتے تھے لیکن ڈراما کمپنی کے مالکوں اور عوام کے ذوق سے مجبور

ہو کر ان کو یہ حصے لکھنا پڑتے تھے۔

صحیح معنوں میں ٹیکسیر کا کوئی ڈرامہ اب تک اردو اسٹیج پر نہیں آسکا۔ تھیٹروں سے



داہستہ ڈراما نگار انگریزی زبان پر اتنی مہارت نہیں رکھتے تھے کہ شیکسپیر کے ڈراموں کا ترجمہ کر سکتے۔ زیادہ تر لکھنے والوں نے شیکسپیر کے ڈراموں کا قصہ سن لیا اور اُسے اپنی طرف سے مشرقی معاشرت کا جامہ پہنا کر پیش کر دیا۔ اس انداز سے شیکسپیر کے جو ڈرامے اُردو میں کامیاب ہوئے ہیں ان میں سے ایک احسن لکھنوی کا "بزم فانی" ہے۔ جو "رمیو جولیٹ" کے پلاٹ پر لکھا گیا ہے۔ اس کا شمار ان کامیاب ڈراموں میں کیا جاتا ہے جنہوں نے داستانی رنگ ناطکوں کو ختم کر کے اُردو کو ڈرامے کے صحیح ذوق سے آشنا کیا۔ اس کا پلاٹ نہایت بارونق ہے۔ نامساعد حالات میں بے بس اور پوشیدہ محبت کی کشمکش تمام وقت تماشائیوں کی ہمدردی اپنی طرف کھینچتی ہے۔ اس میں کام کرنے والے کردار اپنی جذباتی دنیا میں نامانوس سے نہیں لگتے اور اُمید و بیم کے مواقع ان تاثرات کو تیز تر کر دیتے ہیں۔ اس طرح عشق و محبت کی اس لطیف، دلکش اور زندہ جاوید رہنے والی داستان نے اُردو اسٹیج کو بہت سی ایسی خصوصیتوں سے واقف کرایا۔ جن سے وہ پہلے ناواقف تھے۔

"بزم فانی" کا پلاٹ "رمیو جولیٹ" کا پلاٹ ہے۔ اپنی ضرورت کے مطابق بعض جگہ تبدیلیاں کر لی گئی ہیں۔ مثلاً ہندوستانی تماشائیوں کی دل چسپی کا خیال کرتے ہوئے احسن نے اس قصہ کو مشرقی معاشرت کا جامہ پہنایا ہے۔ اس طرح نہ صرف واقعات بدلے ہیں بلکہ جذباتی اظہار کے اعتبار سے کیریکچر بھی مشرقی بنا دئے ہیں۔ اور ان میں محبت کی وہ تڑپ اور کشمکش دکھائی ہے۔ جو میر حسن اور مرزا شوق کی شہزادیوں میں نظر آتی ہے۔ اپنی اس کوشش میں انھیں خاطر خواہ کامیابی ہوئی ہے۔ ڈرامے میں بعض تبدیلیاں ایسی بھی ہیں جہاں وہ نباہ نہ سکے۔ لیکن ایسی چھوٹی چھوٹی باتیں نظر انداز کرنے کی روایت سی بن گئی ہے جو چیزیں وہ بخوبی نباہ لے گئے ہیں ان میں سے ایک ہے گلنار اور فیروز کی ملاقات کا منظر۔ "رمیو اور جولیٹ" میں جولیٹ کے یہاں جلسہ رقص ہوتا ہے



جس میں ایک مخالف خاندان کا فرد رومیو چہرے پر نقاب ڈالے آتا ہے اور جو لیٹ سے مل کر اس پر عاشق ہو جاتا ہے۔ احسن لکھنوی نے "بزم فانی" میں گلنار کے یہاں جلسہ رقص کھایا ہے۔ جہاں فیروز سازندہ بن کر آتا ہے۔ اور گلنار پر فریفتہ ہو جاتا ہے۔ یہ منظر کچھ اس طرح پیش کیا گیا ہے :

فیروز : کیا سندر روپ سروپ پھین رخسار پہ ہے کیا پھول سی لالی  
کیا مدد بھرے نین کے سین چلیں کیا شوخ نگاہیں چتون متوالی  
سج صبح کی پھین از حد جو بن ہے شانِ خدا مہربات نرالی  
زلفوں کے لٹک سے دل کو جھٹک رہی سر کو ٹپک جیسے ناگن کالی

گلنار کو تنہا دیکھ کر فیروز اس سے باتیں کرتا ہے۔ اس وقت اتنا پہنچتی ہے اور فیروز

اسے دیکھ کر چلا جاتا ہے۔ گلنار کے منہ سے بے اختیار یہی نکل جاتا ہے۔ "ہائے دل"

اتنا ہے ہے چہرہ کیا تمہا یا ہوا ہے، کیا ہے؟ کیا دل میں درد ہے؟

گلنار : دل میں وہ درد ہے جس درد کا چاؤ ہی نہیں۔ واں لڑی آنکھ جہاں اپنا گزارہ ہی نہیں

اتنا : کیا کہا۔ پھر تو کہو۔ کیا ہے یہ نقشہ اس وقت؟

گلنار : (ٹھانے کو) آگیا یاد یوں ہی۔

اتنا : نہیں نہیں کچھ دال میں کالا کالا ہے۔ جو یہ شعر زبان سے نکالا ہے۔ دیکھو اگر مجھ کو نہ

نہ بتاؤ گی تو بہت پھتتاؤ گی۔

گلنار : رات کے جاگنے سے طبیعت کسل مند ہوتی جاتی ہے۔ آنکھ بند ہوتی جاتی ہے۔ اس کے

سوا اور کچھ نئی بات نہیں۔

اتنا : اچھا بتاؤ جو تمہارے سامنے سے شانہ ملائے سر کو جھٹکے منہ کو چھپائے ابھی باتیں

کر رہا تھا۔

گلنار : کہاں؟ کوئی بھی نہیں۔



اتا: ہاں ہاں کوئی بھی نہیں۔

گلنار: میں سمجھتی ہوں بوا تم کو دھوکہ ہوا۔

اتا: اری لڑکی مجھ سے چند راتی ہے۔ مجھ بڑھیا کو باتوں میں اڑاتی ہے۔

گلنار: خیر یوں ہی سہی کوئی ہوگا۔ یہاں تو ازدہام تھا۔ جلسہ عام تھا۔ مگر مجھ سے کسی کو کیا کام تھا۔

اتا: ہاں ہاں جلسہ عام تو تھا۔ مگر تم سے جو شخص ہمکلام۔ وہ تو کوئی خاص عالی مقام تھا

حالِ دل مل گیا ہے اک پل میں      تاڑ بیٹھی نگاہِ اول میں

دو توں دو توں جگہ نہیں چھپتے      عشقِ دل میں شرابِ بوتل میں

احسن کی گلنار اس قسم کی ہیروئن ہے جن سے سحرالبیان اور زہر عشق میں ملاقات

ہوتی ہے۔ ہیرو بھی اسی ماحول کا پروردہ ہے۔ فیروز شروع ہی میں یہ غزل گاتا ہوا

داخل ہوتا ہے۔

مائل طرزِ جنوں کب دلِ ناداں نہ ہوا      کون سادن تھا جو میں چاک گریباں نہ ہوا

فیروز کا دوست عزیز مسعود داخل ہوتا ہے اور تسلیم عرض کرتا ہے۔

فیروز: دقت کیا ہوگا؟

مسعود: نو کا گھنٹہ ابھی بجا ہوگا۔

جدائی کا ہر اک پل اک برس ہے

فیروز: نہیں کاٹے سے کٹتے ہجر کے دن

مسعود: کس واسطے ہے یہ حالِ جی کا

فیروز: دیوانہ ہوا ہوں اک پری کا

مسعود: عشقِ خانہ خراب ہوتا ہے

دل کا آنا عذاب ہوتا ہے

اس کا وہ اضطراب ہوتا ہے

فیروز: جس کو کہتے ہیں اہلِ دل تسکیں

دوستی کرتا ہوں سمجھاتا ہوں

مسعود: آپ کو جو فکر میں پاتا ہوں

ڈرامے میں جا بجا اشعار بھی ملتے ہیں اور اس وقت کے ذوق کے مطابق مقفیٰ نثر بھی



ملتی ہے۔ لیکن پھر بھی جذبات کے اظہار کے لیے بول چال کی زبان استعمال کی گئی ہے۔  
پنڈت برج موہن تاتریہ کیفی کی رائے ہے کہ پہلے

”احسن ایک مقام پر اپنے گلنار فیروز میں شیکسپیر کے رومیو جولیٹ سے  
ادنیے چلے گئے ہیں۔ گلنار اور فیروز کی خفیہ شادی ہو جانے کے بعد گلنار کا ایک  
رشتہ دار فیروز سے لڑائی مول لیتا ہے اور مجادلہ میں فیروز کے ہاتھ مارا جاتا ہے۔  
خون کرنے کے بعد فیروز کے لیے اس کے سوا چارہ نہیں کہ شہر سے فرار ہو جائے۔  
شیکسپیر کے یہاں رومیو جولیٹ سے مل کر چلا جاتا ہے اور جولیٹ منوم ہے کہ اوپر  
سے اس کی ماں آجاتی ہے۔ احسن کے یہاں فیروز کے رخصت ہو جانے کے بعد  
گلنار بے ہوش ہو جاتی ہے۔ ماں داخل ہو کر یہ سمجھتی ہے کہ اس کا یہ غم اپنے مقتول  
عزیز کے لیے ہے۔ چنانچہ کہتی ہے۔ ”افسوس! افسوس! افسوس! اس نادان کے  
نازک دل پر مرزا کی موت کا کس قدر اثر ہے اپنے بیگانے سے بے خبر ہے۔ شاید  
روتے روتے گر گئی۔“

گلنار اور فیروز کی محبت کو یہ تڑپا دینے والی داستان اپنے اندر المیہ عنصر رکھتی ہے۔  
اس کا انجام المیہ ہوتا تو بہت اچھا ہوتا لیکن تماشائیوں کے ذوق کے مطابق احسن نے  
بزم فانی کا انجام خوشی پر رکھا ہے جو ذرا کھٹکتا ہے۔ یورپ میں بھی تماشائیوں کی خوشنودی  
کے خیال سے ”رومیو جولیٹ“ کو خوش انجام کھیل بنا کر دکھایا جا چکا ہے۔

بہر حال ”بزم فانی“ چند کامیاب اور یادگار ڈراموں میں سے ہے۔ زبان بے تکلف  
ہے۔ ایکٹنگ کی کافی گنجائش ہے۔ اسی ڈرامے نے اچھے ڈرامے کی خصوصیات کو نمایاں کیا۔  
احسن لکھنوی کے ڈراموں میں گانوں کی تعداد کافی زیادہ ہے۔ دل فروش میں <sup>۱۹</sup> آئیس گانے



ہیں۔ اور قطعات و اشعار اس کے علاوہ۔ اسی طرح بزم فانی میں بھی چوالیس گانے ہیں۔  
 خونِ ناسخ کا بھی یہی حال ہے۔ یہ وہ زمانہ تھا کہ اسٹیج پر گانا سننے اور زرق برق لباس  
 پہننے ہوئے اداکاروں کو دیکھنے کا لوگوں کو زیادہ شوق تھا۔ ڈرامے میں واقعات کو  
 تیز رفتاری سے دیکھنے کا لوگوں کو شوق نہیں تھا۔ اس وجہ سے احسن لکھنوی بھی فرمایش  
 کی تعمیل کرنے پر مجبور تھے۔ اتنا ضرور ہے کہ انھوں نے اپنی لکھنویت اور شاعرانہ مہارت  
 سے ان گانوں میں الفاظ کا استعمال اچھا کیا ہے اور مکالموں اور گانوں کی زبان میں  
 صفائی، رواج اور شگفتگی کا اضافہ کیا ہے۔ ان کے جو گانے غزل کے روپ میں ہیں ان میں  
 میں چستی موجود ہے اور وزن ذکر کی پابندی کی گئی ہے۔ ان باتوں کی وجہ سے ان کے  
 ڈراموں میں ایسی ادبی شان نظر آتی ہے۔ جو نظریہ، عبداللہ وغیرہ کے یہاں نہیں ملتی۔  
 مثال کے طور پر ”دلفروش“ کا یہ دو گانا پیش کیا جاتا ہے۔

محسن : پیار میں بنیاں نبھانا ہوگا۔

طلحہ : غم جو ہوگا اٹھانا ہوگا۔

محسن : عاشق کو بوسہ شیریں لبوں کا دینا ہوگا دلانا ہوگا۔

طلحہ : بھر بھر کے جام شرابِ محبت پینا ہوگا پلانا ہوگا۔

محسن : چرچے تو اُلفت کے بھی رہیں گے ہم نہ ہوں گے زمانہ ہوگا۔

احسن کی زبان کے بارے میں عشرت رحمانی لکھتے ہیں :

” انھوں نے مکالموں کی زبان میں فصاحت اور برجستگی کے خوشگوار اسلوب

کا اضافہ کیا۔ گانوں میں بھی جدت اور دل کشی کو ملحوظ رکھا۔ انھوں نے گانوں

کی زبان اُردو آئینہ ہندی بھاشا اختیار کی۔“

اس سلسلے میں خود احسن صاحب جواز پیش کرتے ہوئے لکھتے ہیں :

” ہمارے نزدیک اُردو، فارسی، عربی، ہندی ہر زبان کے الفاظ کو نالک کے



گانوں میں داخل ہونے کا حق ہے اور حسب مقتضای ضرورت ان زبانوں میں گانے ملیں گے۔ لیکن میں نے ہمیشہ سے اُردو ڈرامے میں ہندی زبان کا اعتدال قائم رکھ کر گانے بنائے ہیں۔ اگر کوئی کہے کہ وہ اعتدال کیا ہے تو اس کی تعریف الفاظ میں نہیں ہو سکتی بلکہ مذاق سلیم اس کا فیصلہ کرے گا..... بہر حال گانے بتانے کے لیے بھاشا زبان نہایت سوزوں ددل فریب ہے۔ اور ہندی بھاشا میں اس صنف میں اُردو کا ایک جُز دلطفیف ہے۔ اس زبان کی لذت تماشا دیکھنے والوں کو اسٹیج پر پُچار دیتی ہے۔“

احسن کے اس بیان سے ان کے گانوں کی زبان پر بھی روشنی پڑتی ہے اور عشرت رحمانی کے الفاظ میں لے

ان ڈراموں میں فنی لوازم کا فقدان یا پستی کا سبب متقاضی ضروریات کے مطابق گانوں کی کثرت ہے جو ڈرامائی عمل اور تقادم و کشمکش میں بڑی حد تک رکاوٹ پیدا کرتی ہے اور دوسرے معنوں میں ڈراما نگار اپنے پلاٹ اور کردار کے تعین کے ساتھ ڈرامے کی ترتیب و تحریر میں فنی لوازم کی طرف اتنی توجہ فروری نہیں سمجھتا تھا جتنی اس امر کی طرف کہ اس کے اکثر افراد تمثیل گانے کا صلاحیت رکھتے ہوں اور ہر ممکن طریقے سے گانے کے مواقع پیدا کیے جائیں۔ جس کا لازمی نتیجہ یہ تھا کہ ڈرامے میں متحرک عمل اور تقادم کا جمود اس کی تشکیلیں کو چند واقعات کے جوڑ توڑ کے ساتھ سیلو ڈرامائی مکالموں اور گانوں کا گلدستہ بنا دیتا تھا۔ بہر صورت احسن کے ڈرامے ابتدائی دور کی بہت سی خامیوں سے پاک اور ادبی حیثیت سے بھی بہتر ہیں۔“



مجموعی حیثیت سے دیکھا جائے تو ہمدی حسن احسن نے اُردو ڈرامے کی دنیا میں ایک تبدیلی ضرور پیدا کی۔ حالات کی مجبوریوں کو دیکھتے ہوئے انھوں نے زبان درمیان میں روانی و برجستگی پیدا کی۔ چُست مصرعوں سے مکالموں کو دل کش بنایا اور جو گانے غزل کے علاوہ مختلف دھنوں پر لکھے۔ ان میں بھی اُردو الفاظ کا خاص خیال رکھا۔ کردار نگاری یا تشویش کے عناصر میں تو وہ کوئی گہرائی پیدا نہیں کر سکے لیکن اتنا ضرور ہے کہ ان ڈراموں کو اگر پڑھا جائے تو پہلے کے ڈراموں کے مقابلے میں ان میں ترقی نظر آتی ہے۔ اس زمانہ کی اسٹیج کو ذہن میں رکھ کر اگر سوچا جائے تو یہ ڈرامے یقیناً عوام کی تفریح کا باعث ہوتے ہوں گے اور واقعات کے بہاؤ کے ساتھ ساتھ اچھے گانوں اور چست مکالموں کی وجہ سے وہ ناظرین کا دل موہ لیتے ہوں گے۔

## منشی زائن پرشاد بیتاب

منشی زائن پرشاد دہلوی بھی اس زمانہ کے مشہور ڈراما نگار ہیں جن کے نہ زیادہ تر ڈرامے ۱۹۱۳ء سے پہلے لکھے گئے۔ انھوں نے بھی اس دور کے رجحان کے مطابق ٹیکسپیر کے ڈراموں کو اُردو کا جامہ پہنا یا ہے۔ ان ڈراموں کو دیکھنے سے اندازہ ہوتا ہے کہ انھوں نے ٹیکسپیر کو اُردو میں منتقل کرنے کی کوشش میں دوسروں سے زیادہ اصل کی مطابقت کا لحاظ رکھا ہے۔ اس سلسلے میں دشواری سب کے سامنے آتی ہے کہ انگلستان کی معاشرت اور رسم و رواج سے پلاٹ کا تانا بانا تیار کیا جاتا ہے۔ ہندوستان کے سماجی حالات وہاں سے بالکل مختلف ہیں۔ یہاں کے کرداروں کے ساتھ وہی واقعات نامناسب معلوم ہوتے ہیں۔ اس کے علاوہ زبان اور محاورے کی پابندی رکھ کر ایک مصنف کے خیالات کو دوسری زبان میں پیش کرنا اور بھی دشوار ہوتا ہے۔ ان دشواریوں کا احساس بیتاب کو بھی تھا۔ چنانچہ اپنے ڈرامے ”جو آپ پسند کریں“ کی تہید میں اس طرح لکھتے ہیں:



” اچھے خیالات خواہ کسی زبان میں بیان کیے جائیں دل میں چٹکیاں لے بغیر نہیں رہتے۔ اس واسطے ہم عالی دماغ شیکسپیر کے بیش بہا جواہر جن کے صند و تچوں میں انگریزی تاملے لگے ہوئے ہیں اردو کی چابی سے کھول کر جو ہریان سخن کی نظر بند کرتے ہیں خواہ یہ کام ہماری لیاقت سے باہر ہی کیوں نہ ہو۔ جن صاحبوں کو ایک زبان سے دوسری زبان میں ترجمہ کرنے کا اتفاق پڑا ہے وہ تو اس لذت سے اچھی طرح آشنا ہیں کہ ایک ایک جملے پر کیا دانت کھٹے ہوتے ہیں اور اصل فقرے کا صحیح مطلب ادا کرنے کے علاوہ وہی لطف قائم رکھنے کے لیے کیسی کیسی جاں فشائیاں ہوتی ہیں۔ اردو زبان میں انگریزی نام حالانکہ (کنو اب میں گاڑھے کا پیوند) بالکل بے جوڑ ایک کر یہ پہلو ہے تاہم انگلینڈ کے رسم درواج نے ہمیں اس پر مجبور کیا کہ یہ نام نہ بدلیں۔ کیونکہ ہم ہندوستانی پردہ نشین خاتون کو بے پردہ کشتی کے دنگل میں نہیں لاسکتے۔ اور ہم مترجم ہونے کی حیثیت سے اصلی شاعر کے آزاد خیال اور فور سبیل تحریر پر ذاتی مذاق کا گھونگھٹ ڈالنے کے مستحق ہیں۔“

یہ ڈراما ”جو آپ پسند کریں“ شیکسپیر کے مشہور ڈرامے AS YOU LIKE IT

کا ترجمہ ہے۔ اس کے دیکھنے سے اندازہ ہوتا ہے کہ انھوں نے کرداروں کے نام بھی نہیں بدلے۔ اور ترجمے میں بھی مناظر اور واقعات میں اپنی طرف سے کوئی خاص تبدیلی نہیں کی۔ مکالمے بھی سلیس شریں ہیں۔ کہیں کہیں پر اشعار البتہ داخل کر دیے ہیں۔ روزالینڈ اسٹیج پر جو خط پڑھتی ہوئی داخل ہوتی ہے اُسے بیتاب نے اس طرح لکھا ہے :

پیاری روزالینڈ

خادر سے باختر تک کب ہے جواب تیرا	آئینہ دار ادنیٰ ہے آفتاب تیرا
یوں جلوہ گر نہ ہوتیں یہ حُسن کی شعاعیں	بادِ صبا نے اُلٹا لیکن نقاب تیرا
تصویریں اچھی اچھی کھنچیں اگرچہ لاکھوں	ہوتا ہے پھر بھی ان میں بس انتخاب تیرا



چہرہ پہ اب کسی کے جمتی نہیں یہ آنکھیں ذکر اس میں کچھ نہیں لے باحجاب لہ

ایسے دو تین مقامات کے علاوہ اس ڈرامے میں گانے بھی ہیں۔

انگریزی زبان کو اردو میں منتقل کرنے میں بیتاب نے عبارت کی سلاست اور شگفتگی

کا خیال نہیں رکھا۔ چنانچہ ان کے مکالموں میں فطری انداز بالکل نہیں۔ عبارت بہت ثقیل

اور جملوں کی ساخت پیچیدہ ہے۔ مثال کے لیے آرلینڈو اور روزا لینڈ کی یہ گفتگو ملاحظہ ہو:

آرلینڈو: سرپٹ کس کا وقت دوڑتا ہے؟

روزا: اس ملزم کا جو پھانسی پر چڑھایا جاتا ہے اگرچہ وہ اپنی معمولی رفتار سے ہی

چلتا ہے مگر اسے بہت جلد گزرتا محسوس ہوتا ہے۔

آرلینڈو: کس کا وقت بالکل نہیں چلتا؟

روزا: ایام تعطیل میں دیل اور بیرسٹروں کا کیونکہ کچھری بند ہونے کے دن سے کھلنے کے

دن تک وہ آرام کرتے ہیں اور اس عرصہ میں وقت کا گزرنا انھیں محسوس نہیں ہوتا۔

آرلینڈو: خوب صورت نوجوان تم کہاں رہتے ہو؟

روزا: اس دہقانی کے ساتھ (جو میری بہن نہیں ہے) اس بن کے کنارے جس طرح

ساڑھی دوپٹہ پر کتاری۔

آرلینڈو: کیا تم یہیں کے رہنے والے ہو؟

روزا: ایک خرگوش کی طرح کہ جہاں پالا گیا وہیں کا ہو رہا۔

آرلینڈو: تمہاری آواز اور طرز تکلم صحرائیوں سے نہیں ملتی۔

روزا: یہ بات تو میں نے بہت آدمیوں سے سنی ہے مگر حقیقت حال یہ ہے کہ میرے چچا نے

جو اپنی جوانی میں ایک لائق اور شایستہ آدمی تھے گفتگو کرنا سکھایا ہے۔ وہی اپنی

معتادہ کو رجھانا خوب جانتے تھے کیونکہ ایک مرتبہ وہ عاشق ہوئے تھے عشق و محبت



کے برخلاف کئی مرتبہ لکچر دیئے خداوند کریم کا شکریہ ادا کرتا ہوں کہ میں عورت نہیں ہوں اور میرا ان عیبوں سے (جو انھوں نے عورتوں کی ذات میں بیان کیے ہیں) کچھ بھی تعلق نہیں ہے۔

ڈراما "گورکھ دھندا" میں جو شیکسپیر کے ڈرامے "کامیڈی آف ایررز" کا ترجمہ ہے اس میں انھوں نے اصل کی پابندی نہیں رکھی بلکہ اپنے عہد کے دوسرے ڈرامانگاروں کی طرح صرف پلاٹ کا ڈھا پچھلے کر اسے اپنے طور پر لکھا ہے۔ اس کی عبارت میں وہ اغلاق نہیں ہے جو "جو آپ پسند کریں" میں ہے اور مکالموں میں اشعار کی بھی بھرمار ہے۔

"زہری سانپ عرف کٹورہ بھر خون" میں مکالمے اور بھی شگفتہ ہیں۔ البتہ عبارت جا بجا کمزور ہے اور زبان میں سطحیت اور ہلکا پن ہے۔ معلوم ہوتا ہے کہ عوام کی پسند کا زیادہ خیال رکھا گیا ہے۔ ایک مثال ملاحظہ ہو۔

کلثوم: لو حمید یہ تو کیل میں غلیل بڑی رسی۔ اکبری سے بچھڑنے کا وقت آ گیا۔

حمید: کیا پھوپھی جان کیا ہوا؟

کلثوم: ہو گئیں محمد دد پیار کی باتیں + اب تو ٹھنڈی بھرا کر دسانیس

چاہنے والے لاکھ اب چاہیں: اب نہ ہوں گی گلے میں یہ باتیں

اب نہ ہوگی یہ چھپڑ آپس کی: کل ہوا کھاؤ گے بنارس کی

حمید: تو کیا بنارس جانے کا حکم ہو گیا ہے؟

کلثوم: تمہارے ابا حکم دے گئے ہیں اور عنقریب اکبری کی شادی کہیں اور کرنے دلے ہیں۔

حمید: تو کرنے دد کیا حرج ہے؟

کلثوم: کیا حرج ہے۔

بنارس کی بستی کسے بھالے گی      وہاں اکبری کہاں سے آئے گی

اکبری: دیکھو پھوپھی اماں باتوں میں انگارہ برسانا۔ ان سنگ مجھے صلواتیں سنانا۔



آپ کی زباں اب تو بس میں نہیں اب پہنچنے لگیں کہیں سے کہیں  
 کلثوم: ظاہر اتر ٹوٹتے ہوں گے دل میں لڈو پھوٹتے ہوں گے  
 بیٹا تو اس ہری چگ کی باتوں میں نہ آنا۔ آنکھیں ملانے کا ڈر نہیں مگر دل نہ ملانا۔  
 دو برس پہلے زہرہ سے پیاری کوئی نہ تھی اب جو ہے سو اکبری ہے۔

حمید: خوب بدنام میرا نام کرو جاؤ بس جاؤ اپنا کام کرو  
 بیتاب کے ڈراموں میں زبان میں صفائی کی کمی محسوس ہوتی ہے۔ لیکن ایک خاص  
 حیثیت سے وہ اپنے دور کے تمام ممتاز ادیبوں پر فوقیت رکھتے ہیں۔ انھوں نے دیو مالاکے  
 مشہور اور اہم ترین واقعات کو بڑی خوبی سے ڈرامے کا جامہ پہنایا ہے۔ ان ڈراموں میں  
 ہر طرح کے ناظرین کے مذاق کا خیال رکھا گیا ہے اس لیے سبھی نے اسے پسند کیا۔ بیتاب کے  
 اس دکھائے ہوئے راستے پر آگے چل کر آغا حشر گام زن ہوتے ہیں۔

بیتاب کے ڈراموں میں مزاحیہ حصے پست مذاقی کا آئینہ ہیں جن میں سستا مزاح  
 اور عوامی گفتگو کے ساتھ ساتھ ابتذال بھی ملتا ہے۔ مثال کے طور پر "فریب نظر" سے  
 یہ حصہ ملاحظہ ہو:

ذاکر: اے ابد تمیز بڈھے اندھا ہے کیا۔ کچھڑ کے بھرے ہوئے لکٹیڑوں سے میرا ڈیڑھ  
 حاشیہ خراب کر دیا۔

تیمور: بیٹا معاف کرو مجھ سے قصور ہوا۔

ذاکر: قصور کا بچہ ابھی لپڑ کی آؤں تو آنکھیں کھل جائیں۔

تیمور: صاحبزادے میرا طور خراب ہے معاف کرو۔

ذاکر: طور خراب ہے تو جیتے کیوں ہو۔ جاؤ قبر کا نوالہ ہو جاؤ نا۔

تیمور: ضعیف آدمی کو اس قدر سختی اچھی نہیں ہے۔ کبھی تم بھی ہماری طرح ضعیف ہونے

دالے ہو۔



ذاکر: اچھا ذری الگ کو بیٹھو۔ بو آتی ہے۔ سڑیل کہیں کا۔

تیور: (دل میں) داماد تو بڑا ہی لائق ملا ہے۔ گفتگو کس قدر نرم ہے کہ پتھر کو موم کر ڈالے

غصہ تو ایسا آتا ہے کہ اٹو کے پٹھے میں دو چار جوتے لگاؤں مگر نہیں استقلال سے

پوری ہی کیفیت معلوم کروں (ذاکر سے) آج کا دن تو نہایت خوش نما ہے۔ ابر

کی ہلکی ہلکی.....

ذاکر: بس بک بک نہ کرو۔ بیٹھنا ہے تو خاموش بیٹھو۔

گورکھ دھندا، کرشن سدھار، قتل نظیر، پتی پر تاپ، رامائن، مہا بھارت،

زہری سانپ، فریب محبت وغیرہ زیادہ مشہور ہیں۔ ان کے یہاں قافیہ پیمائی اور عبارت آرا

بھی ہے لیکن شوخی کا فقدان بھی ہے۔

بیتاب اردو ڈراما نگاری میں صرف اس خصوصیت کے مالک ہیں کہ انہوں نے

ڈراما نگاری کی اصلاح کے لیے ممبئی سے "ٹیکسپیئر" نام کا ایک رسالہ بھی نکالا اور ٹیکسپیئر کے

بعض ڈراموں کو اردو میں اصل کے مطابق منتقل کرنے کی کوشش کی۔ لیکن اس کوشش میں

وہ یہ بھول گئے کہ ڈرامے میں مکالموں کی زبان فطری بول چال کے مطابق ہونی چاہیے۔

اس لیے ان کے یہ ترجمے توجہ کے لائق نہیں سمجھے گئے۔ بیتاب نے ہندو روایات اور دیو

کے واقعات پر جو ڈرامے لکھے ہیں اس کی وجہ سے انہیں خصوصیت حاصل ہو گئی ہے۔

لیکن ڈرامے کی ساخت اور انداز میں انہوں نے کوئی تبدیلی نہیں کی۔



## آغا حشر:

اُنیسویں صدی عیسوی کے آخر میں اُردو اسٹیج پر حافظ محمد عبداللہ اور فطریگی وغیرہ کے کارنامے دل چسپی کا مرکز بنے ہوئے نظر آتے ہیں جن میں فرسودہ قصے، گانوں اور رقص کی بھرمار تو ہے لیکن خیالات کی بلندی، کہانی کی سنجیدگی، نزاکت طبع اور شوخی تحریر مفقود ہے جہاں فن محض تجارت کے لیے استعمال کیا جاتا تھا۔ اس کے شائقین وہ عوام ہیں جن میں ادنیٰ اور اعلیٰ درجے کے لوگ شامل ہیں۔ چھوٹی بڑی بے شمار تھیٹر کمپنیاں ہیں اور اسی قدر لکھنے والے اور اس لیے ایک ہی انداز کی بھرمار ہے۔ ایک ہی ڈھرے پر چلنے والے ڈراما نویس ہیں۔ ان حالات میں تھوڑی سی بھی اصلاح کرنے والوں کو قدر دانی کی نگاہ سے دیکھا جانا فطری تھا۔ اس تلاش میں ہماری نظریں احسن اور بیتاب پر ٹھہر جاتی ہیں۔ ان لوگوں نے ڈرامے کی خاص خدمت انجام دی اور اپنے تماشائیوں کو رقص و موسیقی کی اندھا دھند قضا سے نکال کر نشر اور ترجموں سے بھی روشناس کرایا۔ لیکن ان کی تمام کوششیں اس سفر کا آغاز تھیں جس کی علم برداری آغا حشر کو نصیب ہوئی۔ پروفیسر آل احمد سرور کا یہ خیال بالکل درست ہے کہ :-

” انھوں نے اپنی ساری زندگی ڈرامے کے لیے وقف کر دی تھی۔ اس کے ذریعہ سے انھوں نے روپیہ بھی کمایا اور شہرت بھی حاصل کی۔ یہی نہیں بلکہ انھوں نے ڈرامے کے فن کو بھی بلند کیا۔ خود بھی فن کی منزلیں طے کیں اور فن کو بھی ترقی دی اس میں اپنی بلند آہنگ شخصیت اور بے پناہ قدرت سے دستیں پیدا کیں۔ جذبات کے ہیجان میں طوفان کا زور اور موجوں کا شور دکھایا۔ تیز شہنائی اور تند نقاروں سے کان بہرے بھی کیے اور ہلکی اور لطیف کیفیتوں سے روح میں اہمزاد بھی پیدا کیا۔ انھوں نے اپنا واسطہ براہ راست عوام سے رکھا اور عوام کے راستے سے وہ



خواص کے دلوں تک پہنچے۔ ڈاکٹر جانسن کے مقولے پر انھوں نے ساری عمر عمل کیا۔

”قبول عام کسی کی مقبولیت کی آخری سند ہے“۔

حشر نے تقریباً ۳۲، ۳۳ سال تک فن ڈراما نگاری کو سنوارا، اس کو نئی راہوں سے آشنا کیا، اسے وسعت بخشی اور خاطر خواہ کامیابی حاصل کی۔ انھوں نے ٹیکسپیئر کے بعض ڈراموں کا آزاد ترجمہ کیا۔ پلاٹ کا ماخذ مغربی ڈرامے تھے۔ لیکن ان کا ماحول اور اس کے کردار ہندوستانی تھے۔ مغربی ڈراموں کے علاوہ ان کے بعض ڈراموں کے ماخذ مشرقی بھی ہیں۔ مثال کے طور پر ”سیتا بن باس“ کا پلاٹ رامائن سے لیا گیا ہے۔ اسی طرح ”بھیشم پر تمگیا“ کا ماخذ مہا بھارت سے اور ”رستم و سہراب“ کا پلاٹ فردوسی کے شاہنامے سے ماخوذ ہے۔

ان کی ڈراما نگاری کے دور کو چار حصوں میں تقسیم کر لیا گیا ہے تاکہ مختلف ادوار کو سمجھنے میں آسانی ہو۔ ہر دور تدریجی ارتقا کا منظر ہے۔ کسی بھی فن کار کا یہ کمال ہے کہ وہ اپنی فن کارانہ صلاحیتوں کو زمانہ کے بدلنے ہوئے مذاق کے مطابق بدلتا رہے۔ اور خود کو عوام کی پسند کے مطابق ڈھال سکے اور ساتھ ہی فن کا معیار بھی آہستہ آہستہ بلند کرتا رہے۔ اور تماشائی بھی اس کے عادی ہوتے جائیں۔ آغا حشر میں یہ صلاحیت تھی۔ انھوں نے خود کو کمپنی کے مالکوں کے ہاتھوں میں کٹھ پتلی نہیں بنایا۔ بلکہ پہلے سے بہتر بناتے رہے۔ آغا حشر ڈراما نگاری کی دنیا میں اس لیے شہرت جادواں کے مالک ہوئے کہ انھوں نے اپنے فن میں اتنی لچک پیدا کر لی تھی کہ ہر دور میں عوام کے مزاج کے مطابق اس میں کچھ نہ کچھ مل جاتا ہے۔ اس طرح وہ اپنی پسند اور عوام کی پسند میں توازن رکھنے میں کامیاب ہوئے۔

”آغا حشر موضوع کے اعتبار سے اپنی زبان کو فارسی آمیز اردو اور سنسکرت آمیز ہندی بنا لیتے تھے۔ اس لیے تھیٹر دیکھنے والوں میں انھیں بے حد مقبولیت حاصل ہوئی۔



کبھی قدیم ڈراموں کے انداز میں مقفی ڈرامے لکھ کر، کبھی رواں اور جاندار گفتگو کے ذریعہ سے انھوں نے اُردو ڈرامے کو ایک نیا قالب عطا کیا۔ اگر تجارتی اغراض سے الگ ہو کر وہ آزادی سے ڈرامے لکھتے تو یقیناً اس سے بہتر لکھ سکتے تھے۔<sup>۱۵</sup>

آغا حشر کے ابتدائی ڈراموں میں "اسیرِ حرص" "مارا آستیں" اور "مرید شک" خاص سمجھے جاتے ہیں۔ یہ ڈرامے کم و بیش اس نفا اور ماحول میں لکھے گئے جو حافظ عبداللہ، نظیر بیگ اور ان کے دوسرے معاصرین نے پیدا کر رکھا تھا۔ مزاحیہ عنصر بہت پست اور عامیانه مذاق کا ہوتا تھا۔ یہی وجہ ہے کہ ان ڈراموں میں بیشتر حصہ کی ادائیگی کے لیے دھنیں وغیرہ بھی لکھی رہتی تھیں۔

آغا حشر نے اپنے پہلے دوری کے ڈراموں میں نشر کو داخل کیا اور گانوں پر زور کم کیا۔ ابتدائی دور کے گانوں میں ہندی کا اثر غالب ہے اور ان میں ہندی الفاظ کی زیادتی ہے۔ مثال کے طور پر ان کے ڈرامے "اسیرِ حرص" کا ابتدائی کورس جسے "ٹائٹل سگ" کہتے تھے حسب ذیل ہے :-

سہیلیاں : دینا ناتھ سو ہے ڈوبت اُتارو، اُگارو، کرنا نہ سونیاں سے بھلے بھول سے اودھار، کرو پارا، بھوگا ست دارو۔ ترو نام نہیں۔ دن سرن کو جگ مجھ دھام تری دیا سے۔ دھام جیامن سے بام۔ تو کو تھے ڈوبنے ساگر میں سنسار، جاوے نہیں پار رہے بنجدھار ہووے نہیں پارا، تری لیلہ۔ جو کو نہیں بھولا وا کو نہیں ٹھار حشر کو سہارو۔<sup>۱۶</sup>

اس ڈرامے کے ایک اور گانے سے بھی یہی خصوصیت ظاہر ہوتی ہے۔

سہیلیاں : چلتی چلا چنچل چال سنڈیا البیلی + جو بن رسما تئی ڈولے میں رت رس گھولے



دوہرا: ایک تو نینا مدھ بھمے دو جے انجن سار اے بھوری کہیں دیت ہے جو بنا ای تھیار

آبا آبا شان زالی او ہوا دہو بھولی بھالی نئی نویلی ہے نار۔ چلتی چیللا

گانوں کی زبانی کے علاوہ مکالموں کی عبارت میں یہ بات نہیں ہے۔ ان میں تانیوں کا

بھی التزام کیا گیا ہے۔ اور اشعار بھی استعمال کیے گئے ہیں۔ عموماً یہ اشعار ایسے ہیں جو مکالمے میں

زور اور جوش پیدا کرتے ہیں اور ان سے جو بات پیدا کی گئی ہے ان میں اور زیادہ مضبوطی

پیدا ہوتی ہے۔ مثال کے لیے اسی ڈرامے "اسیر حرص" کا یہ حصہ پیش کیا جاتا ہے:

چنگیز: کیوں اے شاہِ زمانہ آپ نے اس غلام کو بھی پہچانا۔

ناصر: شیطان کو کون نہیں پہچانتا بلکہ ہر ایک شخص پہچانتا ہے۔

شکل و صورت دیکھ لی اور سب رعوت دیکھ لی

نام پہلے سے سنا تھا آج صورت دیکھ لی

چنگیز: مغرور تو زبیروں میں جکڑا ہوا ہے مگر اتنا اکڑا ہوا ہے۔

سر سے غرور مسند نخل نہیں گیا رسی تمام جل گئی پر بل نہیں گیا

ناصر: عزت والے مصیبت میں کب ڈرتے ہیں تارے دن کے بدلے اکثر ارات کو چکتے ہیں۔

بھری برسات میں جن ندی نالوں میں دانی ہے اُنھیں گرمی میں دیکھو تو نہ موجیں ہیں نہ پانی ہے

مگر دریا کو اس گرمی سے ہرگز غم نہیں ہوتا اُگادو آگ بھی اس میں تو پانی کم نہیں ہوتا

عطر کی مٹی میں بھی مل کر مہاک جاتی نہیں توڑ بھی ڈالو تو ہیرے کی چمک جاتی نہیں

جان جائے گی مگر جو ہرن جائے گا کبھی قید میں بھی شیر کی شیرانہ خوب جاتی نہیں

چنگیز: تو تو نے بادشاہی اس لیے چاہی کہ مجھ سے ہی کرے لڑائی۔ میں تیرا کون تھا ناسترانی۔

ناصر: کون؟

چنگیز: چچا زاد بھائی۔



ناصر: اُن۔ بھائی کا نام لے کر تو نے میرے مرحوم چچا کو قبر کی میٹھی نیند سے جگا دیا۔ اس کے  
مردہ دل کو ہلا دیا۔ ارے ناسزائی! لہے چچا زاد بھائی اور اُس سے یہ بُرائی۔ لعنت  
ہے قصائی۔ ۵۔

جن کی گودوں میں پلا دشمن اُنھیں کا ہو گیا تو نہیں پیدا ہوا اک سانپ پیدا ہو گیا  
اقتباس سے اندازہ ہو گا کہ آغا حشر کو نقرے بازی اور برجستہ گوئی میں کمال حاصل  
نقلہ انھوں نے اپنے مکالمے میں بھی اپنے اس ہنر کا استعمال بڑی خوبی سے کیا ہے۔ ان کے ان مکالموں  
میں بلند آہنگی بھی موجود ہے اور اس کا بھی اندازہ ہوتا ہے کہ قافیہ پیمائی اور اشعار کے استعمال میں  
انھوں نے بولنے والے کی شخصیت اور کردار کے اظہار کا خیال رکھا ہے۔ اس کا فرق اس وقت  
سمجھا جا سکتا ہے جب ہم خشر اور ان کے معاصرین کا تقابلی مطالعہ کریں۔ احسن لکھنوی کے  
مشہور ڈرامے ”خونِ ناحق“ کا یہ اقتباس تخیل کی بلند پروازی اور مکالموں کی عبارت آرائی  
کے نقطہ نظر سے اہم معلوم ہوتا ہے :-

ریحانہ : بی بی میں صدقہ، میں داری، چھوڑ دے یہ آہ و زاری یہ خیال دل سے دور کر دے سیر  
باغ میں طبیعت کو مسرور کر دے، دیکھو کیا آراستہ گل زار ہے۔

مہربانو: میری آنکھوں میں یہ سب خار ہے۔

ریحانہ: ٹھنڈی ہوا سے میں کیا چمن زاد۔

مہربانو: یہاں عشق نے کر دیا بدن زاد۔

ریحانہ: نہیں کھلے فصل گل میں سارے پھول۔

مہربانو: مل کے تم سب کر دے ہمارے پھول۔

ریحانہ: صبا اترائی ہوئی کس جانب گلزار پھرتی ہے۔

مہربانو: صبا پھرتی ہے یاد دل میں مرے تلوار پھرتی ہے۔

ریحانہ: گھر کی طرح غلطان ہے جگر قطب ہیں شبم کے۔



مہربانو: نہیں شبنم یہ آنسو ہیں ہماری چشم پر نم کے۔

ریکانہ: ناز پھولوں پہ ہے عنادل کو۔

مہربانو: سُن لے وہ میرے نالہ دل کو۔

ریکانہ: جن کی پٹریوں پر اینڈتے طاؤس پھرتے ہیں۔

مہربانو: خزاں آئی ہے اپنی زلیست سے مایوس پھرتے ہیں۔<sup>۱۷</sup>

احسن لکھنوی، اسی کے اس ڈرامے کے ایک اور اقتباس پر بھی اس لیے نظر ڈال لینا ضروری

ہے کہ ان کے نثری مکالموں کا انداز بھی سامنے آجائے:

ریکانہ: ہیں ہیں پیارے جہانگیر یہ کیا حال ہے کس طرف خیال ہے۔ جہانگیر پیارے یہ

کیسے اشارے۔ مُنہ سے بولو۔ زبان کھولو۔

جہانگیر: کیا مجھ سے کہتی ہو۔ کیا کہتی ہو۔ کیوں کہتی ہو۔

مہربانو: ہاں سچ کہتا تھا سلیمان یہ تو کچھ ویسا ہی ہے ساماں۔ جی ادھر دیکھو۔ کیا

اٹھکھیلیوں کی چال جھوم جھوم چلتے ہو۔ دل ملتے ہو۔

ان مکالموں کے مقابلے میں جب حشر کے مکالمے دیکھے جائیں تو ان کے یہاں یہ

خصوصیت نمایاں طور پر نظر آتی ہے کہ انھوں نے عام بول چال کے ذریعہ اپنے خیالات کو

دلکش بنانے کی کوشش کی ہے۔

یوں تو مزاجیہ عنصر اس دور کے ڈراموں میں بہت کم ہوتا ہے اور حشر نے بھی بازاری

قسم کے مذاق کو تسکین دینے کا خیال رکھا ہے مگر اس کے ساتھ ساتھ ان کے یہاں صریح

بازاری ہی گفتگو نہیں بلکہ معاشرت پر طنز کی جھلک بھی نظر آتی ہے۔

جھنجھٹ: ہیں یہ کون؟ حماقت بیگ! کم بخت کا پیٹ ہے یا پلاؤ کی دیگ! یہ



کم بھی عجیب ناہنجار و نا بیکار ہے۔ سن دیکھیے تو ساٹھ کے بھی پار ہے۔ اور صورت دیکھیے تو ایک کم سن عورت حسینہ بیگم پر بے سمجھے بوجھے نثار ہے مگر اس کو نہیں معلوم کہ وہ تو اس کے بیٹے سلیم کی دل دار ہے۔ کہیں ایسا نہ ہو کہ سلیم کو خبر ہو جائے۔ اگر ہوگئی تو عجیب نہیں کہ باپ کو چچا ہی بنا کر چھوڑے۔

ارے یہ کم بخت ادھر کو ہی آتا ہے۔ اب ذرا چھپ کر دیکھوں کہ کیا رنگ لاتا ہے۔

(جھنجھٹ کا چھپ جانا اور حماقت بیگ کا آنا)

مرزا: فکر۔ فکر۔ فکر! جتنی فکر مجھ کو ہے اتنی فکر اگر کوئی سا ہو کار کرتا تو مفلس بٹیک کا حصہ دار بن جاتا۔ اگر جنرل کو پر کرتا تو ٹرانسوال کا ستیاناس ہو جاتا۔ کم بخت مجھے جو رو بھی ملی تو عقل سے خالی۔ ایک درجن نیچے دینے والی

جھنجھٹ: (خود) باپ ارے؟

مرزا: اس پر طرہ یہ کہ ایک نوجوان لڑکی کا عشق۔ یعنی حسینہ کا عاشق کہلا یا۔ ہائے ہائے پیاری حسینہ! اب کیسے ہوگا جینا؟ (اپنا گلا دباتا ہے) <sup>لہ</sup>

اپنی ڈراما نگاری کے دوسرے دور میں "سفید خوں" "صید ہوس" اور "شہید ناز" جیسے ڈرامے لکھ کر آغا حشر نے خراج تحسین حاصل کیا ان تینوں ڈراموں کے پلاٹ شیکسپیر کے ڈراموں سے ماخوذ ہیں۔ مگر آغا حشر نے دوسرے ترجموں کی طرح ان میں بھی شیکسپیر کی مطابقت مد نظر نہیں رکھی، بلکہ کچھ واقعات اور حالات لے کر ان میں اپنے عہد کے ڈراموں کی مقبول خصوصیت داخل کر دی اور واقعات کو بھی ایسے موڑ دیے ہیں کہ المیہ کے بجائے طرہ یہ کر دیا ہے تاکہ ناظرین کو زیادہ پسند آسکے۔ اس کی وجہ یہی سمجھ میں آتی ہے کہ وہ ناظرین کو ہر وقت پیش نظر رکھتے ہیں۔ ڈرامے کی ترتیب اور ساخت کے وقت انھیں نظر انداز نہیں کرتے۔



”خوبصورت بلا“ اس دور کا طبع زاد ڈراما ہے لیکن اس کا انداز بھی ”شہید ناز“ اور ”صید ہوس“ سے الگ نہیں۔

اس دور کے مکالموں میں پہلے کے مقابلے میں یہ فرق محسوس کیا جاسکتا ہے کہ قافیہ کا التزام ان میں کم ہو گیا ہے۔ اور گفتگو کا انداز پیدا کرنے کی کوشش کی گئی ہے۔ اگرچہ بلند آہنگی برقرار ہے جس کی وجہ سے ادائیگی کی سہولت بھی ہے کیونکہ لاڈ ڈا پیکنہ ہونے کی وجہ سے ادا کاروں کو اتنے زور سے مکالمے ادا کرنے پڑتے تھے کہ سامنے دور تک بیٹھے ہوئے ناظرین کی آخری صف تک اُن کی آواز پہنچ جائے۔ ”سفید خون“ کا یہ حصہ ملاحظہ ہو:

خاقان: ہمارے آنے کی خبر پائی۔ کسی نوکر کو بھیجا نہ خود پیشوا کی کو آئی۔

سعدان: واقعی یہ برتاؤ خلات ادب ہے۔

خاقان: اچھا تو تم خود جاؤ اور ہماری صاحبزادی کو بلا لاؤ۔

ارسلاں: حضور والا۔

خاقان: کیا وہ نہیں آتی ہے کیا وہ بغاوت دکھاتی ہے۔ ارے جاؤ اس سے کہو کہ بوڑھا باپ اپنی بیٹی کو ملنا چاہتا ہے۔ شہنشاہ خاقان اپنی پیاری دل آرا کو یاد فرماتا ہے دل آرا: میں بہت مسرور ہوں کہ حضور والانے قدم رنجہ فرما کر اس کفش خانے کی عترت بڑھائی خاقان: مسرور ہو ضرور ہوگی۔ اگر میرے آنے پر تمہیں رنج ہوتا تو میں یہ سمجھتا کہ تمہاری ماں کے قبر میں میری بیوی نہیں بلکہ وہ عورت دفن ہے جس نے سانپ کے بچے کو اپنی اولاد سمجھ کر پالا۔

مزاحیہ حصہ میں بھی پھلکڑاپن سے ہٹ کر ظرافت میں طنز کے پہلو پیدا کرنے کی کوشش نظر آتی ہے اور معاشرت کی عام کمزوریوں کی طرف اشارہ کیا گیا ہے۔ ”خوبصورت بلا“ کے



کامک کا ایک حصہ دیکھیے :

سیفونو : بھلا میاں میں تم کو کوئی پٹا خا سی جو رولادوں تو طفل یگ سے سفارش کر کے مجھے بھی خان بہادر کا خطاب دلا دو۔

خیر سلا : ابے خان بہادری کے خطاب کو لے کر کیا کرے گا۔ وہ تو آج کل ٹکے سیر بکتا ہے۔ جو بلی چوہے کی آواز سے گھبراتے ہیں وہی آج کل خان بہادر کہلاتے ہیں۔

سیفونو : اچھا یہ نہیں تو شیر جنگ کا خطاب دلا دو۔

خیر سلا : ہاں یہ دلا دوں گا کیونکہ کل تو نے دو چوہے مارے تھے۔

سیفونو : اچھا سنو۔ میرے خیال میں جتنی عورتیں ہیں۔ اب سب کی فہرست پیش کرتا ہوں۔

فلاں محلے میں میٹھو گھاس والا رہتا ہے اس کی ایک لڑکی ہے۔

خیر سلا : ارے مجھے کیا کوئی گھسیارہ سمجھا ہے جو گھسیارے کی لڑکی سے شادی کراتا ہے۔

سیفونو : تو پھر تم جیسے مداری کو گھسیارے کے سوا کون لڑکی دے گا۔

خیر سلا : ابے دے گا کیوں نہیں؟ ذات، صفات اور شرافت اگلے زمانے میں دیکھا

کرتے تھے۔ اب تو فقط پیسے کو دیکھتے ہیں۔ جہاں چار پیسے دیکھ پاتے ہیں بڑے

اپنی لڑکی دینے کو تیار ہو جاتے ہیں۔ (ایجنٹ کا آنا)

ایجنٹ : جناب تسلیم عرض ہے۔

خیر سلا : آداب عرض ہے۔

ایجنٹ : جناب آپ کا نام۔

خیر سلا : مرزا خیر سلا بیگ۔

سیفونو : اماں کا ہے کو جھوٹ بولتے ہو۔

خیر سلا : ارے چپ رہ۔ دوسرے کے سامنے عزت کیوں اتارتا ہے۔ مگر آپ کون

صاحب ہیں۔



ایجنٹ : ہم انڈین میرج کمپنی لمیٹڈ کے ایجنٹ ہیں اور فلاں مقام پر ہمارا ہیڈ آفس ہے۔  
خیر سلا : میں سمجھا نہیں کہ آپ کیا کہتے ہیں۔

ایجنٹ : ہمارا یہ کام ہے کہ دنیا کی آبادی بڑھا دیں۔ جو رو کو شوہر اور شوہر کو جو رو دلا دیں۔

آخری دور کے ڈراموں میں یہودی کی لڑکی "نواب ہستی" "رستم و سہراب" "آنکھ کا نشہ" وغیرہ ہیں جن کا شمار حشر کے بہترین ڈراموں میں کیا جاتا ہے۔ یہ ڈرامے دور از کار خیالی داستانوں کے بجائے زندگی سے قریب ہیں۔ انھوں نے خود بھی اس کی طرف اشارہ کیا ہے۔ منصور احمد نے اپنے ایک مضمون میں ان کے بعض خیالات پیش کیے ہیں جس کے یہ الفاظ قابل غور ہیں۔

" میں وقت اور سوسائٹی کی حالت کو ہمیشہ پیش نظر رکھتا ہوں۔ اور اس کے

مطابق اپنا اصلاحی پروگرام مرتب کرتا ہوں۔ میں نے مقفی اور بے سرو پا

ڈراموں کو جن کا آج سے بیس برس پہلے بہت رواج تھا اسٹیج کو خیر باد کہنے

پر مجبور کر دیا ہے۔ لیکن مجھے پبلک کو ادبی ڈرامے کے لیے تیار کرنے پر کئی سالوں

تک انتظار کرنا پڑا۔"

آخری دور کے ڈراموں میں ان کے یہاں ترتیب کا سلیقہ نمایاں طور پر نظر آتا ہے۔ انھوں نے واقعات کو ڈرامے کے دوسرے عناصر پر فوقیت دی ہے۔ اور اشعار لگانے اور مزاح کے ٹکڑے مہنر مندی سے اس طرح لائے ہیں کہ وہ واقعات یا کرداروں پر غالب

لے خوبصورت بلا۔ (آغا حشر کے ڈرامے) مرتبہ دقار عظیم۔ باب پہلا سین دوسرا صفحہ ۱۵۲-۱۵۳

۱۵۳ منصور احمد: ہندوستان کے شیکسپیر آغا حشر کاشمیری ڈرامہ کیوں لکھتے تھے۔ مطبوعہ ادبی دنیا



ذآجائیں۔ ڈرامے کی زبان اگرچہ شگفتہ اور تختلی ہے لیکن قافیہ پیمائی سے پرہیز کیا گیا ہے۔ مثلاً ”رستم و سہراب“ کے پہلے باب کے پہلے سین کا حصہ پیش کیا جاتا ہے۔

نیلا آسمان، ہنستا ہوا چاند۔ جگمگاتے ہوئے ستارے کتنی حسین رات، دن کے سوتے ہی دنیا کی خوب صورتی جاگ اٹھی۔ یہ محسوس ہوتا ہے کہ درخشاں نظارے قدرت کی شاعری ہے اور رات چاندنی کی چادر اوڑھے ہوئے اس حسن شاعری کا مطالعہ کر رہی ہے۔ کینیڈا اور مجھے یہ معلوم ہوتا ہے کہ سنگان کی شہزادی کے حسن کا مقابلہ کرنے کے لیے نیلم کے تخت پر بیٹھی رات کی ملکہ چاند کا آئینہ سامنے رکھ کر اپنے سیاہ بالوں میں تاروں کے سوتے پر در رہی ہے۔

تہمینہ: تم نے میرے حسن کی تعریفیں کرنا کس سے سیکھا ہے؟

کینیڈا: حسن کے مصاحب سے۔

تہمینہ: کون مصاحب؟

کینیڈا: آپ کا آئینہ۔ وہی آئینہ جس کے اندر آپ کا چہرہ اس طرح نظر آتا ہے گویا چاندی کے چستے میں سونے کا بھول تیر رہا ہے۔<sup>۱۷</sup>

اس دور کے بیشتر ڈراموں میں آٹھ دس گانوں سے زیادہ نہیں ہیں۔ ”رستم و سہراب“

میں تو صرف ایک ہی گانا ہے۔ مکالموں میں اشعار کا استعمال بھی بہت کم ہو گیا ہے۔

پلاٹ کو دیکھا جائے تو ان میں بعض ملک کی عام زندگی میں معاشرتی اور قومی مسائل

سے متعلق ہیں۔ کہیں کہیں پر علامتی اور تمثیلی انداز بھی رکھا گیا ہے۔ مثلاً ”یہودی کی لڑکی“

میں غلامی اور آزادی کی جو کشمکش دکھائی گئی ہے وہ ہندوستان کی سیاسی فضا کی

جھلک دکھاتی ہے۔



آغا حشر کے اسلوب اور طرز ادا کی ایک اور اہم خصوصیت جس کی طرف اشارہ کیا جا چکا ہے یہ ہے کہ انھوں نے ایسے ڈرامے بھی لکھے ہیں جن کی زبان فارسی ترکیبوں اور الفاظ سے بچ کر ہندی الفاظ کو اپناتی ہے۔ ان ڈراموں کو ایک حد تک ہندی ڈرامے کہا جا سکتا ہے۔ ”آنکھ کا نشہ“ ”سیتا بن ہاس“ ”بھیشم پر تگیا“ وغیرہ ڈراموں کو دیکھ کر یہ بھی اندازہ ہوتا ہے کہ آغا حشر کو ہندو روایات سے اچھی واقفیت تھی۔ آغا حشر نے ہندو مذہب تاریخ اور روایات کا گہرا مطالعہ کیا تھا۔ کیونکہ ایک زمانے میں وہ پنجاب میں آریہ سماجی مبلغوں سے مناظرہ کرنے کے لیے مشہور تھے۔ ان کا یہ علم اور مطالعہ ان کی ڈرامہ نگاری میں بھی کام آیا اور ان ڈراموں کو انھوں نے نہ صرف زبان کے اعتبار سے بلکہ خیالات اور معلومات کے اعتبار سے بھی ہندو دھرم کے مزاج کے قریب رکھا۔ ”آنکھ کا نشہ“ کا یہ اقتباس ملاحظہ کیجئے۔

سروجنی : بس اور نہیں۔ اگر تمہارے پاس میرے لیے دیا نہیں ہے تو کیا اپنے لیے دھرم بھی نہیں ہے۔  
 بیٹی : سنسار کا ہر ایک منس دھرم کی پوجا کر سکتا ہے۔ کب تو کب تو کبھی ایسا سے بھی آجاتا ہے جو دھرم کو استری کے روپ کی پوجا کرتی پڑتی ہے۔

سروجنی : استری کے روپ کی پوجا دھرم نہیں منس کی لالسا کرتی ہے۔ ہٹو مجھے جانے دو۔  
 بیٹی : ٹھہرو میری آگیا بنا تم یہاں سے نہیں جا سکتیں۔

سروجنی : تمہاری آگیا۔ تم کون ہو جو مجھے روکتے ہو؟  
 بیٹی : ابھی تک نہیں پہچانا۔ اچھا تو تو پہچان لو (حلیہ تبدیل کر لینا)

سروجنی : یہ کیا! دو موہے سانپ کی طرح منس کے دو روپ بولو۔ بولو تم نانتوک نہیں تو پھر کون ہو؟

بیٹی : یہ بھی جاننا چاہتی ہو؟ اچھا تو سنو میرا نام بیٹی بابو ہے۔

سروجنی : یہ نام تو میں نے اپنے سوامی کے منہ سے کئی بار سنا ہے۔ تمہیں تو میرے پتی دیو اپنا مہر بتاتے تھے۔



یعنی: جب تک تمہارے روپ کی بھکتی نہیں نسکیھی تھی۔ تمہارے پتی دیو کا ہتر تھا۔ کینتو متر کی ہترتا اور متر کی روپ دان استری کا مناد دونوں ساتھ نہیں رہ سکتیں۔ اس ہردے میں اور کوئی نہیں ہے۔ کیول ایک ہی ہے اور وہ تم ہو۔

آغا حشر کے ڈراموں میں تشویش (SUSPENSE) اور تصادم (CONFLICT)

کے عناصر بھی نظر آتے ہیں۔ آغا حشر سے پہلے کے ڈراموں میں خارجی تصادم ہلکے درجے کا نظر آتا ہے۔ لیکن داخلی تصادم نہیں کے برابر ہے۔ آغا حشر کے یہاں اندرونی تصادم کی مثالیں بھی ملتی ہیں جو کرداروں کے اندر جلوہ نما ہوتا ہے۔ ان کے ڈرامے ”رستم و سہراب“ میں ایک طرف گرو آفرید سہراب کی محبت میں گرفتار ہے اور دوسری طرف اپنے وطن کی محبت سہراب کے خلاف ہتھیار اٹھانے پر مجبور کرتی ہے۔ ان دونوں کی کشمکش سے ڈرامے کو عروج حاصل ہوتا ہے۔ پروفیسر احتشام حسین کے خیال میں:

” انھوں نے ڈراما نگاری میں کوئی بڑا انقلاب نہیں پیدا کیا۔ مگر ادبی اور

تفریحی دونوں جہتوں سے انھوں نے اسے کچھ اور ضرور اٹھایا وہ روایتی

انداز نظر کو ختم نہ کر سکے۔ لیکن بے مقصد قصہ گوئی سے ہٹ کر انھوں نے سماجی

مسائل کو بھی اپنے ڈراموں میں جگہ دی اور قدیم مدوں کے اندر ہی نیا رنگ

دروغ استعمال کر کے اسٹیج کو چمکا دیا۔“

ان کے شروع کے ڈراموں میں مزاحیہ حصے موجود ہیں جن کی مثال بھی پیش کی جا چکی

ہے۔ اردو ڈراموں میں عموماً کالمک کا یہ حصہ اصل پلاٹ سے الگ ہوتا تھا۔ آغا حشر نے

پہلے تو مزاحیہ حصہ کو اصل پلاٹ کا بجز بنا کر پیش کیا۔ ”ترکی حور“ اس کی مثال ہے جس کا مزاحیہ

لے آنکھ کا نشہ۔ باب دوسرا۔ سین چوتھا۔

لے پروفیسر احتشام حسین: افکار و مسائل ”آغا حشر کی ڈراما نگاری“ ص ۲۳۴



حصہ اگر ڈرامے سے نکال دیا جائے تو اس کی تعمیر ہی بکھر جائے گی۔ بعد کے ڈراموں میں تو انہوں نے کالک کا حصہ نکال ہی دیا ہے۔ ”آنکھ کا نشہ“ ”رستم و سہراب“ وغیرہ میں مزاحیہ حصہ ہی نہیں۔

ڈرامے میں کردار غیر معمولی اہمیت کے حامل ہوتے ہیں۔ بے جان پلاٹ بھی ان کے عمل اور گفتگو سے جاندار بن جاتے ہیں۔ آغا حشر کا دور ما فوق الفطرت اور مثالی کرداروں کو ہی سامنے رکھتا تھا۔ آغا حشر نے اس روایتی انداز کو بدلا حالانکہ ان کے کردار بھی پیشتر مثالی ہیں لیکن پھر بھی اس عام سطح سے بلند ہیں۔ انہوں نے ڈراموں کے ذریعہ سماج کے کسی نہ کسی گوشے کی نقاب کشائی کی ہے اور سبب و انجام کی منزلوں سے گذر کر کسی خاص طبقہ کی نمائندگی کی ہے۔ ان کے ڈراموں میں وزیر، شہنشاہ، ملکہ، خادمہ، بیگم، ظالم، وفادار وطن، جاں نثار، شرابی، ڈاکو، طوائف، وفادار بے وفا، قاتل غرض ہر ٹاپ کے کردار ہیں اور اپنے انداز کی آپ ہی ترجمانی کرتے ہیں۔ ان کے کرداروں میں ایک خصوصیت عام طور سے طہی ہے کہ مصیبت اور پریشانی میں احساس شکست کے بجائے مصیبتوں سے لڑنے کا حوصلہ دکھائی دیتا ہے۔ مثال کے لیے رستم و سہراب کے یہ سکا لے ملاحظہ ہوں :

گستہم : اس کی امداد درہنائی سے سہراب کی فوج قلعہ کے محفوظ مقامات اور سامان جنگ کے ذخیروں پر قبضہ کر لیا۔ عنقریب قسمت کی کمان سے اپنے ترکش کا آخری نیز چلانا چاہتی ہے۔ اب ہمارے لیے کوئی اُمید باقی نہیں رہی۔

گر و آفرید : (ترپ کر) کیوں باقی نہیں رہی۔ جب تک غلامی سے نفرت باقی ہے غیرت باقی ہے۔ جسم میں ایک بھی سانس اور قلعہ میں ایک بھی جاں باز باقی ہے۔ اُمید باقی رہے گی۔ ہم فانی دنیا میں لازوال زندگی لے کر نہیں آئے ہیں۔ جب مدت حیات محدود فنا لازمی، اجل یقینی ہے تو عزت و شرافت کے ساتھ مرد، بہادروں کی طرح مرد۔ بوڑھے پانچ، ناکارہ ہو کر بیماری کے بستر پر ایڑیاں رگڑ رگڑ کر مرنے کے بدلے



قوم پر قربان ہو کر مادرِ وطن کے آغوش میں مرو، نا اُمیدی سامنے سے ڈور ہو۔ اذ بس!  
فتح یا موت.....

ظلم و تشدد، مخالفت اور دغا بازی سے ان کے کرداروں کو شکست نہیں ہوتی۔  
بلکہ یہ حادثات ان کو اور بھی توانائی اور حوصلہ بخشتے ہیں۔ یہودی کی لڑکی کا "عذرا"  
"اُسیر حرص" کا ناصر، "خوبصورت بلا" کی طاہرہ، رستم و سہراب کی گرو آفرید و غمبیرہ  
ایسے ہی کردار ہیں جو زندہ جاوید تو نہیں لیکن پھر بھی انسان کے اس حوصلے اور ہمت کی  
نمائندگی ضرور کرتے ہیں جو مصیبتوں کی آندھیوں میں شمع اُمید روشن کیے رہتے ہیں۔  
ابنہا، تحسین، حسنہ و غمبیرہ ایسے معاشرے کی نمائندگی کرتے ہیں جو سماج کی صالح،  
اقدار کی محافظ ہیں۔ بردٹس، شمسہ، چنگیز و غیرہ ظلم و تشدد کی انتہا کا نقشہ پیش کرتے  
ہیں؛ جنگل، افسر، سورداس ایسے کردار ہیں جو طوائف اور شراب کو زندگی کا ساتھی  
بنانے سماج میں تباہی اور بربادی کا نمونہ پیش کرتے ہیں۔ اس طرح حشر نے اُردو ڈرامے کو  
ہر طرح کے کردار عطا کیے ہیں پہلے ڈرامہ نگاروں کے مقابلہ میں ان کے کردار کٹھ پتلی  
نہیں معلوم ہوتے۔ وہ سب سوچتے اور سمجھتے ہیں۔ ان کے ذہنوں میں بھی مختلف اور  
متضاد جذبات سے ہل چل پیدا ہوتی ہے۔

سوانی کرداروں کے سلسلے میں یہ کہا جاسکتا ہے کہ انھوں نے پچھلے ڈرامہ نگاروں  
کی طرح ہیردین کو طوائف سے ملنے جلتے انداز میں پیش نہیں کیا بلکہ عورت کے کئی روپ پیش  
کیے ہیں۔ ان کے یہاں ماں، بیٹی بیوی، بہن، محبوبہ، طوائف سب موجود ہیں۔ اور ایسا  
معلوم ہوتا ہے کہ عورت کی فطری شرم و حیا انرم دلی، دنا شعاری اور پاک بازی کو انھوں نے  
اُجاگر کرنے کی برابر کوشش کی ہے۔ "آنکھ کا نشہ" کی سر و جینی کا کردار اس ہندو عورت کا  
مثالی کردار ہے جو اپنے شوہر کو اپنا سب کچھ سمجھتی ہے۔ باوجودیکہ اس کا شوہر جنگل کام تتا  
نامی طوائف کے پیچھے سر و جینی کو بھول جاتا ہے۔ اور ساری دولت کٹا دیتا ہے تب بھی وہ  
نے "رستم و سہراب" باب دوسرا۔ مین ساواں۔



اس سے بدل نہیں ہوتی۔" ترکی حوزہ میں رشیدہ کا کردار بھی اسی طرح کا دفا دار بیوی کا کردار ہے۔ "خوابِ مستی" میں عباسی ایک بُری عورت کا کردار ہے جو بیوہ ہو کر بھی نوابِ اعظم کے لڑکے صولت سے تعلقات پیدا کر کے اُسے باپ کے قتل پر اُکساتی ہے۔ اور جب صولت اپنے ہاتھ سے اپنے باپ کا خون نہیں کر سکتا تو ایک دن عباسی خود ہی نوابِ اعظم کو مار ڈالتی ہے۔ لیکن اس جرم کے بعد لیڈی میکبتھ کی طرح اس کا چین اور سکون اُڑ جاتا ہے۔ اس کا ضمیر ہر دقت اُسے ملامت کرتا ہے۔ وہ دیوانگی کی حالت میں یوں بڑبڑاتی ہے :-

عباسی: کیا یہ ہاتھ کبھی صاف نہیں ہوں گے؟ کیا دنیا کے تمام سمندر مل کر میرے ہاتھ سے یہ خون کا داغ دھو سکتے ہیں؟ میرے صاحب تم چونک کر سب کچھ بگاڑ دو گے۔  
 کانپو نہیں۔ ڈرو نہیں۔ داغ، لہو کا داغ، سُرخ داغ۔

ان مکالموں میں اگرچہ شیکسپیر کے ڈراموں کی جھلک صاف نظر آتی ہے۔ لیکن آغا حشر نے اس کردار میں اس حد تک جان پیدا کر دی ہے کہ اسے تخلیقی کہہ سکتے ہیں۔ یوں تو ہر طرح کے کردار ہیں لیکن اکثریت مثالی کرداروں کی ہے۔ جو اچھے ہیں وہ آخر تک اچھے ہیں جو بُرے ہیں وہ آخر تک بُرے ہیں۔ کرداروں کی یہ خصوصیت ہر دور میں پائی جاتی ہے۔ ان خامیوں کے باوجود آغا حشر اپنے دور کے تمام لکھنے والوں میں افضل ہیں۔

یہاں یہ ضروری ہے کہ آغا حشر کے وقت کے اسٹیج کی صورت پر بھی روشنی ڈالی جائے۔ کیونکہ انھوں نے اپنے ڈرامے اسٹیج پر کھیلے جانے کے لیے لکھے تھے۔ اس لیے ان کے ڈراموں اور اسٹیج میں گہرا ربط ہے۔ اس وقت مسوور پردوں کا رواج عام ہو چکا تھا۔ اور پہلوؤں کا اسٹیج ہوا کرتا تھا۔ ڈاکٹر مسیح الزماں کی تحقیق کے مطابق :

"اسٹیج پر مختلف مناظر کے پردے جگہ کی ضرورت کے اعتبار سے اسٹیج پر آگے پیچھے لگا دے جاتے تھے۔ اور عموماً اوپر سے نیچے کی طرف کھلتے تھے۔ ضرورت کے وقت انھیں اوپر کھینچنے کے لیے گھاریاں لگی ہوتی تھیں۔ ڈور سے دیکھنے میں ایسا



معلوم ہوتا تھا کہ اداکار ایک تصویر کے فریم کے درمیان کام کر رہے ہیں۔ اس لیے

ڈرامے کی اصلاح میں اس قسم کے اسٹیج کو تصویر فریم اسٹیج PICTURE

FRAME STAGE کہتے ہیں۔ ناٹک کمپنیاں مختلف تہروں میں

دورے کرتی رہتی تھیں۔ جن تہروں میں تھیٹر ہال بنے ہوئے تھے وہاں کے ہالوں

میں ..... در نہ نیچے اور شامیانے لگا کر تماشا

دکھایا جاتا تھا۔ اسٹیج عموماً تین پارفیٹ اوپن ہوتا تھا۔ گیس کی روشنیاں اسٹیج

پر بھی لگی ہوتی تھیں اور ہال کے اندر بھی ڈرامے کے دقت ہال کی روشنیاں بھجائی

نہیں جاتی تھیں..... ڈرامے کا کوئی گانا اگر ناظرین کو پسند آتا اور

وہ اصرار کرتے تو اسے دوبارہ بھی پیش کر دیا جاتا تھا اور اس میں ڈرامے کے

تسلسل کی پروا نہیں کی جاتی تھی۔ پہلی جنگ عظیم کے بعد بڑے شہروں میں گھونٹنے

والے اسٹیج بھی لگ گئے تھے۔ پہلوؤں کے درمیان اسٹیج ایک بڑی سی گول پلیٹ

ہوتا تھا۔ جو نیچے سے کل کے ذریعہ گھوم جاتا تھا۔ اس کا آدھا حصہ ایک دقت میں

ناظرین کے سامنے ہوتا تھا۔ پچھلے آدھے حصے پر کارکنان آئندہ کا منظر ترتیب

دے لیتے تھے اور جب منظر بدلتا تھا تو وہ منظر گھوم کر سامنے آ جاتا تھا۔

اس طرح مناظر کے بدلنے میں زیادہ دقت نہیں لگتا تھا۔“ لہ

جہاں تک حشر کی عالم گیر شہرت کا تعلق ہے ان کی شخصیت ذاتی طور پر کسی خصوصیات

کی حامل تھی۔ ڈرامے کے ساتھ ان کو فطری لگاؤ تھا۔ ایک ماہر فنکار کی طرح وہ بڑی چابک دستی

سے پلاٹ کو اپنے قلم کے حوالے کرتے اور پھر شگفتگی، جدت، شوخی، برجستگی، روانی کے فوائد

سے پھوٹ پڑتے۔ ان میں شاعرانہ صلاحیت کوٹ کوٹ کر بھری تھی۔ انداز بیان بالکل



بے تکلفانہ تھا۔ ان ساری چیزوں کا امتزاج اردوں کے یہاں اس انداز میں نہیں ملتا جیسا  
حشر کے یہاں نظر آتا ہے۔

حشر اردو ڈرامے کی تاریخ میں ایک سنگ میل کی حیثیت رکھتے ہیں۔ انہوں نے اپنی  
صلاحیتوں اور تجربے سے اس میں بڑی ترقی پیدا کی۔ ان کی خصوصیات کا ذکر اد پر کیا جا چکا  
ہے۔ ان ڈراموں کے دیکھنے سے معلوم ہوتا ہے کہ ان کے ڈرامے فنی ارتقا کے سلسلے میں ایک  
قدم ضرور آگے بڑھاتے ہیں لیکن ڈرامے کے مغربی اصول کو پیش نظر رکھا جائے تو ان کے  
یہاں مغرب کے اعلیٰ ڈراموں کے مقابلے میں سطحیت اور ڈھیلا پن نظر آتا ہے۔ ان کی نظر  
حاضرین کو خوش کرنے کی طرف زیادہ رہتی ہے۔ لیکن کردار نگاری کی باریکیاں اور  
نفسیاتی موڑ پیدا کرنے کی طرف وہ برائے نام توجہ کرتے ہیں۔ پلاٹ کی تشکیل میں بھی ایک  
حد تک سپاٹ پن ہوتا ہے۔ تصادم اور کشمکش جس سے ڈراما عروج کو پہنچتا ہے ان کے یہاں  
اس شدت اور بلندی تک بھی نہیں پہنچتا جو مغرب کے مقبول ڈراما نگاروں کے متوسط  
درجے کے ڈراموں میں ملتا ہے۔ اس کی وجہ بھی اد پر بیان کی جا چکی ہے۔ بہر حال ان کمزوریوں  
کے باوجود انہوں نے اردو ڈراموں کو زور عطا کیا اور ان کی تنظیم اور ساخت میں  
خاطر خواہ اضافہ کیا۔ اسی لیے ان کا نام اردو اسٹیج اور ڈرامے کی تاریخ میں زندہ جاوید رہے گا۔  
ہر ادبی تغیر کے سلسلے میں یہ یاد رکھنا ضروری ہے کہ روایت آسانی سے دامن نہیں  
چھوڑتی، آغا حشر ایک طرف اردو ڈرامے اور اسٹیج کی روایت میں جکڑے ہوئے تھے۔ دوسری  
جانب عوام کے تفریحی مذاق کی سطح کو پیش نظر رکھنے پر مجبور تھے۔ تاہم ان کا بڑا کارنامہ یہ ہے  
کہ انہوں نے پلاٹ، کردار، مکالمہ، نقطہ نظر، زبان و بیان اور طرز ادا ہر پہلو سے اردو ڈرامے کو  
اپنے پیش روؤں سے آگے بڑھایا اور پارسی اسٹیج کو وہاں پہنچا دیا جہاں وہ اس کے پہلے نہیں  
پہنچا تھا۔ ادبی نقطہ نظر سے ان کا یہی کارنامہ ہے جس کی اہمیت کو محسوس کر کے عقیدت مندوں  
نے انہیں "اردو کا شیکسپیر" کہا ہے۔



## چوتھا باب

### اُردو ڈراموں کا ادبی دور

(۱) لکھنے والوں کی اسٹیج سے دوری اور اس کے اثرات

(۲) محمد حسین آزاد

(۳) مرزا محمد ہادی

(۴) عبدالملیم شرر

(۵) عبدالماجد دریا بادی

(۶) پنڈت برج موہن و تاتریہ کیفی

(۷) پریم چند

(۸) برج نرائن چکبست

(۹) ان ڈراموں کی ناکامی کے اسباب



## اُردو ڈراموں کا ادبی دور

پہلے ابواب میں ہم نے اُردو ڈرامے کی اس روایت کا جائزہ لیا جو ایک طرف  
 ادوہ کی فضا میں پردان چڑھی اور اندر بھاؤں کی شکل میں ملک کے طول و عرض میں  
 پھیل گئی۔ دوسری طرف پارسی تھیٹر کی وہ روایتیں تھیں جو بمبئی سے نکل کر ہندوستان کے  
 دوسرے حصوں میں پھیلیں۔ یہ کم و بیش تجارتی تھیٹر کی روایت تھی جس میں مالی منفعت  
 کا پہلو پیش پیش تھا اور کمپنی کے مالکوں، ڈراما نگاروں، ایکٹروں سب کے سامنے مقبولیت  
 اور پیسہ کمانے کا نقطہ نظر تھا۔ لیکن اس فضا سے الگ ملک میں نئی زندگی کر ڈھیں  
 لینے لگی تھی۔ ایک نیا نظام یہاں کی فضاؤں میں تبدیلیاں پیدا کر رہا تھا اور اس کا نتیجہ یہ تھا کہ  
 لوگ پرانے طرز سے غیر مطمئن تھے۔ ان کے دل میں یہ احساس تھا کہ اُردو ڈرامے کا جو  
 رُخ پارسی کمپنیوں کے اشارے سے مقبول عام ہو رہا تھا وہ ادبیت سے دور اور عوام  
 پسندی کی وجہ سے ابتذال کی طرف مائل تھا۔ اس لیے اصلاح کی خواہش نے لوگوں  
 کو ڈرامے میں بھی نیا راستہ نکالنے کی طرف مائل کیا۔

انیسویں صدی کے دوسرے نصف میں ہندوستان کی سماجی اور ادبی زندگی میں  
 ایک انقلاب ہوتا نظر آتا ہے اور ادب اور زندگی میں نئی شاخیں پھوٹی نظر آتی ہیں۔  
 انسان کے سوچنے اور سمجھنے کے طریقوں میں تبدیلیاں، معاشی نظام کی تبدیلیوں کا عکس  
 ہوتی ہیں۔ ہندوستان کا سماج صدیوں سے جاگیردارانہ دباؤ سہتا آیا تھا۔ لوگوں کے  
 اخلاق اور تہذیب پر جاگیردارانہ اثرات دیکھے جاسکتے تھے۔ بنے ہوئے نظام کی عزت  
 کرنا، اصولوں پر پابند رہنا، بزرگوں کے خیالات کی قدر کرنا، پرانی رسوم کو اپنائے رہنا۔



اس نظام کی خصوصیت تھی۔ لیکن مغرب کے اثر سے ہندوستان کی اس پرانی فضا پر جو نئے اثرات پھیلنا شروع ہوئے تھے ان سے یہ ڈھانچا بدلنے لگا۔ صنعتی ترقیاں ہوئیں۔ نئی تعلیم سے لوگ فائدہ اٹھانے لگے، اچھی ملازمتیں ملنے لگیں۔ اسی طرح غور و فکر کے طریقے بھی بدلے نتیجہ کے طور پر قدیم اور جدید کی ٹکڑیوں کی شکل بن گئی۔

اُردو ادب میں بھی تبدیلیاں رونما ہوئیں اور ان تبدیلیوں کے باقی مدی لوگ تھے جو کسی نہ کسی شکل میں نئے حالات سے متاثر تھے۔ ان تبدیلیوں میں جہاں نذیر احمد نے ناول کی طرف توجہ کی، حالی نے سوانح عمری کی طرف، آزاد نے جدید شاعری اور مزید مضامین کا اضافہ کیا وہاں انھوں نے ڈرامہ کی طرف بھی توجہ کی اور انگریزی سے متاثر ہو کر اس صنف سے اُردو کو مالا مال کرنے کی جانب قدم اٹھایا۔ تھیٹر اور اسٹیج سے الگ ہٹ کر دیکھا جائے تو اُردو ڈراموں کا ادبی انداز بھی اپنی حیثیت رکھتا ہے۔ اس انداز کو فروغ دینے والے وہ لوگ ہیں جنھوں نے ڈرامے کو سنجیدہ طرز کی ادبی صنف مانا اور اسے تجارتی تھیٹر کے ابتذال کی حدود سے اٹھانا چاہا۔ انھوں نے سنجیدہ قسم کے پلاٹ لیے اور آسان اور فصیح زبان میں طبع زاد تمثیلیں لکھیں جس کا درجہ ادبی لحاظ سے بلند تھا۔ ساتھ ہی مغربی ڈراموں کے ترجمے بھی کیے۔

## محمد حسین آزاد — ڈراما اکبر

ادبی ڈراموں کا آغاز مولانا محمد حسین آزاد کی تمثیل "اکبر" سے ہوتا ہے۔ محمد حسین آزاد نے پنجاب کے دوران قیام میں ڈراما نگاری کی طرف توجہ کی۔ پہلے انھوں نے لاہور کالج کے پرنسپل صاحب کی فرمائش پر شیکسپیر کے ڈرامے "سیکبتھ" کے کچھ حصے کا ترجمہ کیا مگر جلد ہی اُس سے طبیعت اُبھنے لگی کیونکہ ترجمہ کے انداز کو اگر اپنے طریقہ پر قائم رکھتے تو انگریزی زبان کا لطف جاتا رہتا اور اگر اصل کا لحاظ رکھتے تو اپنا انداز قائم رکھنا



دشوار ہوتا۔ اس لیے وہ ترجمہ ادھورا رہ گیا۔ اس کے بعد ۱۸۸۸ء کے قریب جہانگیر اور نور جہاں کے واقعات پر ایک ڈراما لکھنا شروع کیا جس کا قہوڑا ہی حصہ تیار ہوا تھا کہ دیوانگی نے مجبور کر دیا اور بعد کو اسے ان کے ایک شاگرد ناصر زبیر فراق نے مکمل کر دیا۔ محمد حسین آزاد نے اس ڈرامے کے ابتدائی سین ہی لکھے تھے۔ ان پر نظر ڈالنے سے اندازہ ہوتا ہے کہ ان میں صلاحیت تو بڑی تھی، عبارت میں جان بھی ہے۔ لیکن شاید انھیں ڈراما دیکھنے کا کبھی اتفاق نہیں ہوا تھا یا اگر ڈرامے دیکھے بھی ہوں گے تو پارسی تھیٹر کمپنیوں کے ڈرامے دیکھے ہوں گے۔ انگریزی زبان سے بھی ان کی واقفیت زیادہ نہیں تھی۔ دو مصرعوں سے سُن سنا کر قہقہے کو بکھا جاسکتا ہے لیکن ڈرامے کی ساخت کا سمجھنا بہت مشکل ہے۔ انھوں نے اپنے ڈرامے میں "سین" کی جگہ "جھلک" کا لفظ استعمال کیا ہے اور اس کی ابتدا بڑی دل کش اور موثر زبان میں کی ہے۔

**بہلی جھلک :** وقت کا فرشتہ ہوں۔ میرے پروں کی تینھی اطلس زمانہ کو کترتی چلی جاتی ہے۔ میری نعل میں انقلابوں کا ذخیو ہے۔ ابھی خوشی ابھی ملال، ابھی بدر ابھی ہلال، ابھی اوج ابھی زوال، ابھی بارش ابھی خشک سال، ابھی خزاں ابھی بہا ہے۔ یہ جنگل ہے یہ گلزار ہے پر اسی سے اس کی بہا ہے، یہ نہ ہو تو وہ بیکار ہے۔ مدت تک خون خرابے شور شرابے ہوئے، اب ذرا اعتدال کا موسم آیا ہے۔ الہی تیرا شکر، اتفاق کا مغز، اختلان برطون، آگ پانی کا میل، بلکہ پانی آگ پر تیل، پھلیاں چاہیں تو ہو میں اڑیں، کبوتر چاہیں تو پانی میں رہیں۔ ہاں درق اُلٹ جا، زمانے پلٹ جا، دوئی ہٹ جا، رات دن ہو جا، تفتن سو جا، صبا بہار کو بلائے، بہار کو پھول کھلا دے، نیساں موتی برس، ہوا چھاڑ کنارے لگا، سورج سونا بنا، سخاوتیں ہوں گی، جہاز و جنس منفعت اتارو۔ تجا تیں ہوں گی، عالمو آؤ خوش خوانیاں کریں، ہنرمندوں کی قدر دانیاں کریں، اکبر بادشاہ کلانور میں تخت نشین ہو چکا، فرمان جاری ہو گئے۔



ڈرامے کا آغاز اکبر کے بچپن سے ہوتا ہے۔ وہ، بیو سے جنگ کرنے والا ہے۔  
 اس میں عبارت بہت زور دار ہے۔ بیچ بیچ میں اشعار بھی ہیں۔ نثر میں قافیہ پیمائی بھی ہے۔  
 مگر لمبی لمبی تقریریں اسٹیج کے لیے نامناسب ہیں۔ مناظر کا بیان زبانی زیادہ ہے۔ گویا  
 آزاد نے چیزوں کو دکھانے سے زیادہ بیان کرنے کو بہ نظر رکھا ہے۔ پیش کش میں جا بجا  
 ناول کا سا انداز ہے جو سرشار کے فسانہ آزاد سے ملتا جلتا ہے۔ مثال کے لیے یہ مقام  
 ملاحظہ ہو :-

بازارِ حُسن : آج باغ میں جو انان چمن سر جھکائے کھڑے ہیں، موج آب رواں کی چادہ  
 کترتی ہے، شبنم نقابیں تیار کرتی ہے، زرگس ادھر نہ دیکھو، سوسن ڈرا زبان کو  
 روکیو، آج گل دبلیل میں باتیں ہوں گی، اکبر نے سینا بازار سجوایا ہے اور جگمات  
 کے ساتھ امیروں، ذریروں کی بیسیوں کو بلایا ہے۔ پرندہ پر نہ مارنے پائے،  
 ایک شاہ آئے ایک شہزادہ آئے۔ شہزادہ نشہ میں لڑا کھڑا ہے، بھڑ بھڑے  
 گھبراتا ہے۔ ایک روٹ پر اکیلا جانکلا۔ سامنے سے دیکھتا ہے کہ ایک نوجوان لڑکی گلاب  
 کا بھول ہاتھ میں لیے چلی آتی ہے۔ وہ تو اکیلی ہے مگر ہاد نسیم پنکھا جھلکتی ہے۔ گلوں کی سُرخی  
 چہرے پر قربان ہوتی ہے۔ تبستم پیش لب رقص کرتا آتا ہے۔

جہانگیر : (دل میں کہتا ہے) یہ پھولوں بھری ٹہنی ہے۔ کیسی لہکتی ہے۔ صبانے بہار کی  
 پیشوا زہنی ہے۔ کیسی مہکتی آتی ہے۔ تارا ہے کسی نے آسمان سے اتار لیا یا پری  
 ہوا سے اتر پڑی ہے۔ نہیں۔ نہیں۔ کوئی ارمان بھری ہے۔ ماں باپ کے نازوں کی  
 پٹی ہے۔ پر خدا جانے کس باغ کی کلی ہے۔

کورس : ایک تو جوانی دیوانی، اس پر شراب اور غوانی، شہزادہ مست مخمور تھا۔  
 اُسے دیکھ کر آنکھیں کھل گئیں۔

جہانگیر : (دل میں کہتا ہے) الامان۔ الامان۔ حسن۔ اللہ کے تیری شان۔



کچھ عجیب رنگ عجیب ڈھنگ ہے سبحان اللہ • واہ! کیا جلوۂ نیرنگ ہے سبحان اللہ  
کیا ترا طرہ شب رنگ ہے سبحان اللہ کیا ترا چہرہ گل رنگ ہے سبحان اللہ

یہ ڈراما ادبی حیثیت سے خاص حیثیت رکھتا ہے لیکن اس میں ڈرامائی فن کا فقدان  
نظر آتا ہے۔ تصویر کشی اور منظر نگاری دقیق ہے جو آزاد کی خصوصیت ہے۔ مگر مکالموں کی  
طوالت نے اثر اور زور کم کر دیا ہے۔ اس طرح داستان تو مکمل ہو جاتی ہے مگر ڈراما نہیں ہا  
کیونکہ اس کی تکمیل یا نیہ اسلوب پر کی گئی ہے بقول ڈاکٹر مسیح الزماں :-

” آزاد کی ذہانت میں کسے کلام ہو سکتا ہے لیکن ڈرامے کے لیے اسٹیج کا جو شعور

ہونا چاہیے وہ (آزاد) اس سے کوسوں دور معلوم ہوتے ہیں۔ مناظر کی تقسیم

اور واقعات کا بہاؤ بالکل غیر ڈرامائی ہے۔ تیمور اکبر کی جنگ سے ڈرامے کی

ابتدا پر میگ بیتھ کا اثر ہو سکتا ہے لیکن اس ڈرامے کی ساخت کو اس سے صد

ہی پہنچتا ہے۔“

## مرزا محمد ہادی رسوا: مرتع یلی مجنوں

محمد حسین آزاد کے بعد دوسری ادبی کوشش مرزا محمد ہادی کی ہے۔ جنہوں نے ڈرامے

کی طرف توجہ کی اور اپنی طبیعت کی آہنج اور ذہانت کا مظاہرہ کیا۔ وہ لکھنؤ کے رہنے والے تھے۔

ابتدائی تعلیم اپنے والد کے زیر نگرانی حاصل کی۔ پھر انگریزی کی طرف متوجہ ہوئے اور انجینیری

پڑھ کر ریلوے میں اہل سیر ہو گئے۔ مرزا صاحب نے تنوع پسند طبیعت پائی تھی۔ مختلف قسم کے

علوم و فنون سے یکساں دل چسپی رکھتے تھے۔ علم کیمیا اور ہیئت و نجوم میں کامل مہارت حاصل

لے محمد حسین آزاد۔ ڈرامہ اکبر۔ ۲۹-۲۸

لکھ ڈاکٹر مسیح الزماں: انیسویں صدی میں اردو ڈراما، شب خون اگست ۱۹۶۴ء



کی تھی۔ ایک مدت تک لکھنؤ کر سچین کالج میں فارسی اور عربی کے استاد کی حیثیت سے کام کرتے رہے۔ انھوں نے فلسفہ میں امریکہ سے پی۔ ایچ۔ ڈی کی ڈگری بھی حاصل کی۔ وہ ایک بلند پایہ مورخ بھی تھے۔ بہت سی علمی کتابیں بھی لکھیں۔ انھوں نے قدیم تھیٹر کی اصلاح اور ترقی کی طرف بھی دھیان دیا اور ڈوڈ ڈرامے لکھے۔ ایک منظوم ڈراما "مرقع یلی مجنوں" ہے اور دوسرا مختصر نثری کھیل "طلسم سرا" ہے۔ یہ ڈراما افلاطون کے فلسفہ الحیات کے اہم نکات پیش نظر رکھ کر لکھا گیا ہے۔

"مرقع یلی مجنوں" ۱۸۸۷ء میں لکھا گیا۔ مرزا محمد ہادی میں اچھی صلاحیت تھی۔ لیکن ڈراما لکھنے وقت ان کے سامنے ثنوی اور غزل کے نمونے موجود تھے اور اسی طرز پر انھوں نے "مرقع یلی مجنوں" لکھنے کی کوشش کی۔ دیباچہ میں لکھتے ہیں :

"ایک نئی بات دل میں آئی ہے۔ جی پاہتا ہے کہ یلی مجنوں کے افسانہ کو مرقع

بناؤں۔ نجد کے کوچہ و بازار، دشت و کسار کے نقشے کھینچوں۔ حسن و عشق کی

خیالی تصویریں آنکھوں سے دکھاؤں۔ ناخروں کے دل سے آہ مکلے زبان سے واہ نکلاؤ۔"

اس حوصلہ کے ساتھ انھوں نے "یلی مجنوں" کے قصبے کو ڈرامے کی صورت میں پیش کیا

ہے۔ کہانی کو پیش کرنے کا انداز ثنوی جیسا ہے اور بحر میں بھی زیادہ تر ثنوی کی ہیں۔ ڈرامے

کے شروع میں تختہ ناطک وغیرہ نہیں دیا گیا۔ ڈراما اس طرح شروع ہوتا ہے۔

[ بہت سے لوگ آکے گاتے ہیں ]

### ترانہ

یہ لطف جہاں کے کم نہ ہوں گے لے دل کس دن یہ غم و الم نہ ہوں گے اے دل

مے پی، شب ماہتاب میں لے خانہ خواب مہتاب تو ہوگا، ہم نہ ہوں گے لے دل

### ساقی نامہ

بہار آئی ہے لے ساقی شراب روح پروردے مہک پھولوں کی جس ساعزے آتی ہے وہ ساغر دے



جمن میں صبح کو اٹھتے ہیں شعلے آتشِ گل سے  
 کیا ہے سبز کیا کیا فصل گل نے زرد پتوں کو  
 صبحو جی کے لیے ہم کو بھی ساقی آتشِ تردے  
 دوائے زردی رخ کے لیے تو آبِ احمدی  
 علاجِ ناتوانی کے لیے خونِ کبوتر دے  
 لبالب آج اے ساقی پیالے بھر کے ساغر دے  
 گھٹا گھنگھور چھائی ہے جہا جہم مینہ برتا ہے  
 اس کے بعد پہلے ایکٹ سے قصہ شروع ہوتا ہے۔ یونانی المیہ کی طرح ڈرامے کی ابتدا  
 میں عنوان PROLOGUE اور خاتمہ پر تمت مرقع EPILOGUE ہے  
 جسے کورس کہا جاتا ہے۔ کل قصہ پانچ ایکٹ اور باون سین پر تمام ہوا ہے۔ مناظر کی تقسیم  
 بھی گریڈ ہے جسے ڈرامائی نہیں کہا جا سکتا۔ دیباچہ میں اپنے خیالات کا اظہار اس طرح  
 کیا ہے :

”اب خیال یہ تھا کہ کون سا قصہ پر غم اور واقعہ ماتمِ عالم لکھوں جو عموماً  
 طبائع اہل ہنر کو مرغوب ہو۔ الف یلیٰ الٹا پلٹ کر دیکھتا تھا کہ انھیں دنوں  
 بعض احباب کے اصرار سے متواتر تھیٹر کے جلسوں میں شریک ہونے کا اتفاق ہوا۔  
 یہ مذاق پہلے بھی پسند تھا۔ اب کے دوستوں کے اصرار سے زیادہ لطف آیا۔ تماشنا  
 کرنے والوں کی پیاری پیاری صورتیں، ان کا ناز و انداز، رونا دھونا، جان  
 کھونا، سب کچھ دل کو بھایا مگر لبِ دلہیہ روزمرہ پسند نہ آیا۔ یہ دل بے قرار جہاں  
 جاتا ہے ایک نئی بات سمجھاتا ہے۔ ذوقِ شعرو سخنِ بچپن سے طبیعت میں ہے نشوونما  
 ایسے شہر میں پائی شاعری جس کی طینت میں ہے۔ حیران تھا کہ یہ کس شہر کی بولی  
 ہے جو ان لوگوں کی زبان سے سُنتا ہوں۔ سمجھ میں تو آتی ہے مگر اچھی نہیں معلوم ہوتی  
 ..... ذوقِ سخنِ سرائی نے صلاح دی کہ تو بھی انھیں متعارف نصتوں سے  
 کوئی قصے کے مرقع بنا۔ دوستوں کو جو اس قصے کی اطلاع ہوئی مجھے اور بھی  
 دیوانہ بنا یا اصرار کو حد سے بڑھایا۔ چند ناٹھیس کہہ کر حضرت استاد ی مکر می



جناب مرزا محمد جعفر صاحب آج کی خدمت میں لے جا کر سنائیں۔ بعد حکم اصلاح

ارشاد فرمایا۔ مناسب ہے کہ تمام بخور مرقع میں آجائیں تاکہ بتدی موزوں طوبوں

کو مفید تر ہو۔ تعمیل حکم حضرت استاد کو عین سعادت سمجھ کے اس پر بھی کار بند ہوا۔<sup>لہ</sup>

اس اقتباس سے واضح ہو جاتا ہے کہ مرزا محمد ہادی نے متعدد ذہنی کیفیات کے بیان کو

ڈرامے کا مقصد سمجھا تھا۔ زبان ان کی نظر میں مناسب نہیں تھی۔ اسی لیے اس ڈرامے کو لکھتے وقت

انہوں نے زبان اور مقصد دونوں پہلوؤں کو سامنے رکھا۔ اسے اسٹیج پر کس طرح پیش کیا جاسکے گا۔

یہ اہم نکتہ نظر انداز کر گئے۔ اور اسی لیے فنی اعتبار سے مرقع یللی مجنوں بے کیف اور طویل ڈراما

ہے۔ کہانی پرانی اور معمولی ہے جو چند کرداروں عبداللہ، مجنوں، یللی، طرار، زہرہ وغیرہ کے گرد

چکر لگاتی رہتی ہے۔ طویل مکالمے پیش کیے گئے ہیں جن سے طبیعت اکتا جاتی ہے۔ اسی طرح

کرداروں کی زبان سے پوری پوری غزلیں ادا کرائی گئی ہیں۔ خود کلامی سے بھی کام لیا گیا

ہے لیکن جہاں چھوٹے چھوٹے مکالمے، میں وہاں روانی اور روزمرہ سے طبیعت محفوظ ہوتے

بغیر نہیں رہ سکتی۔ یہ مکالمے ملاحظہ ہوں:

خیلا: اجی تم جھوٹوں کے سردار نکلے دفا باز، عتیار، مکار نکلے

طرار: ترے واسطے گھر سے دلدار نکلے غضب ہے اگر تو دل آزار نکلے

خیلا: سمجھتی تھی زردار میں تم کو پہلے مگر تم تو بالکل ہی نادار نکلے

طرار: نکل چل مے ساتھ تو لے کے زیور تو کچھ آرزوئے دل زار نکلے

خیلا: سنیں گی جو بیوی تو ماریں گی جوتے نہ یہ بات منہ سے خبردار نکلے

اس مختصر جائزے سے یہ اندازہ کیا جاسکتا ہے کہ مرقع یللی مجنوں مکالموں کی صورت

میں یللی مجنوں کا قصہ ہے جسے بہت سے مناظر میں تقسیم کر دیا گیا ہے۔



ڈرامے میں مناظر کی تقسیم اس طرح ہوتی ہے کہ دیکھنے والوں کا ذہن واقعات کے درمیانی خلا کو پورا کرے۔ اور ہر منظر سامنے پیش کرنے کی ضرورت نہ پڑے۔ دوسرا پہلو یہ مد نظر ہوتا ہے کہ مناظر کی تبدیلی بار بار اور کثرت سے نہ ہو۔ مرزا محمد ہادی نے ان دونوں باتوں کا خیال نہیں رکھا۔ اس کے علاوہ ڈرامے کی تعمیر میں کشمکش اور تضاد اس انداز سے نہیں ملے جو ڈرامے میں جان ڈال دے۔ انھیں وجوہ کی بنا پر مرقع یسلی مجنوں پتھے انڈاز بیان رواں اور دلکش اشعار کے باوجود ناکام ڈراما ہے۔ بقول ڈاکٹر مسیح الزماں:

”مرزا محمد ہادی کی ہمہ گیری اور ہمہ دانی ڈرامے کے میدان میں اپنے جوہر دکھا سکتی تھی لیکن ”مرقع یسلی مجنوں“ کے نام سے جب انھوں نے اس صنف پر قلم اٹھایا تو مثنوی اور غزل مسلسل کی بحروں میں اُلجھ کر رہ گئے۔ مرزا صاحب افلاطون کی بو طبقا سے واقف تھے اور ممکن ہے کہ انھوں نے انگریزی ڈرامے بھی پڑھے ہوں۔ اردو کے مروجہ ڈرامے انھوں نے اسٹیج پر دیکھے تھے۔ اور انھیں کو بہتر ادبی سطح پر لانے کے لیے یہ ڈراما لکھا تھا۔“<sup>۱</sup>

اردو ڈرامے کی یہ برہنہ ہے کہ مرزا رسوا جیسا فن کار جو اسطو کی بو طبقا سے واقفیت رکھتا ہو ڈرامے کو اسٹیج اور تھیٹر سے الگ کر کے اس کے اصولوں کو سمجھے بغیر ڈرامے لکھنے پر آگیا اور ناکامی سے دوچار ہوا۔

### عبدالحلیم شرر: ڈراما ”شہید وفا“

مولانا عبدالحلیم شرر لکھنوی اردو ناول نویسوں میں خاص درجہ رکھتے ہیں۔ اپنے دور کے اردو تھیٹر کی خامیوں کو دیکھتے ہوئے ان کے دل میں بھی اصلاح کا شوق پیدا ہوا اور

<sup>۱</sup> ڈاکٹر مسیح الزماں۔ ”انیسویں صدی میں اردو ڈراما“۔ شب خون اگست ۱۹۶۷ء



انہوں نے دو اصلاحی ڈرامے لکھے۔ (۱) شہید وفا اور (۲) سیوہ تلخ۔

”شہید وفا“ ایک خاص مقصد کو لے کر لکھا گیا ہے۔ پلاٹ سیدھا سادا ہے! اس وقت کے دوسرے ڈراموں کا انداز یہاں بھی دکھائی دیتا ہے لیکن کہانی میں نیا پن ہے ”یوسف“، کہانی کا ہیرو کسی قاضی کا بیٹا ہے۔ وہ صفیہ پر عاشق ہے جو ایک دوسرے قاضی کی خوبصورت لڑکی ہے۔ غرناطہ کی سرزمین میں ان کی محبت پر دان چڑھتی ہے۔ صفیہ یوسف کو پسند کرتی ہے لیکن شادی کے لیے رضامند نہیں ہوتی۔ یوسف اسی غم میں دیوانہ سا ہو جاتا ہے کہ زینب اسے بتاتی ہے۔

”لو اب تم بے قرار ہی ہو تو بتائے دیتی ہوں۔ میں جانتی ہوں صفیہ جس لیے تمہاری

درخواست نہیں منظور کرتی۔ خدا جانے کیونکر اس کے دل میں خیال آگیا کہ کہتی ہے۔

یوسف اگر عیسائیوں سے مقابلہ کر کے تاملوری پیدا کریں تو میں ان کے نکاح میں

جاسکتی ہوں اور یوں غیر ممکن ہے۔ اب تم ہی بتاؤ کہ یہ تم سے ہو گا؟“

اس کا جواب یوسف نے اس طرح دیا:

”کیوں ہونے کیوں نہ لگا۔ اسپین میں بھلا کوئی مجھ سے بھی بڑھ کر بہادر ہے۔

میں بڑا بہادر ہوں پیاری صفیہ تیرے عشق نے مجھے بڑا بہادر بنا دیا ہے۔“

اور اس کے بعد یوسف سر سے کفن باندھ کر میدان جنگ میں پہنچ جاتا ہے جہاں اسے بڑی کامیابی

ہوتی ہے۔ شادی کی تاریخ مقرر ہوتی ہے لیکن اس سے پہلے ہی جنگ کی ضرورت کے پیش نظر

یوسف کو میدان میں جانا پڑتا ہے۔ وہ بہادری سے لڑتا ہے اور زخمی ہو جاتا ہے۔ صفیہ اسے

گھبراتی ہے۔ یہاں اس کا علاج ہوتا ہے اور وہ پھر صحت یاب ہو جاتا ہے۔ دوبارہ شادی کی تیاری

ہوتی ہے کہ یوسف ایک ٹکڑے میں گرفتار ہو جاتا ہے۔ فوج کے افسر کو وہ اپنی داستان غم سناتا ہے۔

افسر اس کی روداد ہے سنا کر اسے ایک شب کی مہلت دیتا ہے کہ وہ اپنی محبوبہ سے رخصت

لے آئے۔ یوسف صفیہ سے ملتا ہے اور نکاح نہ کرنے کی معذرت چاہتا ہے۔ صفیہ پاگل سی ہو جاتی



ہے اور یوسف کی منتیس کرتی ہے کہ وہ واپس نہ جائے۔ لیکن یوسف عہد شکنی کو برا سمجھتا ہے اور آخری بار "خدا حافظ" کہہ کر چلا جاتا ہے۔ انسرا سے حسب وعدہ وہاں دیکھ کر بہت متاثر ہوتا ہے اور اُسے رہا کرنا چاہتا ہے کہ حاکم کا حکم نامہ آتا ہے کہ یوسف کو قتل کر دیا جائے۔ اسی وقت ابو یحییٰ صقیہ کے والد وہاں پہنچتے ہیں اور خود بھی یوسف کے ساتھ قتل ہونے کی خواہش ظاہر کرتے ہیں تاکہ اس پیری میں بیٹی کا غم دیکھنے سے بچ جائیں۔ یوسف قتل کر دیا جاتا ہے اور اس کے بعد ہی صقیہ تڑپتی ہوئی وہاں پہنچتی ہے اور خود بھی سینہ میں خنجر پھونک کر لیتی ہے۔ دیکھنے والے اس نظارے کی تاب نہیں لاسکتے اور زینب کی آہ و بکا کے ساتھ اس ڈرامے کا خاتمہ ہوتا ہے۔

زینب : آہ ! اس عشق کے راز داروں میں اکیلی میں ہی باقی رہ گئی۔ خدا ظالموں سے بدلہ لے۔ مجھ میں اتنی جرات نہیں کہ اپنے آپ کو ہلاک کر ڈالوں۔ یوسف شہید و فانا تھا۔ آہ وفاداری نے اس کی جان لی۔ نہیں۔ یوسف ہی نہیں صقیہ بھی شہید و فانا ہے۔ سپہ سالار: بے شک یہ دونوں شہید و فانا تھے۔

اس طرح یہ المیہ یوسف اور صقیہ کا نہیں ہے بلکہ اس جذبہ، اس تڑپ اور اُمنگ کا ہے جو محبت کے خیال کے ساتھ کسی عاشق کے دل میں اندر ہی اندر پروان چڑھتا رہتا ہے۔ کوئی نہیں جانتا کہ اس جذبہ سے کیسے کیسے کام لے جاسکتے ہیں۔ یہ تڑپ اگر فرہاد بن کر کوہ کنی کر سکتی ہے تو یوسف بن کر میدان جنگ میں جان کی بازی بھی لگا سکتی ہے۔ دراصل مصنف کا اصل مقصد یہی ہے کہ عورت اگر چاہے تو اس طرح مرد کے دل میں حب الوطنی کا جذبہ پیدا کر سکتی ہے۔ جہاں تک اس مقصد کی پیش کش کا سوال ہے مصنف کو کامیابی ہوئی ہے لیکن فتنی خوبیوں کی کمی نظر آتی ہے۔ زبان سادہ اور آسان ہے۔ جذبات نگاری اچھی ہے۔ مثال کے لیے چند نمونے پیش کیے جاتے ہیں:

ضعیف العمر: ٹھہرو! ٹھہرو! ذرا مجھے آ لینے دو۔



سپہ سالار: یہ کون شخص ہے؟ (اپنے ہمراہیوں کی طرف خطاب کر کے) کوئی پہچانتا ہے؟  
دوچار آدمی: حضور ہم لوگوں نے تو اس کی صورت آج تک کبھی نہیں دیکھی۔

ضعیف العمر: (قریب آگیا یہ ہو سکتا ہے کہ اس نوجوان کے عوض تم لوگ مجھے قتل کر ڈالو؟)  
سپہ سالار: نہیں یہ کیوں کر ہو سکتا ہے۔ کسی بے جرم کو لے کے ہم لوگ ایک مجرم کو نہیں  
رہا کر سکتے۔

ضعیف العمر: مجرم کون نہیں؟ غزاطہ میں جو مسلمان ہے وہ تمھارا مجرم ہے۔

سپہ سالار: اس نوجوان نے ہمارے بہت سے بہادر سپاہیوں کو قتل کیا ہے جن کے خون  
کا مبادلہ اس شخص کے قتل کرنے کے سوا ہم کو اور کسی طرح نہیں مل سکتا۔

ضعیف العمر: کیا یہ بھی نہیں منظور ہے کہ اس نوجوان کے عوض تم جس قدر چاہو زرے لو۔  
سپہ سالار: اس بارے میں تحقیق ہو چکی اور مجھے معلوم ہے کہ حضور شاہ کیٹل کو منظور نہیں  
اس نوجوان سے ہمارے سپاہیوں کو ایسا مدد نہیں پہنچا کہ روپے سے ان کے آنسو  
پونچھ سکیں۔

ضعیف العمر: آہ! ظالمو اگر یہ دونوں باتیں نہیں منظور ہیں تو یہ تو ہو سکتا ہے کہ مجھے  
اس کے ساتھ قتل کر ڈالو۔

پورا ڈراما تین ایکٹ میں تقسیم کیا گیا ہے۔ پہلے ایکٹ میں آٹھ سین ہیں اور دوسرے  
دو تیسرے ایکٹ میں سات سات سین ہیں۔ یہ ڈراما بھی اسٹیج پر نہیں پیش کیا جا سکتا۔  
شرر نے اس ڈرامے میں قدیم طرز سے الگ ہٹ کر جدت پیدا کرنے کی کوشش کی  
ہے لیکن فنی خوبیاں پیدا کرنے میں ناکام رہے۔ صرف موضوع کی افادیت اور ادبی شائ  
ن کے لحاظ سے اسے اصلاحی تمثیل کا نمونہ کہا جا سکتا ہے۔ اسلامی تاریخ کے پس منظر میں  
شرر نے اس ڈرامے میں بھی شجاعت اور جواں مردی کے جذبات ابھارنے کی کوشش  
کی ہے۔ زبان اچھی ہے لیکن مناظر کی کثرت غیر ضروری ہے اور پلاٹ بھی خاصا طویل  
ہے۔



شادی کی تاریخ کا طے ہونا اور کسی نہ کسی وجہ سے اس کا ملتوی ہو جانا، نشوونما کے عناصر پیدا کرتا ہے۔ لیکن ایسی نشوونما ہے جسے پڑھنے والا محسوس کرتا ہے کہ زبردستی ڈراما نگار اسے طول دینا چاہتا ہے۔ شاید پسندی سر پر ایسی سوار ہے کہ کرداروں میں کوئی کمزوری نہیں آنے دیتے۔ جس کی وجہ سے کردار عام انسان نہیں معلوم ہوتے۔ اصول اور آدرش ہر جگہ غالب ہے۔

## عبدالمجاہد دریابادی: ڈراما زود پشیمان

میسوی صدی کے ادبی ڈراما نگاروں میں ظفر علی خاں اور عبدالمجاہد دریابادی کے نام قابل ذکر ہیں۔ ان کے ڈرامے ”جنگ روس و جاپان“ اور ”زود پشیمان“ سے جدید طرز کے مسابلی ڈراموں کا آغاز ہوا۔ ”جنگ روس و جاپان“ میں وطن پرستی کے جذبہ کو ابھارنے کی کوشش کی گئی ہے۔

”زود پشیمان“ ۱۹۱۷ء میں لکھا گیا۔ پہلے اسے رسالہ میں شائع کیا گیا اور اس کے بعد کتابی صورت میں ڈراما نویس کی جگہ ”ناظر“ کے فرضی نام سے شائع کیا گیا۔ یہ ایک معاشرتی ڈراما ہے جو اس وقت وجود میں آیا۔ جب اصلاح معاشرت کی تحریک زوروں پر تھی۔ مولانا عبدالمجاہد اردو کے ایک بلند پایہ فلسفی، ادیب، صاحب طرز صحافی ہیں۔ انہوں نے وقت کی ضرورت کو پیش نظر رکھتے ہوئے معاشرت کے ایک پیچیدہ اور اہم مسئلے کو ”زود پشیمان“ میں سلجھانے کی کوشش کی ہے۔ بچپن کی شادی یا لڑکے اور لڑکی کے مرضی کے بغیر طے کیے ہوئے رشتے کس طرح المناک نتائج سامنے لاتے ہیں، اس ڈرامے کا موضوع ہے۔ سجاد حیدر نے اس ڈرامے پر ان الفاظ میں روشنی ڈالی ہے:

”میں خوش ہوں کہ ناظر نے اس طنز توجہ کی اور وہ ایک بڑی حد تک کامیاب بھی ہوئے۔“

زود پشیمان ادبی حیثیت سے اور کیرکرننگاری کی حیثیت سے ایک تصنیف لطیف ہے۔



..... جس مسئلہ کو انہوں نے موضوع تصنیف قرار دیا ہے۔ اس میں شک نہیں

کہ ہماری موجودہ سوسائٹی کے اہم ترین مسائل میں سے ہے۔ حق انتخاب مناکحت میں بالکل فریقین کو دیا جائے یا نہ دیا جائے اور دیا جائے تو کس حد تک، والدین اس حق کو کس حد تک استعمال کرتے ہیں۔ اور اب تک من حیث المجموع انہوں نے اس حق کے استعمال میں ایسی تسبیح غلطیاں کی ہیں جیسی کہ نواب یا قر حسین سے سرزد ہوئیں اور آیا دو نوجواں سودا زدہ دل، رفاقت مادام الیام کے تمام لوازمات پر ایک دور میں نظر ڈال سکتے ہیں..... میری رائے میں یہ یہ مسائل نہایت غور طلب ہیں اور ”زود پشیمان“ ان مسائل کے تاریک غیر منکشف پہلوؤں میں سے ایک پہلو پر نہایت دل چسپ اور نہایت موثر روشنی ڈالتا ہے۔ اس میں شک نہیں کہ ”زود پشیمان“ کی ٹریجڈی سوائے ہماری سوسائٹی کے اور کہیں نہیں ہو سکتی۔“

اس ڈرامے کا مقصد یہ ہے کہ ہیئت اجتماعی کی اصلاح شخصی، واقعاتی اور روزمرہ کے حادثات سے کی جائے۔ زبان صاف اور سادہ ہے۔ ڈرامے کے اکثر کردار بہت جذباتی ہو جاتے ہیں۔ جا بجا ہدایت اللہ کی تقریروں سے ڈرامے کے مقصد پر روشنی ڈالی گئی ہے۔ ایک جگہ نواب باقر سے یوں مخاطب ہوتے ہیں :

ہدایت اللہ: تعجب ہے کہ یہ الفاظ میں آپ کی زبان سے سن رہا ہوں۔ ایک طرف تو آپ سوشل رفارم کا دعویٰ کرتے ہیں اور یہ جانتے ہیں کہ ازدواج کے متعلق جتنے نعو مراسم ہمارے یہاں رائج ہیں وہ سب مٹ جائیں۔ اور پھر اسی کے ساتھ آپ اپنے ذاتی معاملے میں اس قدر تاریک خیالی کا اظہار کرتے ہیں کہ آپ کے نزدیک



انتخاب زوج میں لڑکے لڑکی کی آواز کو مطلقاً دخل نہ ہونا چاہیے اور یہ صورت والدین کا کام ہے کہ اپنے مال و اسباب کی طرح جہاں چاہیں مناسب قیمت لے کر اپنی اولاد کو بیع کر دیں ؟

باقر: (برافردختہ ہو کر) میں نہیں سمجھتا اس تقریر سے آپ کا کیا مطلب ہے؟ کیا آپ یہ چاہتے ہیں کہ اصلاح معاشرت کی تھیوریاں پیش کر کے میرے ہاتھوں میسری مصلحتوں کا خون کرادیں؟ اگر یہ منشا ہے تو اس میں ہرگز آپ کو کامیابی نہیں ہو سکتی۔

اکثر جگہ مکالمے طویل اور خطابت کا رنگ اختیار کیے ہیں۔ بعض جگہ مشرف اور ماسٹر کی آپس کی بان چیت اس طرح مزاحیہ انداز میں پیش کی گئی ہے کہ ہم منسے بغیر نہیں رہ سکتے۔ اور اس طرح مسئلہ کی شدید کشمکش سے ہٹ کر تھوڑی دیر کے لیے ان کی دل چسپ باتوں سے محفوظ ہو لیتے ہیں۔ مثال کے طور پر یہ مکالمے پیش کیے جاتے ہیں۔

مشرف: مجھے تو امانت کا کلام نہایت پسند ہے۔ دیکھیے کیا بے مثل فرمایا ہے۔

میری تربت پر لگایا نیم کا اس نے درخت بعد مرنے کے مری تو قیر آدھی رہ گئی

ماسٹر: واقعی کیا خوب کہل ہے۔ ایسے ہی کلام کو سن کر آدمی دجدر میں آجاتا ہے نیم۔ درخت۔

آدھی تربت دیکھو۔ کس شادابی کے ساتھ یہ سب لفظ زمین شعر میں آگ آئے ہیں۔ نکتہ

یہ ہے کہ درخت ہمیشہ زمین میں اگتا ہے۔ اور تربت بھی ہمیشہ زمین ہی میں ہوتی ہے۔

اس لیے کیا اچھا درخت کا اگنا ثابت کیا ہے۔ بلاغت اسے کہتے ہیں۔

مشرف: اس سے بھی بڑھ کر امراد جان والے حضرت قزاق کا رنگ پسند ہے۔ شعر نیلے

جو تول جلے جاڑے میں تو پھر کیا غم ہے سردی تری زلفیں ہوں شانے پر دو شاہ ہونہ کبل کا

ماسٹر: کیا معاملہ بندی ہے۔

مشرف: ہمیں رشک آئے اپنے پر ہمیں سے سیر پدا ہو ہم ایسے دو نظر آئیں اگر معشوق احوال ہو

ماسٹر: اسے مضمون آفرینی کہتے ہیں۔



مشرف: تکلف بر طرف صفا اگر ایسے ہی نازک ہو  
 بہن لو فور کے کپڑے نہ جالی ہو نہ ملل ہو  
 ماسٹر: نازک خیالی کی انتہا کر دی۔

مشرف: بس اے قزاق، بس طبع قیامت خیز کو روکو

غضب ہو جائے گا فوج مضامین میں جو ملچل ہو

عبدالماجد نے مزاح میں بھی عالمانہ اور ادیبانہ رنگ رکھا ہے جس سے طبیعت محفوظ  
 ہوتی ہے اور پڑھے لکھے لوگوں کے مذاق کا اچھا نمونہ سامنے آتا ہے۔ انہوں نے مزاح کا پہلو  
 پیدا کر کے مشرف کے کردار کے مختلف پہلو بھی پیش کیے ہیں۔ اور اسے احمق امیر زادے کی شکل میں  
 سامنے لائے ہیں جو اپنے فاضل اتالیق کے ساتھ گفتگو کر کے اپنی حماقتوں کا ثبوت دیتا ہے استاد  
 جو تعلیم و تربیت کے لیے رکھا گیا ہے اپنی تنخواہ پر پہلے نظر رکھتا ہے اور جانتا ہے کہ عقل کی کمی کو وہ  
 دور نہیں کر سکتا لیکن انتہا پسندی اس میں بھی نمایاں ہے۔ شروع ہی میں ایک انگریز کی کپڑے  
 کی دوکان میں مشرف جس طرح اپنی عقل کے جوہر دکھاتا ہے وہ ایک مثالی بیوقوف کا کردار ہے۔  
 جوش اصلاح میں ڈراما نگار نے اس کی شخصیت کو بہت مسخ دکھایا ہے تاکہ یوسف (ہیرو)  
 کے مقابلہ میں اس کی برائیاں سامنے آئیں۔

بچپن میں پہلے سے شادی طے کر لینے اور اس میں لڑکے لڑکی کی رائے نہ لینے کے  
 ساتھ ساتھ قدیم و جدید طرز زندگی کے مختلف پہلوؤں پر ڈراما نگار نے رائے کا اظہار کیا ہے  
 اور قدامت پرستی پر جا بجا چوٹ لگائی ہے۔ یہ مقصد اس قدر واضح ہے کہ ڈرامے کی رفتار کا  
 خون ہو گیا ہے اور واقعات تیزی سے پیش نہیں آتے بلکہ کرداروں میں مختلف موضوعات پر  
 بحثیں زیادہ ہوتی ہیں۔ یہ بحثیں طویل ہیں جس میں ایک ایک کردار کبھی کبھی ڈیڑھ ڈیڑھ،  
 دو دو صفحے تک بولتا چلا جاتا ہے۔

دوسرا پہلو اس ڈرامے کی زبان ہے جس میں تحریری انداز زیادہ ہے اور بول چال کو  
 نظر انداز کیا گیا ہے۔ اسٹیج پر ان کی ادائیگی خوبی سے نہیں ہو سکتی۔ مثال کے طور پر یوسف اور یوسف



کے یہ مکالمے دیکھیے جس میں ہیروداد اور ہیرودین کو اظہارِ محبت کے جذبات انگیز اور اہم نفسیاتی موقع پر اس طرح پیش کیا گیا ہے۔

یوسف: اچھا تو کیا تم کسی ایسی صورت کو دل سے پسند کر دو گی جس سے میرے تمہارے جائز طور پر دائی یکجائی کا سامان ہو جائے؟

حسنہ: میں اقرار کر چکی ہوں کہ آپ کی صحبت کو، آپ کے ساتھ رہنے کو دل سے پسند کرتی ہوں۔  
یوسف: نہیں نہیں میرے سوال کے جواب میں ”ہاں“ یا ”نہیں“ کہو۔

حسنہ: اچھا آپ ہی کے لفظوں میں ”ہاں“

یوسف: بس بس حسنہ تم نے اس جواب سے گویا تازہ زندگی بخش دی۔ اگر میں تمہارے سامنے زیادہ چرب زبانی سے اظہارِ شوق نہ کر سکا تو اسے شوق کی کمی پر معمول دکرنا۔ کوئی جذبہ جب مدد کال کو پہنچ جاتا ہے تو اس کا اظہار الفاظ کے ذریعہ سے نہیں ہو سکتا۔ ایسے موقع پر شاید سکوت کلام سے زیادہ بلیغ ہوتا ہے اور خاموشی گفتگو سے بہتر ترجمانِ شوق بن سکتی ہے لیکن ہاں ابھی تم نے میرے سوال کے جواب میں ”ہاں“ کہا تھا۔ اسے دوبارہ کہو۔ دردمند دل ہر تازہ اقرار سے تازہ لطف حاصل کرتا ہے کہیں ایسا نہ ہو کہ تم جلد اپنے اقرار کو بھول جاؤ؟

کش مکش کا عنصر ڈرامے میں شروع سے آخر تک موجود ہے لیکن طرفین کے خیالات شروع ہی سے اس طرح سامنے آجاتے ہیں کہ معلوم ہوتا ہے کہ سب کردار اپنے اپنے طرز خیال پر سختی سے عامل ہیں اور ان کے خیالات میں تبدیلی کا کوئی سوال نہیں۔ اصلاح کے لیے انہیں کرداروں میں کوئی تبدیلی پیدا نہیں کرنی۔ ایسے ڈرامے کا انجام سوا المیہ کے اور کچھ دکھایا ہی نہیں جاسکتا تھا۔

گانوں کو ڈرامے کا ضروری حصہ سمجھ کر عبدالماجد نے سات گانے بھی رکھے ہیں جو

سب کی سب غزلیں ہیں اور ان پر بھی ادبی رنگ غالب ہے۔



مجموعی حیثیت سے ”زود پشیمان“ کامیاب ڈراما تو نہیں کہا جاسکتا۔ البتہ اس سے یہ ضرور پتہ چلتا ہے کہ اس نئی صنف کو ادبی حیثیت دینے کے لیے لوگ کوشاں ہیں اور اردو تھیٹر کے ڈراموں کی ادب سے دوری سے بیزار ہو کر ڈراموں کو ادبی حیثیت دینا چاہتے ہیں۔ ”زود پشیمان“ ایسی ہی کوشش ہے جس میں بیسویں صدی کے جوش اصلاح کی نمائندگی ملتی ہے اور ادیبوں کے اس رجحان کا پتہ چلتا ہے جو ایک طرف ادب کو مقصد سے قریب کرنا چاہتے ہیں اور دوسری طرف اسے تفریح کی حدود سے نکال کر معاشرت کی اصلاح کا آلہ بنا چاہتے ہیں۔ ”زود پشیمان“ میں اصلاح کا جذبہ بہت تیز ہے اور اس کی ڈرامائیت پر غالب آ گیا ہے۔

### پنڈت برج موہن دتاتریہ کی ”راج دلاری“

پنڈت برج موہن دتاتریہ کی ”راج دلاری“ جو ۱۹۱۲ء میں لکھی گئی اصلاحی ڈراما ہے جس میں ’تعلیم نسواں‘ ’آزادی نسواں‘ ’عقد بیوگان‘ اور معاشرتی اصلاح کی دوسری صورتوں کی حمایت کی گئی ہے۔ اس کی تقریظ میں کنور سین نے ڈرامے کے بارے میں یہ خیال ظاہر کیا ہے :-

”یہ ڈراما ان تمام عیبوں سے پاک ہے جو آج کل تھیٹروں کے ناٹکوں کو مغرب خلاق

ثابت کرتے ہیں اور بہ لحاظ انشا پر داری اس کا پایہ بہت اونچا ہے۔ ایتد قوی ہے

کہ یہ بے نظیر تصنیف دو نتیجے پیدا کرے گی۔ تجارتی ہندوستانی اسٹیج میں اصولی انقلاب

اور اصلاح بردے کارلانا اور ہمارے اعلیٰ درجہ کے ادیبوں اور انشا پردازوں کو

ڈراما نویسی کی طرف متوجہ کرنا ہے۔ اس کا مضمون ایک اہم مسئلہ پر روشنی ڈالتا ہے۔

جو آج کل ہندوستان کے ہر تعلیم یافتہ مرد و زن کے لیے قابل غور ہے۔ سوال یہ ہے کہ

انگریزی تعلیم و تربیت اور مغربی شائستگی کو کس درجہ تک ہم اپنے گھروں میں جگہ دیں۔“



ڈرامے کی ہیروئن راج دلاری کو اس کے والدین سفرنی طرز کی تعلیم دیتے ہیں اور اس کی شادی ایک تعلیم یافتہ روشن خیال نوجوان جاںکی ناتھ سے ہو جاتی ہے جو بعد میں اڑیسی کلکٹر ہو جاتا ہے۔ راج دلاری لڑکیوں کا اسکول 'یتیم خانہ' ددھوا آشرم وغیرہ کھولتی ہے اور نئے خیالات کا پرچار کرتی ہے جس میں شہر کے معززین کی حمایت بھی حاصل ہوتی ہے۔ اس کے بعد پلاٹ کی پیچیدگیاں بڑھتی ہیں اور واقعات کا سلسلہ افریقہ تک جا پہنچتا ہے۔ کل ملا کر ڈرامے میں سینتالیس سین ہیں۔ بعض مناظر بہت لمبے ہیں جن میں اصلاحی مباحث پیش کیے گئے ہیں۔ واقعات بھی زیادہ ہیں جن کی وجہ سے ڈرامے کا مرکزی خیال دوسری باتوں میں الجھ جاتا ہے۔ مکالموں میں ادبی تحریری زبان استعمال کی گئی ہے اور اس کا خیال نہیں کھا گیا کہ عام بول چال کے الفاظ استعمال کیے جائیں۔ نہ الفاظ کی ترتیب ویسی ہے کہ بے ساختہ بات چیت معلوم ہو۔ اس کے علاوہ مکالموں کی طوالت ڈرامے کو سست کر دیتی ہے مثلاً:

راج : ان کو اسٹوڈیو کھلوادیں گے۔ اپنا کام بھی کریں گے اور ہمارے اسکول میں لڑکیوں کو تصویر کا کام بھی سکھائیں گے۔ روز تم دیکھتی ہو۔ روزی کی لڑائی کیسی چپکیش کی ہوتی ہے۔ بہت کم ایسے مرد ہیں جو اپنی کمائی سے اپنے کنبے کا گزارہ ادز پچوں کی مناسب تعلیم کا خرچ چلا سکتے ہیں۔ سرکار کس کس کو نوکری دے۔ نتیجہ یہ ہوتا ہے کہ بھوکا کیا نہ کرتا۔ لوگوں میں پہلے مایوسی پھر شکایت اور ناراضی اور بے چینی پھیلتی جاتی ہے تم دیکھنا اور دس برس میں کیا گل کھلتے ہیں۔ ملازمت کی طرح پیشوں کا میدان بھی تنگ ہوتا جائے گا اور ملک اور سرکار کو بڑی دقت کا سامنا ہوگا اور اور خرابی یہ پیدا ہو گئی ہے کہ روزی کی تنگی کی وجہ سے

یورپ کی طرح یہاں بھی نوجوانوں کے دلوں میں یہ خیال جھا گیا ہے کہ شادی سے پرہیز کریں۔

روز : موجودہ حالت کا یہ موازنہ تم نے بالکل ٹھیک کیا ہے مگر اس کا علاج کیا سوچا ہے۔



راج : کہ مرد اور عورت دونوں اس زندگی کی لڑائی میں حصہ لیں۔ سینا پر دنا کارہنا  
 بنتا وغیرہ تو معمولی چیزیں ہیں۔ میں نے بالفعل تین بیٹے عورتوں کے لیے تجویز کیے ہیں۔  
 جو پردے میں رہ کر بھی کر سکتی ہیں۔ دانی کا کام اور زنانہ علاج۔ اس کی تعلیم آپ کے  
 ذمہ ہے۔

روز : بسر و چشم۔

راج : دانت بنانا۔ کتنی عورتیں بڑی عمر میں دانتوں کی جدائی سے بد مضمی کا شکار ہو جاتی  
 ہیں۔ کسی کو چھوٹ کا خیال اور کسی کو پردے کا لحاظ دانت بنانے میں ہاراج ہوتا ہے۔  
 جب ہندو عورت کو ہندو دانت بنانے والی اور مسلمان عورت کو مسلمان دانت  
 بنانے والی مل سکے گی تو وہ ضرورت پر ضرور اس سے کام لے گی۔ اس طرح عورتوں کو جو  
 تصویر بنانی جانتی ہوں گھروں میں بہت کام مل جائے گا۔ میرا یہ اندازہ ہے کہ کم سے کم  
 ایک صدی تک یہ تینوں بیٹے عزت اور آمدنی کا ذریعہ بنے رہیں گے۔

روز : وہ دن جلد آنے والا ہے کہ لوگ اپنی لڑکیاں تمہارے پیچھے پیچھے لیے پھریں گے کہ  
 انھیں اسکول میں داخل کرو اور تم کہو گی کہ کسی کلاس میں جگہ نہیں ہے اچھا جان کی  
 خبر سناؤ کچھ۔

راج : وہ اپنی دائرہ فوج میں اب لفٹنٹ ہو گیا ہے۔

جیسا کہ دیباچہ اور پیش لفظ سے بھی ظاہر ہوتا ہے کہ فن ڈراما کی اصلاح کا تصور  
 ان لوگوں کے سامنے یہ ہے کہ ڈراما عشق و محبت کے بیانات اور پوچ اور پھر مزاح سے پاک ہو۔  
 اور یہ کہ اس سے اچھی اخلاقی تعلیم حاصل کی جاسکے۔ اس جذبے کے پیش نظر راج دلاری میں  
 موضوع کی اصلاح تو ملتی ہے۔ واقعات اور مکالموں سے سماج میں رائج بری رسموں کے خلاف



آواز اٹھائی گئی ہے اور قدامت پرستی کی وجہ سے جو غلط تصورات دلوں میں گھر گئے ہیں ان پر ضرب لگائی گئی ہے اس لیے طویل اور مدلل بحثوں کی ضرورت پڑی۔ جن کے پڑھنے سے تقریری مقابلوں کا منظر سامنے آجاتا ہے۔ لیکن اُردو ڈراما اور اسٹیج جن نئی نئی نراکتوں سے دور تھا وہ دوری راج دلاری اور مراری دادا میں بھی برقرار ہے۔ وجہ یہ ہے کہ ڈرامے کا فن اسٹیج کا فن ہے۔ اسے عمل، ڈرامائی تصادم اور گزرنے والے واقعات کی تیز رفتاری پر نظر رکھ کر ہی اُبھارا جاسکتا ہے جس کی طرف پنڈت کیفی نے بھی توجہ نہیں کی۔

راج دلاری کے کردار ڈھلے ڈھلائے کردار ہیں۔ وہ اچھے یا بُرے، کاہل یا ہونہار پہلے ہی سے ہیں اور ان میں کوئی ارتقا نظر نہیں آتا۔ یہ آزمائشوں سے گزرتے غرور ہیں لیکن یہ آزمائشیں ان کرداروں کو ڈھالنے میں مدد نہیں کرتیں۔ اس ڈرامے میں بہت سے گانے رکھے گئے ہیں جو زبان و بیان کے اعتبار سے درست ہیں۔ بعض غزلیں ہیں بعض گیت لیکن ان گیتوں یا غزلوں کا ڈرامے کی رفتار و عروج میں کوئی حصہ نہیں ہے۔ مجموعی حیثیت سے راج دلاری بھی اصلاحی کوشش کا نتیجہ ہونے کے علاوہ ساخت یا ترکیب کے اعتبار سے کوئی بہتر نمونہ پیش نہیں کرتا۔

## پریم چند: ڈراما کر بلا

پریم چند کا اصل میدان کہانیوں کی دنیا ہے لیکن انھوں نے ادبی ڈراموں کی طرف بھی توجہ کی ہے اُن کے تین ڈرامے ہیں۔

۱۔ شب تار۔ یہ ماتر لنک کے کسی ڈرامے سے ماخوذ ہے۔

۲۔ کر بلا۔ ۱۸۲۶-۲۸ء

۳۔ روحانی شادی ۱۹۳۳ء

ان کے علاوہ اناطول فرانس کے ایک ڈرامے کا ترجمہ ”انکار“ کے نام سے کیا۔ ڈراما نویس



کے متعلق خود اُن کا کہنا ہے۔

”ناٹک لکھنا بچوں کا کھیل نہیں ہے خونِ جگر پینا پڑتا ہے۔ میرے خیال میں ایک ناٹک لکھنے کے لیے پانچ سال کا وقت بھی کافی نہیں بلکہ اچھا ڈراما زندگی میں ایک ہی بار لکھا جاسکتا ہے۔ یوں قلم گھسنا دوسری بات ہے۔ بڑے مبصروں کا قول ہے کہ ڈراما زندگی میں ایک ہی لکھا جاسکتا ہے“

اُنھوں نے اپنی تصانیف میں وقتی مسائل کو زیادہ اہمیت دی ہے۔ وہ بیداری کے نقیب تھے سادگی اور خلوص اُن کی شخصیت کے جوہر تھے۔ اُنھوں نے ادب کو زندگی کا ترجمان بنا کر بلا کر بلا اُن کا مشہور ادبی ڈراما ہے۔ یہ ڈراما ”زمانہ“ کانپور میں ہر ماہ شائع ہوا تھا۔ ڈاکٹر نامی اس کے بارے میں لکھتے ہیں۔

”چونکہ اس میں واقعات کو بلا پیش کیے گئے تھے اس لیے مسلمانوں نے اس کی سخت مخالفت کی، خود ہندو اخبارات نے مصنف پر بے دے کی۔ پریم چند جی ایک ہندی اسٹوری بنام ”مل“ لکھ رہے تھے تو اسٹوڈیو (مبئی) کے احاطے میں ان کی چند مسلمانوں سے تو تو میں میں ہو گئی اور اُنھوں نے ”کر بلا“ پھاڑ کر ان کے منہ پر دے مارا اور بہت سے ناشائستہ الفاظ کہے۔ ایک جرمن خاتون مسز نرگس مہر نے بیچ بچاؤ کیا“

یہ ڈراما کل پانچ ایکٹ پر مشتمل ہے۔ پہلے ایکٹ میں سات سین ہیں۔ دوسرے ایکٹ میں تیرہ سین اور تیسرے ایکٹ میں سات چوتھے ایکٹ میں دس اور پانچویں میں چھ سین ہیں۔ کہانی اس طرح ترتیب دی ہے۔ میر سعاد یہ کی وفات کے بعد یزید شہر میں اپنی خلافت

لے ”زمانہ“ ماہانہ کانپور۔ پریم چند ستمبر۔  
 ڈاکٹر عبدالعلیم نامی ”آر و تھیٹر حصہ سوم“ ۱۹۵۹



کی منادھی کراتا ہے اور اس سازش میں ضحاک اذکیدا اور مردان اس کے ساتھی ہیں۔ حضرت امام حسین کو جب یہ اطلاع ملتی ہے تو انہیں سخت افسوس ہوتا ہے اس لیے کہ بیعت کے حق دار وہ خود تھے۔ مسجد میں اس سلسلے میں حضرت عباس سے مشورہ کر رہے ہیں کہ مردان اور ولید آتے ہیں اور امام حسین سے یزید کے نام کی بیعت لینے کی درخواست کرتے ہیں۔ امام حسین انکار کر دیتے ہیں اور وہ لوگ ناکام واپس جاتے ہیں۔ حضرت عباس امام حسین سے گھر چلنے کی درخواست کرتے ہیں جس پر امام حسین فرماتے ہیں: "نہیں عباس اب لوٹ کر گھر نہ جاؤں گا۔ ابھی میں نے خواب دیکھا ہے کہ نانا آئے ہیں اور مجھے چھاتی سے لگا کر کہتے ہیں۔ بہت تھوٹے عرصہ میں ایسے آدمیوں کے ہاتھ شہید ہو گا جو اپنے کو مسلمان کہیں گے اور وہ مسلمان نہ ہوں گے میں نے تیری شہادت کے لیے کربلا کا میدان چنا ہے اُس وقت تو پیاسا ہو گا لیکن تیرے دشمن تجھے پانی کا ایک قطرہ بھی نہ دیں گے۔ تیرے لیے جنت میں بہت ادبچا درجہ مخصوص کیا گیا ہے۔ مگر وہ درجہ شہادت کے بغیر حاصل نہ ہو گا۔ یہ فرما کر نانا تشریف لے گئے" اس بشارت پر امام حسین حق اور صداقت کے لیے ایمان کی حفاظت کے لیے اپنے کنبہ والوں اور چند خیر خواہوں کو ساتھ لے کر کوفہ کے لیے روانہ ہو جاتے ہیں۔ کوفہ پہنچ کر بھی ان کی کوشش صلح کی ہوتی ہے وہ حضرت عباس سے کہتے ہیں: "نہیں ابھی نہیں۔ میں جنگ میں پہلا قدم برٹھانا نہیں چاہتا۔ میں ایک مرتبہ پھر صلح کی تحریک کروں گا۔ ابھی تک میں نے شام کے لشکر سے کوئی تقریر نہیں کی۔ سرداروں سے کام نکالنے کی کوشش کرتا رہا۔ اب میں جوانوں سے رو بردیا میں کرنا چاہتا ہوں۔" لیکن انہیں بیعت کے لیے مجبور کیا گیا۔ اور وہ اس سے انکار کرتے ہوئے جنگ کے لیے تیار ہو گئے۔ شمر سے کہتے ہیں: "تو اس شرط پر صلح کرنا میرے لیے غیر ممکن ہے۔ خدا کی قسم میں ذلیل ہو کر تمہارے سامنے سر نہ جھکاؤں گا اور نہ خون مجھے یزید کی بیعت قبول کرنے پر مجبور کر سکتا ہے۔ اب تمہیں اختیار ہے ہم بھی جنگ کرنے کے لیے تیار



ہیں۔ اور اس طرح تمام ساتھی شہید ہو جاتے ہیں۔ بیگمات بے گھر ہو جاتی ہیں! امام حسین بھی جام شہادت پی لیتے ہیں۔

موضوع کے اعتبار سے ڈرامے میں نیا پن نہیں ہے لیکن اس موضوع کو پیش کرنے کا طریقہ ضرور نیا ہے۔ ڈراما نگار نے ادبی تخلیق پیش کرنے کے لیے اس موضوع کا انتخاب کیا۔ اس کے پہلے کسی نے اس موضوع پر کوئی ڈراما نہیں لکھا تھا۔ میر انیس نے صنف مرثیہ کے فروغ کے لیے واقعہ کربلا کو اپنا موضوع بنایا۔ اگر پریم چند کو اس ڈرامے کے لکھنے کے بعد مسلمانوں کی طرف سے وہ مایوسی ہاتھ نہ آتی جس کا شروع میں ذکر کیا گیا ہے تو شاید اس واقعہ پر اور لوگ بھی قلم اٹھاتے اور نادر نمونے پیش کرتے۔

واقعہ کربلا کو ڈرامے کا موضوع بنانا واقعی ہمت کا کام ہے جہاں تک اس کی ادبی حیثیت کے تعین کا سوال ہے پریم چند کی اس کوشش کو سراہا جاسکتا ہے زبان بہت صاف اور رواں ہے۔ مکالموں کا انداز بھی قریب قریب فطری سا ہے مثال کے لیے چند مکالمے پیش کیے جاتے ہیں۔

علی اکبر: دریا کے کنارے خیمے لگائے جائیں۔ ٹھنڈی ہوا آئے گی۔  
عباس: بڑے فراغت کی جگہ ہے۔

حسین: (آنکھوں میں آنسو بھرے ہوئے) بھائی لہراتے ہوئے دریا کو دیکھ کر دل بھر آتا ہے۔ مجھے خوب یاد ہے کہ اس جگہ ایک بار والد مرحوم کی فوج ٹھہری تھی بابا بہت غمگین تھے۔ اُن کی آنکھوں سے آنسو نہ تھمتے تھے۔ نہ کھانا کھاتے تھے نہ سوتے تھے۔ میں نے پوچھا یا حضرت آپ اس قدر بے تاب کیوں ہیں۔ مجھے چھاتی سے لپٹا کر بولے: "بیٹا تو میرے بعد ایک دن یہاں آئے گا اس دن تجھے میرے رونے کا سبب معلوم ہوگا۔" آج مجھے اُن کی وہ بات یاد آتی ہے۔ اُن کا رونا بے سبب نہیں تھا اس جگہ ہمارے خون بہائے جائیں گے۔ اسی جگہ ازواج مطہرات قید کی جائیں گی۔



اسی جگہ ہمارے سارے ساتھی شہید کیے جائیں گے۔ اسی جگہ کا وعدہ میرے نانا سے اللہ تعالیٰ نے کیا ہے اور اس کا وعدہ تقدیر کی تحریر ہے۔

(جناب زینب خیمے سے باہر نکل آتی ہیں)

زینب: بھئی! یہ کون سا صحرا ہے کہ دیکھو خوں سے کلیجہ منہ کو آ رہا ہے۔ بانو بہت گھرائی ہوئی ہیں اور اصغر چھاتی سے منہ نہیں لگاتا۔

حسین: یہی کر بلا کا میدان ہے۔

زینب: (دونوں ہاتھوں سے سر پیٹ کر) بھئی! میری آنکھوں کے تارے تم پر میری جان نثار ہو۔ ہمیں تقدیر نے یہاں کہاں لاکے چھوڑا۔ کیوں کہیں اور نہیں چلتے۔؟

حسین: بہن کہاں جاؤں۔ چاروں طرف کے ناکے بند ہیں۔ زیاد کا حکم ہے کہ میرا شکر بہیں اترے۔ مجبور ہوں لڑائی بن بحث نہیں کرنی چاہتا۔ ڈرامے کی دل چسپی ڈرامے کی دل چسپی کے لیے اس میں ایک یونانی داستان بھی موجود ہے اور شعر و شاعری کی چاشنی بھی۔

(شام کا وقت ہے نسیم باغیچہ میں بیٹھی آہستہ آہستہ گارہی ہے)

دفن کرنے چلے تھے جب مرے گھر سے مجھے  
سانس پوری ہو چکی دنیا سے رخصت ہو چکا  
کاش تم بھی دیکھ لیتے روزِ در سے مجھے  
تم اب آئے ہو اٹھانے مرے بستر سے مجھے  
تیرے در تک کھینچ لائی تھی یہی گھر سے مجھے  
اک ذرا رو لینے دلِ دل کے بستر سے مجھے  
ہجر کی شب کچھ نہیں سونس تھا میرا اے قضا

یاد ہے لیکن اب تک وہ زمانہ یاد ہے

جب چھڑایا تھا فلک نے میرے دلبر سے مجھے

(دوب آتا ہے نسیم خاموش ہو جاتی ہے)

وہب: خاموش کیوں ہو گئیں یہی سن کر میں آیا تھا۔

نسیم: اپنا درد کیوں سناؤں جب کوئی سننا نہ چاہے۔



وہب : شکوہ کرنے کا حق تو میرا ہے۔ پھر اسے تم زبردستی چھینے لیتی ہو۔

نسیمہ : تم کہتے ہو تم میرے ہو مجھے اس کا یقین نہیں آتا۔ مجھے ہر دم یہی اندیشہ رہتا ہے کہ تم مجھے بھول جاؤ گے۔ تمہارا دل مجھ سے بیزار ہو جائے گا۔ مجھ سے بے اعتنائی کرنے لگو گے۔ یہ خیال دل سے نہیں نکلتا۔ تب میں رونے لگتی ہوں اور غم ناک خیالات خوفناک صورتیں اختیار کر کے مجھے چاروں طرف سے گھیر لیتے ہیں۔ مجھے اب گمان ہوتا ہے کہ ہماری بہار بہت تھوڑے دنوں کی مہمان ہے۔ میں تم سے منت کرتی ہوں کہ مجھ سے بے اعتنائی نہ کرنا۔ ورنہ میرا جگر پاش پاش ہو جائے گا۔ مجھے یہاں آنے کے پہلے کبھی نہ معلوم ہوا تھا کہ میرا دل اتنا نازک ہے۔

وہب : میری کیفیت اس کے بالکل برعکس ہے۔ میرے دل میں ایک نئی قوت پیدا ہو گئی ہے مجھے خیال ہوتا ہے کہ اب دنیا کی کوئی فکر کوئی ترغیب کوئی تنہا میرے دل پر فتح نہیں پاسکتی۔ ایسی کوئی طاقت نہیں ہے جس کا میں مقابلہ نہ کر سکوں۔ یہاں تک کہ مجھے اب موت کا بھی غم نہیں ہے۔ محبت نے مجھے بے خوف دلیر اور مستحکم بنا دیا ہے۔ مجھے ایسا معلوم ہوتا ہے کہ محبت دل کی کیمیا ہے۔

نسیمہ : وہب تمہاری ان باتوں سے مجھے وحشت ہو رہی ہے۔ شاید کہیں ہماری تنہائی کے سامان ہو رہے ہیں۔ اب میں تمہیں جانے نہ دوں گی۔ مجھے اس کی فکر نہیں ہے کہ کون نلیفہ ہوتا ہے۔ اور کون امیر۔ مجھے مال و زر جائیداد کی مطلقاً تنہا نہیں۔ میں تمہیں چاہتی ہوں۔ صرف تمہیں۔ . . . .

آخر میں وہب بیعت نہیں قبول کرتا اور امام حسین کا ساتھ دیتے ہوئے شہید ہو جاتا ہے۔

پریم چند کو مناظر قدرت کے بیان کرنے پر کمال حاصل ہے۔ کہانیوں میں ایسی سیکڑوں مثالیں موجود ہیں جہاں مناظر کے مرقعے پیش کیے ہیں لیکن ڈرامے میں بھی



حسب عادت انھوں نے جگہ جگہ مناظر کی تصویر کشی کی ہے۔ یہ سین ملاحظہ کیجیے:

(دو پہر کا وقت ریگستان میں حضرت حسین کے قافلے کا پڑاؤ۔ بگولے اٹھ

رہے ہیں۔ حضرت امام حسین اصغر کو گود میں لیے خیمے کے دروازے پر کھڑے ہیں)

حسین: یہ گرمی نگاہیں جلتی ہیں۔ پتھر کی چٹانوں سے چنگاریاں نکل رہی ہیں جسم جھلسا جاتا ہے۔ بچوں کے چہرے سنولائے ہیں۔ یہ لامتناہی سفیدی۔ یہ وسیع ریگستان اس کی کہیں مدد بھی ہے۔ یا نہیں جن لوگوں نے پیاس کے مارے ہوک ہوک پانی پی لیا ہے اُن کے گلجوں میں درد ہو رہا ہے اب تک کوفہ سے کوئی قاصد نہیں آیا۔ ڈراما کر بلا پڑھنے کے بعد یہ اندازہ ہوتا ہے کہ اسے لکھتے وقت پریم چند کے سامنے میرا میس کے مرثیے تھے۔ بعض جگہ بالکل وہی الفاظ شعر کے بجائے مکالمے کے انداز میں پیش کیے گئے ہیں۔ مثال کے لیے عون اور محمد کے میدان جنگ میں جانے کے اشتیاق کو پریم چند اس طرح بیان کرتے ہیں۔

شہر بانو: ہے ہے بہن تم نے کیا ستم کیا۔ اب ننھے ننھے بچوں کو جنگ میں جھونکے یا۔

ابھی علی اکبر بیٹھا ہوا ہے۔ عباس سو جود ہی ہیں۔ ایسی کیا جلدی پڑی تھی۔

زینب: یہ کس کے روکے رکھتے تھے۔ کل ہی سے ہتھیار سجے منتظر بیٹھے تھے۔ رات بھر نلواریں

سناٹ کی گئی ہیں اور یہاں آئے ہی کس لیے تھے۔ زندگی باقی ہے تو دونوں پھر آئیں گے۔

مرجانے کا غم نہیں۔ آخر کس دن کام آئے۔ بہاؤ میں پھوٹے بڑے کی تمیز نہیں رہتی۔

رسول پاک کو کیا منہ دکھاتی۔

فنی نقطہ نظر سے ڈرامے میں خامیاں بھی نظر آتی ہیں۔ طویل مکالمے

اور خود کلامی سے طبیعت اکتا جاتی ہے۔ ایران میں ایسے ڈراموں کو رواج

تہ سے ہے جس میں واقعات کر بلا کے مختلف مناظر پیش کیے جاتے ہیں۔ مختلف اداکار

حضرت عباس شمر وغیرہ کا پلٹ کرتے ہیں۔ لیکن ہندوستان میں مذہب کا جو تصور ہے



اس میں یہ کسی طرح ممکن نہیں کہ اداکار مذہبی شخصیتوں کا پارٹ کریں اور لوگ اس کو گوارا کریں۔ اس لیے پریم چند نے یہ تو کبھی سوچا ہی نہ ہو گا کہ "کبھی اسٹیج پر بھی پیش کیا جاسکتا ہے۔ پھر بھی چونکہ واقعہ کربلا میں حق و باطل کی زبردست کشمکش ہے اور خیر و شر کی قوتیں مختلف مرحلوں پر ٹکراتی رہتی ہیں۔ اس لیے واقعات پر مشتمل زبردست ڈراما ضرور لکھا جاسکتا ہے لیکن پریم چند کا کربلا اس کشمکش اور تصادم کو ڈرامائی انداز سے پیش کرنے کے بجائے ناول کے بیانیہ انداز سے پیش کرتا ہے۔ مناظر کی تقسیم جذباتی تصادم کو اپنے عروج پر پہنچنے نہیں دیتی۔

## برج نرائن چکبست : کلا

اردو میں ڈراما شروع سے تفریح اور تجارت کا ذریعہ بنا رہا اس لیے بہت دنوں تک بڑے ادیب اور شعرا نے اس کی طرف توجہ نہیں کی کیونکہ یہ اچھی نظر سے نہیں دیکھا جاتا تھا اور جب متوجہ ہوئے تو انھوں نے تفریح، عوامی مذاق اور اسٹیج کی ضرورتوں کو نظر انداز کیا اس لیے زیادہ کامیابی نہ ہو سکی۔ ادیبوں اور شاعروں میں محمد حسین آزاد، شرر، رسوا، پنڈت کیفی، ظفر علی خاں، عبدالماجد دریا آبادی وغیرہ اس کی طرف متوجہ ہوئے اور ان میں سے اکثر انگریزی فن ڈراما نگاری سے واقف تھے۔ لیکن ان کے یا تو اصلاحی مقصد غالب آگیا یا انھیں فن پر اتنی قدرت حاصل نہ تھی کہ ڈراما کو جاندار بنا سکیں۔ اس لیے ان بزرگوں کے بیشتر ڈرامے ناکام رہے۔

پنڈت برج نرائن چکبست بھی اسی زمرہ میں شامل کیے جاسکتے ہیں۔ ان کی شاعری کا بڑا حصہ قومی اصلاح اور قومی تعمیر کے جذبات سے مملو ہے۔ یہ مجتہد کا اہلآ کہیں قومی رنگ اختیار کر لیتا ہے۔ کہیں مذہبی کہیں سیاسی اور کہیں اصلاحی 'قدیم ملکی روایات اور رسم و رواج کا ذکر بھی ان میں موجود ہے۔ انھوں نے سوشل نظریں بھی



لکھی ہیں۔ ان نظموں میں ان کا اصلاحی خلوص ہر جگہ نمایاں ہے۔ اکبر کی طرح وہ بھی مغرب کی اندھا دند تقلید کے خلاف تھے۔ انھوں نے عورتوں کے لیے خاص طور پر نظمیں لکھیں۔ ان کی تعلیم اور اصلاح پر زور دیا۔ وہ عورتوں کی تعلیم اور آزادی کا مطلب مغرب پرستی، فیشن پرستی، اور بے حجابی و بے حیائی نہیں سمجھتے تھے۔ مشرقی تہذیب کے فدائی تھے۔ برق اسلاح، قوم کی لڑکیوں سے خطاب، پھولی مالا، درد دل، آوازہ قوم، وغیرہ نظمیں اصلاحی جذبات سے مملو ہیں۔ ان کا مقصد معاشرت کی خرابیوں کی پرہیزی اور معاشرت کے تباہ کن اور تاریک تر پہلوؤں کو بے نقاب کرنا تھا۔ جب انھوں نے معاشرت کی خرابیوں کو بے نقاب کرنے کا بیڑا اٹھایا تو یہ محسوس کیا کہ سب تباہ کن وہ غلط معیار ہیں جن پر معاشرتی نظام قائم ہے۔ جب انھوں نے ڈرامے کے لیے قلم اٹھایا تو یہی جذبہ ان پر غالب آیا۔ افسوس یہ ہے کہ جس طرح ان کی زندگی کے حالات تفصیل سے نہیں ملتے اسی طرح اس بات کا بھی پتہ نہیں چلتا کہ انھوں نے اپنا ڈراما "کلا" کس خاص موقع پر لکھا۔ ایک بات جو یقین سے کہی جاسکتی ہے وہ یہ ہے کہ "کلا" ۱۹۱۸ء سے پہلے شائع ہو چکا تھا کیونکہ "صبح وطن" کے پہلے ایڈیشن میں جولائی ۱۹۱۸ء میں لکھنؤ سے شائع ہوا تھا اس ڈرامے کا اشتہار موجود ہے۔

پنڈت کشن پرشاد کول نے جو چکبست کے بہت عزیز دوستوں میں تھے اور ذاتی علم کی بنا پر بہت سی باتیں بیان کرتے تھے، پروفیسر احتشام حسین سے فرمایا کہ "کلا" ایک بار اسٹیج بھی کیا گیا تھا۔ اور اس پیش کش میں جو وقتیں پیش آتی تھیں ان کو سامنے رکھ کر کچھ تبدیلیاں بھی کی گئی تھیں۔

لہ اس بات کا ثبوت اس سے بھی ملتا ہے کہ کلا کی جو کاپی گنگا پرشاد سموریل لائبریری لکھنؤ میں محفوظ ہے اس میں جگہ جگہ سرخ روشنائی سے جملے تبدیل کیے گئے ہیں۔



یہ ڈراما پانچ ایکٹ پر مشتمل ہے۔ اسی لیے اس کا مقصد اس کے پھیلاؤ میں غائب ہو جاتا ہے۔ اس کا مرکزی خیال بے جوڑ کی شادی ہے۔ اور شادی کے سلسلے کے بغیر رسم و رواج سے شادی کے اصل مقصد کو نظر انداز کر دیتے ہیں۔

اس کے خاص کردار ٹھاکر ہری ہر سنگھ، کلا، سورج سنگھ، چیت سنگھ، اجیت سنگھ، گجراج سنگھ، چچا کوشلا وغیرہ ہیں۔ قدامت پسند ٹھاکر گھرانے کے ایک زمیندار کے گھر کے ہی افراد کے آپسی اختلافات سے کیسے خطرناک موڑ آجاتے ہیں۔ یہی کہانی میں دکھایا گیا ہے۔ ایک طرف سے دلالت سے آیا ہوا سورج سنگھ ہے جو اجیت سنگھ اور اپنی بہن کلا کو شادی سے پہلے ایک دوسرے سے متعارف کرانا مناسب سمجھتا ہے اور اجیت سنگھ کو اپنے گھر بلا کر کلا کا سامنا بھی کر دیتا ہے۔ دوسری طرف ٹھاکر ہری ہر سنگھ کی قدامت پرستی ہے۔ چیت سنگھ جو ڈرامے میں سارے داخلی اور خارجی تضادم کا ذمہ دار ہے۔ ایک طرف سورج سنگھ اور کلا کی حوصلہ افزائی کرتا ہے اور دوسری طرف ہری ہر سنگھ تک سب باتیں پہنچا بھی دیتا ہے۔ وہی اجیت سنگھ کی ایک تصویر کلا کو دیتا ہے اور پھر دوسری طرف ٹھاکر صاحب کو جا کر اس کی خبر کر دیتا ہے۔ ٹھاکر صاحب، سورج سنگھ اور کلا کو گھر سے نکال دیتے ہیں جس کے بعد گھر کا سارا نظام درہم برہم ہو جاتا ہے اور ایک ایک کر کے تقریباً سب اہم کردار موت کی آغوش میں چلے جاتے ہیں۔ اس طرح ہری ہر سنگھ کی قدامت پرستی اور جہالت کی وجہ سے ایک بھرا پڑا گھر تباہ ہو جاتا ہے۔

اس ڈرامے کی کہانی میں چکبست نے ان مسائل پر روشنی ڈالی ہے جو اس کی تسلیف کے زمانے میں ہندوستانی سماج میں لوگوں کو متوجہ کر رہے تھے۔ قدیم و جدید کی کشمکش کے کئی رخ اس میں نظر آتے ہیں۔ صاحب حیثیت لوگ اپنے لڑکوں کو اعلیٰ تعلیم کے لیے دلالت بھیجتے تھے اور وہ وہاں جا کر اپنی تہذیب سے برگشتہ ہو کر ایسے صاحب بہادر ہو جاتے تھے کہ اپنی زبان بھی نہیں بول سکتے تھے۔ ایک طرف سورج سنگھ ہے جو



انگریزی طور و طریق میں ایسا فرق ہے کہ ٹھیک سے اردو بھی نہیں بول سکتا۔ دوسری طرف اس کا زمیندار باپ ٹھاکر ہری ہر سنگھ ہے جو دیہاتی زبان میں گفتگو کرتا ہے۔ باپ اور بیٹے کی تہذیبی سطحوں کا یہ فاصلہ خیالات کی ایک ٹاکر کا سامان ہوتا ہے اور اس تصادم سے ڈرامے کو آگے بڑھنے کا موقع ملتا ہے۔ مسٹف نے اجیت سنگھ کے کردار میں اس اعتدال کی تصویر دکھائی ہے جو نئی تہذیب کو اپنانے اور پرانی روایتوں کا لحاظ رکھنے کے درمیان ہے لیکن اس کا کردار اتنا مختصر ہے کہ کوئی واضح اثر قائم نہیں ہوتا۔

شادی کے مسئلہ میں لڑکی اور لڑکے کی پسند کی طرف بھی اشارہ کیا گیا ہے اور ٹھاکر ہری ہر سنگھ کے ایسے قدامت پرست آدمی کے لیے یہی صدمہ بہت شدید ہے کہ اس کی لڑکی اپنے ہونے والے منگیتر کو پسند کرتی ہے اور اس کی تصویر اس کے پاس نکلتی ہے۔ ٹھاکر ہری ہر سنگھ کے کردار میں ایک جاہل اور قدامت پسند ٹھاکر کی پوری تصویر سامنے آتی ہے جو غصہ میں پاگل پن کی حد تک پہنچ جاتا ہے۔ اسی قدامت پرستی اور غصہ میں پاگل ہو کر وہ پہلے اپنے اکلوتے بیٹے کو گھر سے نکال دیتا ہے اور پھر اپنی لڑکی کو بھی آدھی رات میں گھر سے نکل جانے کا حکم دے دیتا ہے جس کا نتیجہ یہ ہوتا ہے کہ سارا گھر مٹ جاتا ہے سب تباہ ہو جاتے ہیں اور خاندان کا نام و نشان بھی نہیں رہ جاتا۔

ڈرامے کو انجام کی طرف لے جانے میں چیت سنگھ کا ہاتھ ہے جو اپنی سازش سے دلوں میں غلط فہمی پیدا کرتا ہے اور اپنے ذاتی فائدے کے لالچ میں ساری تباہی کا سبب بنتا ہے لیکن شاید یہ کہا جاسکے کہ وہ خود بھی نہیں سمجھتا تھا کہ اس کی حرکتوں کا انجام ایسا بھیانک ہوگا۔ ٹھاکر ہری ہر سنگھ کا ذہن دنیا فوسی خیالات سے جتنا وابستہ تھا اس کا اندازہ چیت سنگھ کو بھی نہیں تھا۔ اس کی چال تو یہ تھی کہ کھلائی



شادی اجیت سنگھ سے چھوٹ کر اس کے دوست گجرانج سنگھ سے ہو جائے تاکہ اس کا مالی فائدہ ہو سکے۔ وہ نہیں سمجھ سکتا تھا کہ ٹھا کر ہری ہر سنگھ کلا کے بکس میں اجیت سنگھ کی تصویر پا کر اتنے ناراض ہو جائیں گے چلبست نے اس ڈرامے کے اندر ہی اجیت سنگھ کو اس کی حرکتوں کا بدلہ دے دیا ہے۔

ڈرامے میں مناظر کی جس طرح تقسیم کی گئی ہے اس سے ظاہر ہوتا ہے کہ برج نرائن چلبست کو اسٹیج کی براہ راست واقفیت نہیں تھی۔ ڈراما نگار نے یہ سوچا ہی نہیں ہے کہ مختلف مناظر کے پیش کرنے میں کیا کیا دشواریاں سامنے آئیں گی اور پیش کش کی قدروں کو سامنے رکھ کر انھوں نے ز مناظر کو کم کرنے کی کوشش کی ہے اور نہ اس کا خیال رکھا ہے کہ بہت سے مناظر صرت ذکر کر کے ناظرین تک پہنچائے جاسکتے ہیں اور ان کو سامنے اسٹیج پر پیش کرنے کی جو دقتیں ہیں انھیں بیان کرنے میں سٹ کی تعمیر کی زحمتوں سے بچا جاسکتا ہے۔ مثال کے طور پر چیت سنگھ کو جس منظر میں بس کھوڑا کاٹتا ہے یا اس کی بیوی اور ساس کی آمد جب کہ لاش کا گوشت پرندے اور جانور کھا چکے ہیں اور پھر چتا میں اس کا چلا جانا صرت ذکر کر کے اس سٹ کی تعمیر سے بچا جاسکتا تھا۔ اسی طرح چمپا اور کلا سا دھوک کی کٹیا سے جب نکلتی ہیں تو ملاحوں کے ساتھ کا سین یا آخری منظر بھی پیش کش کے اعتبار سے بہت دشوار ہے جس میں دریا بھی دکھایا جائے، دور سے آتی ہوئی ناؤ بھی دکھائی جائے اور کلا اور اس کی ماں اور بہن کا ڈوبنا بھی دکھایا جائے، اسی طرح اور بھی بہت سے مناظر کم کیے جاسکتے ہیں۔

اس ڈرامے کے مکالمے بہت اچھے ہیں اور چلبست نے جابجا گفتگو کے اچھے نمونے پیش کیے ہیں۔ خاص کر کلا کے خواب کا سین جس میں وہ اجیت سنگھ سے گفتگو کرتی ہے۔ محبت بھرے انداز گفتگو کا بہت اچھا نمونہ ہے۔ یہ بات ضرور کہی جاسکتی ہے کہ ٹھا کر ہری ہر سنگھ اور اس کی بیوی کو ٹھلا کو چھوڑ کر کوئی دوسرا کردار دیہاتی زبان میں گفتگو



نہیں کرتا یہاں تک کہ سادھو، روہنی مالن، چمپا یا ملاح بھی دیہاتی زبان میں نہیں بولتے۔ چکبست نے اس ڈرامے میں گانوں کو بھی داخل کیا ہے۔ اور مختلف ذوق کا لحاظ رکھ کر غزلیں بھی شامل کی ہیں اور گیت بھی، ڈرامہ کی ابتدا ایک گیت سے ہوتی ہے۔ پانچ گیتوں کے علاوہ دو بھجن ہیں اور چار غزلیں۔ یہ بات بھی قابل غور ہے کہ موقع و محل کی مناسبت سے چکبست نے ہندی اور اُردو کے قدیم شعرا کا کلام بھی شامل کر لیا ہے۔ جس سے تاثر کی گہرائی میں مدد ملتی ہے۔ مثال کے طور پر چوتھے سین کے آخر میں جب ککلا اپنے گھر والوں اور سنگیتر سے دُور چمپا کے گھر میں تنہائی کی زندگی گزار رہی ہے تو یہ بھجن گاتی ہے۔ "میں تو سکھی پریم دیوانی سو را درد نہ جانے کوے"۔ یہ بھجن میرا بالی کا ہے۔ اسی طرح پانچویں سین کے شروع میں اجیت سنگھ ککلا کی یاد میں غالب کی یہ غزل پڑھتا ہے۔

"یہ کہاں تھی اپنی قسمت کہ دسالِ یار ہوتا"

غزلوں میں یہ لحاظ رکھا گیا ہے کہ ان میں تھیٹر کا مروجہ رنگ ہو۔ یہ غزلیں اور گیت زیادہ تر چکبست ہی کے کہے ہوئے ہیں اور یہ بات قابل غور ہے کہ اس ڈرامے میں جو غزلیں چکبست نے لکھی ہیں وہ ان کے عام تغزل سے مختلف ہیں۔

ڈرامے میں تصادم اور تشویش کے عناصر خوبی سے موجود ہیں۔ البتہ طوالت میں اس کا مقصد غائب ہو جاتا ہے جیسا کہ دوسری جگہ ذکر کیا جا چکا ہے۔ مناظر کی تقسیم سے اسٹیج سے ناواقفیت ٹپکتی ہے اور اسی وجہ سے ڈرامے کی حیثیت سے تو یہ کامیاب نہیں ہو سکتا لیکن یوں پڑھنے میں خاصا دل چسپ ہے اور آخر وقت تک دل میں تشویش باقی رہتی ہے جس سے پڑھنے والا ذہن برابر قصہ میں لگا رہتا ہے۔ چکبست نے اس زمانے کے قصہ گوئی کے معیار کے مطابق ہر پہلو کی انتہائی حدیں دکھائی ہیں اور انجام تک پہنچتے پہنچتے تقریباً سارے کرداروں کو موت کے گھاٹ اتار دیا ہے۔ کرداروں کو اس طرح ختم کر دینا کسی مسئلہ کا حل نہیں ہے لیکن مصنف کی بیچارگی



دکھاتا ہے کہ اس کو ان مسائل کا اور کوئی حل نظر نہیں آیا۔ اس ڈرامے میں بھی قدامت پرستی اور بہت زیادہ غصہ کا برا انجام دکھانے کے علاوہ مصنف نے ان مسائل کا کوئی بہتر حل پیش نہیں کیا۔ شاید پورے گھر کی تباہی اور الم ناک انجام دکھانے کے واسطے چکبست نے ان چیزوں سے نفرت پیدا کرنے کی کوشش کی ہے۔

بہر حال مکلا اپنی بعض خامیوں کے باوجود اردو ڈرامے کی تاریخ میں اس لیے اہمیت رکھتا ہے کہ یہ برج نرائن چکبست جیسے اہم شاعر اور ادیب کی کوشش ہے۔ دوسرے یہ کہ عصری مسائل کو پیش نظر رکھ کر اپنے زمانہ میں دو تہذیبوں کی کشمکش اور اصلاح رسوم کے خیالات عام کرنے کے لیے ڈرامہ کا ذریعہ اختیار کر کے چکبست نے نیا راستہ نکالا ہے۔ اس کے مکالمے بر محل اور اچھے ہیں جن میں مختلف طبقوں کے جذبات اور نفسیات کا خیال رکھا گیا ہے۔ گانوں میں بھی معیار کی بلندی کے ساتھ ساتھ عام پسندیدگی نظر رکھی گئی ہے جو مصنف کے ستھرے ادبی ذوق کی دلیل ہے۔ عام طور پر اس کے شاعر ہو کر لوگوں کے پاس نہ پہنچنے کی وجہ سے اسے اردو کے ادبی ڈراموں میں شمار نہیں کیا جاتا حالانکہ ڈرامہ اکبر، مرقہ لیلیٰ مجنوں، شہید ونا، زود پشیمان وغیرہ سے جو ادبی ڈراموں کی روایت قائم ہوتی ہے اسے آگے بڑھانے میں "مکلا" کا اہم حصہ ہے اور اسے بیسیویں صدی کی پہلی چوتھائی کے ادبی ڈراموں میں ممتاز جگہ ملنی چاہیے۔

ادبی ڈراموں پر نظر ڈالنے سے یہ بات واضح ہوتی ہے کہ اندر سمجھا سے متاثر اردو تھیٹر میں جو ڈرامے دکھائے جاتے تھے ان کی ایک روایت بن گئی تھی جو آرام، عبداللہ، نظیر بیگ وغیرہ کے یہاں نظر آتی ہے۔ یہ لوگ عوام کے ذوق کو سب سے آگے رکھتے تھے اور چونکہ اسٹیج تجارتی تھا اس لیے مروجہ ڈھنگ کے ڈراموں سے زیادہ انحراف نہیں کر سکتے تھے۔ جدت کی خواہش اور طبیعت کی اوج سے بنے بنائے سانچے میں



تھوڑی بہت تبدیلی کر لیتے تھے تاکہ ناظرین ایک ڈرامے سے دوسرے ڈرامے میں  
تھوڑا بہت فرق کر سکیں لیکن ڈرامے کی ساخت بدلنے کی ہمت کسی میں نہیں تھی۔ اگر  
کسی میں تبدیلی کا جذبہ پیدا بھی ہوا ہو تو کمپنی کے مالکوں نے ناکامی کے ڈر سے اُسے  
قبول نہ کیا ہوگا۔ آغا حشر، مہدی حسن احسن وغیرہ کو کچھ حد تک آزاد کہا جاسکتا  
ہے۔ اس لیے کہ ڈراما نگار کی حیثیت سے ان کی ایسی شہرت ہو گئی کہ یہ تبدیلیوں پر زور  
دے سکے اور ان کے نام کا ایسا اثر تھا کہ کمپنی کے مالکوں نے بھی ان کی ترمیموں کو قبول  
کر لیا۔ لیکن مروجہ تھیٹر اور اس کے تماشائی کو یہ لوگ بھی نظر انداز نہیں کرتے تھے۔ اس لیے  
مراجیہ ٹکڑے اور دوسری بہت سی خصوصیات ان کے یہاں پرنے ڈراموں کی ملتی ہیں۔  
ادبی ڈرامے چونکہ مروجہ اسٹیج سے غیر متعلق تھے اس لیے ان پر ان روایتوں کی  
پابندی لازمی نہیں تھی جو اس وقت کے ڈراموں کا خاصہ بن گئی تھیں۔ ”مرقعہ سلی مجنوں“  
”زود پشیمان“ وغیرہ کے دیباچوں سے بھی یہ واضح ہوتا ہے کہ ان لوگوں کا مقصد ڈراما نگاری  
کے مروجہ طریقوں کو بدلنا اور اس میں اصلاح کرنا ہے۔ اس سے صاف ظاہر ہے کہ  
روایت میں تبدیلی کی خواہش نے انھیں تجربوں کے راستے پر گامزن کیا اور محمد حسین آزاد  
سے لے کر پریم چند تک سب نے روایت سے علاحدگی اختیار کی اور اپنی اپنی سمجھ کے مطابق  
تجربے کیے۔ یہ تجربہ کرنے والے انسانی نفسیات اور علوم پر گہری نظر رکھتے تھے اور اردو  
زبان پر انھیں قدرت تھی۔ عوام کو نظر انداز کر کے انھوں نے اسے اپنے درجے کی ادبی  
چیز بنانے کی کوشش کی تاکہ اردو ڈراما دوسرے اصناف کے مقابلے میں آجائے۔ آخر  
انیسویں اور بیسویں صدی کی ابتدائی چوتھائی ہندوستانی سماج میں اصلاح کی خواہش  
اور پرانی رسموں کی جکڑ بند سے نکلنے کا زمانہ ہے۔ زندگی کو بدلنے کی آرزو سب کو  
بے چین کیے ہے۔ یہی بے چینی اور تڑپ ڈرامے کے میدان میں بھی ان لوگوں کو لے آئی  
اور انھوں نے اس میں نئے راستے نکالنے کی کوشش کی۔ اتفاق یہ ہے کہ ڈراما کو صحیح



طور پر سمجھنے کے لیے اسٹیج سے اس کا تعلق ضروری ہے۔ لیکن یہ صورت ان لوگوں کے لیے  
 ممکن نہیں تھی۔ انہوں نے ڈراما نگاری کو بھی ناول وغیرہ کی طرح کی چیز سمجھا جسے صرن  
 ذہانت سے سمجھا جا سکتا ہے۔ یہی وجہ ہے کہ ڈرامائی عمل کو وہ ٹھیک سے سمجھ نہیں سکے۔  
 اور فنی اعتبار سے یہ سب ڈرامے ناقص ٹھہرتے ہیں مگر ان سے یہ ضرور ثابت ہوتا ہے  
 کہ اُردو کے ڈراما نگار بھی نئے راستوں کی تلاش میں سرگرداں ہیں۔ ان کے نئے تجربوں  
 سے ڈراموں میں ادبیت کی روایت قائم ہوئی اور لوگ اسے معیاری چیز بنانے کی کوشش  
 میں لگے۔ ان تجربوں نے آگے کے راستے کھولے اور اُردو ڈرامے کو ایک طرح کی قوت اور  
 مضبوطی عطا کی۔





# پانچواں باب

(۱) بیسویں صدی کے تقاضے، مغربی تعلیم کے اثرات، ڈراما اور تھیٹر کی تہذیبی اور تعلیمی اہمیت

(۲) فلموں کا عروج اور پارسی تجارتی تھیٹر کا زوال

(۳) شوقیہ تھیٹر۔ لوگوں کے نقطہ نظر میں تبدیلی۔

(۴) اشتیاق حسین قریشی

(۵) فضل الرحمن

(۶) عابد حسین

(۷) امتیاز علی

(۸) محمد مجیب

(۹) ایٹا (انڈین پلیس تھیٹر ایسوسی ایشن)

(۱۰) پرتھوی تھیٹر

(۱۱) اختتامیہ



میسویں صدی نے ہندوستانی سماج میں بڑی تبدیلیاں کیں۔ مغربی طرز تعلیم نے ذہنوں کو عقلیت کی طرف مائل کیا اور پیشتر انگریزی کے ذریعہ سے لوگ مغربی علوم اور طرز فکر سے متاثر ہونے لگے۔ نوکر شاہی اور صنعتی نظام نے زندگی میں تبدیلیاں پیدا کیں۔ شہروں کی تہذیب میں فرق آیا۔ فنون لطیفہ کی طرف لوگوں کا رویہ بدلا اور موسیقی، رقص، ڈراما کو پیشہ ور لوگوں کے لیے مخصوص نہیں سمجھا جانے لگا۔ بلکہ اسے اپنی تہذیب کا سرمایہ قرار دیا گیا۔ ان فنون کی تعلیم اسکولوں اور کالجوں میں بھی دی جانے لگی اور ان سے واقفیت، شائستگی کا معیار قرار پائی۔ رقص و موسیقی کی اس سلسلے میں جتنی توجہ افزائی ہوئی اتنی ڈرامے کی تو نہیں ہوئی پھر بھی لوگوں کا رویہ بدلنے لگا اور شوقیہ تھیٹر کا سلسلہ یو پی، دہلی، حیدرآباد وغیرہ میں بھی پل پڑا۔ تعلیمی اداروں میں بھی کبھی کبھی ڈرامے کھیلے جانے لگے۔ ان کا آغاز پہلے انگریزی ڈراموں سے ہوا۔ پھر اُردو ڈرامے بھی کھیلے جانے لگے۔ اس کے لیے اُردو میں لکھے ہوئے ڈراموں کی ضرورت ہوئی ظاہر ہے کہ پارسی تھیٹر کمپنیوں میں جو ڈرامے کھیلے جاتے تھے وہ تعلیمی اداروں میں پیش نہیں کیے جاسکتے تھے۔ مرقع لیلیٰ، مجنوں، زود پشیاں وغیرہ بھی یہ مقصد پورا نہیں کر سکتے تھے۔ اس لیے لوگ ڈراما نگاری کی طرف اس مقصد سے متوجہ ہوئے۔

جس طرح جدید شاعری کی ابتدا پنجاب سے ہوئی اسی طرح تعلیمی اداروں میں ڈراما کھیلنے کا رواج بھی پنجاب ہی سے شروع ہوا۔ محمد عمر، نورا الہی نے ۱۹۲۴ء میں اُردو ڈرامے کے مستقبل پر اس طرح اظہار رائے کیا ہے:

”پیرس کی یہ فراخ دل اس بات کی بین دلیل ہے کہ ڈراما درباب نظر کے  
دلوں میں گھر کر رہا ہے اور ادب اُسے منہ لگانے لگے ہیں۔ انگلستان میں یہی صورت حال







کہ وہ ایک ناطک ہے۔ ناول یا مسائل فلسفہ و اخلاق کا رسالہ نہیں ہے۔  
 نئی ڈراما نویسی کے قواعد بھی ہیں اور ایٹج بھی مسئلہ ضوابط کا پابند ہے۔ یہاں محض  
 فضیلت اور تخیل سے کام نہیں چلتا۔ پڑھیے تو معلوم ہو گا کہ جوزن ایڈیسن،  
 گولڈ اسمتھ اور جانسن جیسے علماء اور ادیبوں کے ناطک جب ایٹج کے لیے پیشہ در  
 اصحاب کے سامنے آئے تو ان میں کیا کیا اصلاحیں کی گئیں، لے

ان خیالات سے ظاہر ہوتا ہے کہ پارسی تھیٹر کی روایت سے الگ ہٹ کر تجربوں کی ضرورت  
 ملک کے ذمہ دار اہل قلم محسوس کر رہے تھے اور اپنی ذاتی ایٹج سے جن لوگوں نے تجربے  
 کیے تھے ان کی خامیوں کا بھی علم تھا اسی وجہ سے اس پر زور دیا جانے لگا کہ ڈراما کی ترقی  
 کے لیے ایٹج کا ہونا ضروری ہے۔

جس وقت تک اردو ڈراما نگاران تجارتی اور تفریحی تھیٹروں کے لیے لکھتے رہے  
 جن کے پیش نظر کوئی اعلیٰ ادبی مقصد نہ تھا یا اگر تھا بھی تو وہ بھی تجارتی اور تفریحی مقاصد  
 پر قربان کر دیا جاتا تھا اس وقت تک اس کی ضرورت محسوس نہیں کی گئی کہ ڈرامے کی  
 ساخت میں کوئی بنیادی تبدیلی کی جائے۔ اس کا نتیجہ تھا روایت پر قائم رہنا۔ آغا حشر  
 اور بعض دوسرے ڈراما نگاروں نے روایت سے جتنا انحراف کیا وہ بھی ایسا نہ تھا  
 جس کے لیے یہ کہا جاسکے کہ انہوں نے کسی نئی ڈراما نگاری کی بنیاد ڈالی۔ یہ حقیقت ہے  
 کہ ان میں سے بعض مغربی ڈراموں سے واقف تھے۔ لیکن انیسویں صدی سے یورپ کی  
 ڈراما نگاری میں جو تبدیلیاں ہو رہی تھیں ان کے متعلق ابھی کچھ بھی معلوم نہ تھا۔ اس لیے  
 اگر وہ مغرب کا اثر قبول بھی کرتے تھے تو وہ اثر محض وہاں کے کلاسیکی عہد تک محدود  
 تھا۔ یہ بات پچھلے باب کے مطالعہ سے بھی واضح ہو گئی کہ وہ طالب ہوں یا مہدی حسن آسن



بتیاب ہوں یا آغا حشر ان میں سے ہر ایک نے جن مغربی ڈراموں کا ترجمہ کیا یا ان سے اپنا مواد اخذ کیا وہ سب قدیم تھے اور ترقی تو یہ ہے کہ اس اثر کو قبول کرنے میں بھی انہوں نے فن کے مختلف پہلوؤں پر زیادہ توجہ نہیں کی تھی بلکہ دل چسپی کو پیش نگاہ رکھا تھا۔

بیسویں صدی میں بھی جہاں تک اُردو کا تعلق ہے۔ حالات تقریباً دوسری جنگ عظیم

کے بعد بدلنا شروع ہوئے اور جیسا کہ ادب کے ہر صنف میں ہوا تھا مغربی ادب کے اثرات نے

تجربوں پر مجبور کرنے لگے۔ یورپ اور امریکہ کی طرف سے صورت سائنسی ایجادات نہیں آئی تھیں۔

بلکہ نئے سیاسی فلسفیانہ اور ادبی افکار بھی آئے تھے۔ اور چونکہ سائنس کی ترقی کی وجہ سے

ان خیالات کا ایک جگہ سے دوسری جگہ منتقل ہونا بہت آسان ہو گیا تھا اسی لیے وہ انقلاباً

جو مغربی ممالک میں ہوتے تھے ہندوستانی فکر اور ذہن پر بھی تیزی سے اثر انداز ہونے

لگے تھے۔ ان اثرات کا مطالعہ ہم مغربی ادب کے آئینہ میں، فلم کے پرووں پر اخبار اور رسائل

کے صفحات پر اور نئی تعلیم کے مسائل کے ذریعہ بڑی آسانی سے کر سکتے ہیں۔ ہندوستان جو

آزادی کی جدوجہد میں بہت آگے بڑھ چکا تھا۔ اب انہیں سیاسی اور فلسفیانہ خیالات سے

اثر قبول کرنے لگا تھا جو دنیا کے دوسرے ممالک میں عام ہو رہے تھے اور سیاسی پابندیوں

کے باوجود جدید یورپنی تحریکات سے ناڈہ اٹھانے کے متمنی تھے۔ یہی وہ بات تھی جس نے

ردایت کے ڈھانچے کو توڑ کر نئی راہوں پر چلنے کی آمادگی پیدا کی۔

پارسی تھیٹر کا طریقہ یہ تھا کہ مکالمے زور زور سے ادا کیے جاتے تھے اور اداکار کے

لیے ممانعت تھی کہ اس کی پیٹھ کبھی ناظرین کی طرف نہ ہونے پائے۔ مغرب میں حقیقت پسندی

کی لہر نے اسٹیج اور پیش کش میں جو تغیر پیدا کر دیا تھا اس کا نتیجہ تھا کہ معاشرتی مسائل

ڈرامے کا موضوع قرار پائیں اور عام زندگی کو جہاں تک ہو سکے اصل کے مطابق بنا کر پیش

کیا جائے تاکہ دھوکہ ہو۔ اس فریب حقیقت (ILLUSION OF REALITY) کو

پیدا کرنے کے لیے سادہ نثر میں مکالمے لکھنے کی طرف توجہ ہوئی اور مسائل کو سامنے رکھ کر



ڈرامے لکھنے کا آغاز ہوا۔ ڈرامانگاروں کی توجہ گانے اور مزاحیہ مناظر (کامک) کی طرف سے ہٹ گئی۔ ڈاکٹر عابد حسین، پروفیسر محمد مجیب وغیرہ ادیب مغربی ممالک گئے اور وہاں انہوں نے مغربی تھیٹر اور اس کے رجحانات کا مطالعہ کیا۔ جو لوگ نہیں جاسکے وہ بھی کتابوں اور رسائل کے ذریعہ نئے رجحانات سے اثر پذیر ہوئے۔ غرض اُردو ڈرامے کی دنیا میں پاسی تھیٹر کی روایت سے الگ ایک نئی نضا قائم ہو گئی جو حقیقت پسند اسٹیج کی طرح قدم بڑھاتے ہوئی تھی۔ اس سلسلے میں چند ممتاز ڈرامانگاروں کا الگ الگ جائزہ لینا مناسب معلوم ہوتا ہے۔ اُردو میں یوں بھی باقاعدہ ڈرامانگاروں کی تعداد کم ہے اور بیسویں صدی میں بھی اس احساس کے باوجود کہ اسے باقاعدہ ایک فن کی حیثیت سے ترقی کرنا چاہیے، بہت کم ادیبوں نے اس کی طرف توجہ کی۔ بعض تو ایسے تھے کہ ان کی دل چسپی دوسرے اصناف کی طرف تھی، بھولے بھٹکے کوئی ڈراما لکھ دیتے تھے۔ اس لیے یہ کہنا مشکل ہے کہ سنجیدگی سے کن لوگوں نے اس صنف ادب اور اس کی جانب توجہ کی۔ کچھ لوگوں کے ذہن میں مغربی ڈرامانگاری کی پوری تاریخ تھی، اس کی روایت اور تجربات کا علم تھا لیکن عملاً جب انہوں نے ڈراما لکھا تو وہ کامیابی حاصل نہ کر سکے جیسے پنڈت کیفی لیکن چند ڈرامانگاروں نے کسی نہ کسی حیثیت سے اپنی راہ الگ بنائی۔ ان میں ڈاکٹر اشتیاق حسین، ڈاکٹر عابد حسین، فضل الرحمن، پروفیسر محمد مجیب، امتیاز علی تاج خاص طور پر توجہ کے مستحق ہیں۔

## ڈاکٹر اشتیاق حسین قریشی :

تقسیم ہند سے پہلے اشتیاق حسین قریشی دہلی کے سینٹ اسٹیفنس کالج میں تاریخ کے استاد تھے لیکن ادب سے دل چسپی انہیں ڈرامانگاری کی طرف بھی لے گئی۔ دہلی میں جو ڈرامے کی اصلاح کی طرف قدم اٹھ رہے تھے ان سے متاثر ہو کر انہوں نے متعدد ڈرامے



لکھے جن میں گناہ کی دیوار، ہمزاد صید زبوں اور نقشِ سخن مشہور ہیں۔ اُردو ڈرامے کی گری ہوئی حالت دیکھ کر ان کے دل میں بھی یہ جذبہ پیدا ہوا کہ اس زبان میں اچھے ڈرامے لکھے جائیں اور انھوں نے اپنے طرز پر البسن اور برناڈشا کی طرح لکھنے کی کوشش کی۔ ایک جگہ وہ اُردو ڈرامے کو بہتر بنانے کے سلسلے میں اپنی رائے اس طرح ظاہر کرتے ہیں:

”میرا عقیدہ ہے کہ جب تک مناظر کی کثرت کو ترک نہ کیا جائے گا، ڈرامے

کو زندگی کی صحیح تصویر نہیں بنا سکتے۔ اس لیے کہ اس طرح تفسیح وقت کے علاوہ

صحیح ماحول اور فضا کے پیدا کرنے میں دشواری ہوتی ہے۔ اس کے علاوہ دراز کا

تسخیر اور فضول گانوں کی بیماری نے اُردو ڈراموں کو جس قدر نقصان پہنچایا

ہے وہ اربابِ نظر سے پوشیدہ نہیں۔“

سینٹ اسٹینس میں طلباء ڈرامے کیسے بھی تھے اور اس طرح اشتیاق حسین قریشی کو اپنے ڈراموں کو اسٹیج پر دیکھنے کا بھی موقع ملا۔ ان کے ڈرامے عموماً کسی نہ کسی معاشرتی مسئلہ کو پیش نظر رکھتے ہیں۔ صید زبوں ایک ایسی شادی کی کہانی ہے جس میں میاں اور بیوی کا مزاج ایک دوسرے کے مخالف ہے اور بیوی مظلوم کی حیثیت سے پیش کی گئی ہے جو اپنی نیک مزاجی اور حسن کے باوجود ہر وقت شوہر کے عتاب کا مرکز بنی رہتی ہے اور ان کی زندگی تباہ ہو کر رہ جاتی ہے۔ انھوں نے اس ڈرامے میں ایک خوفناک حالِ مسلمان گھرانے کا ماحول اچھی طرح پیش کیا ہے لیکن ان کے کردار انتہا پسند اور مثالی ہیں۔ منزل شوہر کے روپ میں ایک غصہ ور جاہل اور سفاک آدمی نظر آتا ہے۔ پورے ڈرامے میں اسے اور کسی حالت میں پیش ہی نہیں کیا گیا۔ اسی طرح زینت بیوی کے روپ میں تمام عیوب سے پاک، نیک دل، وفا شعار عورت کی طرح پیش کی گئی ہے جو شروع سے آخر تک نظامِ سہتی رہتی ہے۔ جعفر اور دوسرے کردار بھی نمونے کے کردار معلوم ہوتے ہیں۔

مکالموں کو دیکھا جائے تو ان میں چستی کم نظر آتی ہے اور بول چال میں کتاب کی عبارت



کی کیفیت زیادہ ملتی ہے۔ البتہ شریف مسلمان گھرانے کا نقشہ کامیابی سے پیش کیا گیا ہے۔ اور رسم و رواج، وضع داری اور شرافت کے نام پر عورت کی مظلومیت اور گھٹن کو سامنے لایا گیا ہے۔ اس طرح سماجی تصورات اور زینت کی ٹکڑ دکھائی گئی ہے جو ایک مضبوط شکنجے میں ایک بے بس پرندے کی تصویر ہے۔ مثال کے لیے زینت اور اس کے پچھلے منیگتزر جعفر کی گفتگو کا ایک منظر پیش کیا جاتا ہے۔ باوجودیکہ زینت کو جعفر سے محبت تھی لیکن والدین کی مرضی کے آگے سر تسلیم خم کر کے زینت نے جعفر کے بچاے منزل سے شادی کر لی جو بہت دولت مند تھا۔ شادی کے بعد منزل زینت سے طرح طرح کی بدسلوکی کرتا رہا۔ جعفر جو زینت کا قریبی رشتہ دار تھا ایک دن اُس سے ملنے آتا ہے:-

جعفر: کیسے؟ آپ اچھی طرح ہیں؟

زینت: جی ہاں، خدا کا شکر ہے، آپ اچھی طرح ہیں۔

جعفر: (رنجیدہ لہجے میں) جی ہاں، اللہ کا شکر ہے، زندہ ہوں۔

زینت: آبا جان اور اماں جان اچھی طرح ہیں؟

جعفر: جی ہاں، آپ کو بہت بہت دعا کہی ہے۔

زینت: بہت دن سے اشرن میرے پاس نہیں آیا۔

جعفر: اس کا استحان ہو رہا تھا۔ کل ختم ہو جائے گا۔ اس کے بعد آئے گا۔

زینت: زکیہ بھی نہیں آئی۔

جعفر: وہ بھی اشرن کے ساتھ آئے گی (تھوڑی دیر خاموش رہتا ہے)..... زینت

کیا بات ہے؟ تم رنجیدہ معلوم ہوتی ہو!

زینت: (اپنے جذبات کو چھپا کر) نہیں آپ کا خیال ہے، میں رنجیدہ نہیں ہوں۔

جعفر: تمہاری یہ کوشش فضول ہے، میں بچپن سے تمہارے مزاج کو جانتا ہوں، مجھے

اچھی طرح معلوم ہے کہ یہ خوشی کا چہرہ نہیں ہے۔



زینت : نہیں، آپ کو غلط فہمی ہوئی ہے، میں بالکل خوش ہوں۔

جعفر : جھوٹ، بالکل جھوٹ، آخر چھپانے سے کیا فائدہ؟ کیا بات ہے؟ تمہیں کیا

رنج پہنچا ہے؟

زینت : کچھ نہیں، کچھ نہیں،..... کچھ نہیں۔

(وہ ضبط کرنے کی بہت کوشش کرتی ہے، لیکن ناکام رہتی ہے اور بالا خرودنے

گھتی ہے)

جعفر : زینت! زینت! خدا کے واسطے ضبط کرو!

زینت : تم سب مرد نہایت بے درد ہوتے ہو، پہلے تو کھود کھود کر میرے دل کا حال پوچھتے

رہے، اور جب میں ضبط نہ کر سکی تو مجھے ضبط کا حکم دیتے ہو..... تم لوگوں میں

عورت کا مزاج سمجھنے کی صلاحیت ہی نہیں ہوتی۔

جعفر : زینت، یہ بات نہیں ہے، میں تمہیں رنجیدہ نہیں دیکھ سکتا، میں نے تمہیں بچپن میں

ہمیشہ بتا شش پایا، اب بہت کم ایسا ہوتا ہے کہ تم خوش نظر آتی ہو، میں جب کبھی

تم سے بتا ہوں تمہیں رنجیدہ پاتا ہوں، بہت دن سے یہ بات سوچ رہا تھا کہ

اس کا سبب دریافت کروں لیکن جرأت نہیں ہوتی تھی، اس لیے کہ خیال ہوتا

تھا کہ تم شاید اسے پسند نہ کرو، اور اسے ذہل در معقولات سمجھو، آج تم ہر روز سے

زیادہ مضحک اور پریشان نظر آئیں تو مجھ سے ضبط نہ ہوا اور پوچھ بیٹھا، میں تمہیں

یقین دلاتا ہوں کہ میں نے ہمدردی کی وجہ سے یہ سوال کیا تھا، اگر یہ خیال ہوتا کہ

تمہیں اس سے اتنی تکلیف ہوگی تو دریافت نہ کرتا۔ مجھے افسوس ہے!

زینت : نہیں افسوس کی کوئی بات نہیں، میں آپ سے ناراض نہیں ہوں، آپ نے ہمدردی

کی وجہ سے دریافت کیا تھا، یہ میری کمزوری تھی کہ بچوں کی طرح رونے لگی، اس میں

آپ کا کیا قصور ہے؟



جعفر: زینت تم مجھے صاف صاف بتا دو کہ ماجرا کیلئے ہے اس طرح غم میں گھٹنے سے کیا فائدہ؟  
 زینت: آپ کو بتانے سے کیا فائدہ ہوگا؟ اس معاملہ میں آپ بھی اتنے ہی بے بس ہیں  
 جتنی میں ہوں۔

جعفر: کم سے کم اگر تم مجھ سے اچھی طرح باتیں کر لو گی اور اپنے دل کی حالت بیان کر دو گی  
 تو تمہارے دل کی بھڑاس ہی نکل جائے گی۔

زینت: دل کی بھڑاس نکالنے سے فائدہ ہے

جعفر: لیکن اس طرح تو تم مر جاؤ گی

زینت: موت اس زندگی سے بہتر ہے جس میں صبح و شام تو تو میں میں ہو، نہ نوکر چاکر  
 کا خیال، نہ کسی بات کا لحاظ!

جعفر: تم ان باتوں کا خیال نہ کیا کرو۔

زینت: یہ کیوں کر ممکن ہے؟ میں انسان ہوں، تنگ آگئی ہوں۔ میں نے اتنے دن تک  
 برداشت کیا۔ اب برداشت نہیں ہوتا

جعفر: لیکن برداشت نہیں کر دو گی تو اور کیا کر سکتی ہو؟

زینت: پتھری اور کیا کر سکتی ہوں، جی میں آتا ہے کہ اس گھر سے نکل کھڑی ہوں اور جہاں  
 سینگ سما میں چلی جاؤں۔ لیکن یہ کیوں کر ممکن ہے؟ آہ! ہم شریف زادیوں کے لیے

دنیا ایک بڑا قید خانہ ہے جس میں ہمارا بال بال بندھا ہے۔ ہم میں اتنی طاقت

کہاں ہے کہ اس قید سے آزاد ہو سکیں! ہمیں تو مر کر ہی آزادی مل سکتی ہے!

جعفر: تم اس قدر پریشان نہ ہو! ممکن ہے منزل کا مزاج بدل جائے۔

زینت: ان کا مزاج! نہ بدلا ہے نہ بدلے گا! مزاج تو انسان کا بدل سکتا ہے جو

بیچارہ خاک کا بنا ہوا ہے، وہ تو جن میں اور آگ کا خمیر ہے، ان کا مزاج نہیں

بدل سکتا۔



جعفر: افسوس زینت! معلوم ہوتا ہے کہ تم نے بڑی سختیاں برداشت کی ہیں کہ تمہارے معصوم اور نرم دل میں اس قدر مایوسی اور تلخی پیدا ہو گئی ہے..... کاش میں اس کا علاج کر سکتا۔

زینت: تلخیاں، تلخیاں، جعفر اب تم نے زبان کھلوائی ہے تو سٹو، شادی سے آج تک میں ایک آگ میں پھینکتی رہی ہوں..... ایک لمحہ کی خوشی، ایک ساعت کا آرام، ایک گھڑی کا سکون میسر نہیں ہوا، میں نے شادی کی راحت نہ جانی، ہر روز اسی اُمید میں رہی کہ اپنی نرمی اور بردباری سے ان کے غصہ کو فرد کو سکوں گی، اپنی عاجزی انکسار اور خدمت گزاری سے ان کا دل نرم کر لوں گی، لیکن یہ ممکن ہی نہ ہوا، اب مجھ سے کوشش بھی ممکن نہیں، اب میں ہار مانتی ہوں اور اس کوشش کو چھوڑ دیتی ہوں!

جعفر: نہیں زینت، ایسا نہ کرو، تم نے ان حالات کا بڑی بہادری سے مقابلہ کیا ہے ذرا اور ہمت باندھے رہو تو شاید بیڑا پار ہو جائے اور خدا تمہارے عیش کو رنج سے بدل دے! خدا ہمیشہ اُن کی مدد کرتا ہے جو آخری وقت تک ہمت نہیں ہارتے، اور اپنی کوششوں کو جاری رکھتے ہیں۔

زینت: بس خاموش رہو۔ میں اس کی سختی نہیں ہوں کہ خدا میری مدد کرے۔

ڈرامے کو جس طرح پیش کیا گیا ہے اس میں شروع کے منظر کو چھوڑ کر مظالم کا سلسلہ ہے۔ جس سے اس گھر کی تباہی کا نقشہ تو سامنے آتا ہے لیکن گھر بلو زندگی کی کوئی تصویر نہیں ابھرتی اور اس طرح یہ کردار ڈھلے ڈھلائے لکڑی یا لوہے کے کردار معلوم ہوتے ہیں۔ اشتیاق حسین کا سارا اور اس پر ہے کہ شوہر اگر بیوی کے ساتھ ظالمانہ برتاؤ کرے تو اُسے بھی طلاق حاصل کرنے کی آزادی ہونا چاہیے اور اسی بات پر زور دینے پر وہ اتنا منہمک رہے ہیں کہ ڈراما اتنا پسندی کا شکار ہو گیا ہے۔

نفرت کا بیج کا موضوع کینہ پروری اور بد نفسی ہے۔ بہت سے لوگ اپنی مراد حاصل



کرنے کے لیے لوگوں کی سفارش حاصل کرتے ہیں لیکن اپنے ہی خواہوں کی بہدردی اور  
اعتماد نہیں رکھتے اور ناکامی کا سامنا ہونے پر دوستوں سے متنفر ہو کر ان کے دشمن  
ہو جاتے ہیں۔ مگر دونا اور فریب کے پس منظر میں انسانی تعلقات کو اس ڈرامے میں  
خوبی سے پیش کیا گیا ہے اور اشتیاق حسین کو یہ بات واضح کرنے میں کامیابی ہوئی ہے کہ  
ایک صاف باطن اور نیک نفس آدمی کو اس دنیا میں کیسے کیسے تجربات ہوتے ہیں اور کس طرح  
لوگ خواہ مخواہ اس کے دشمن ہو کر اس کی جان تک لینے میں دریغ نہیں کرتے۔ اس ڈرامے  
کی خامی یہ ہے کہ اس میں عمل کی رفتار بہت سست ہے جس کی وجہ سے تشویش کا عنصر  
گہرا نہیں ہوتا۔ اس کے علاوہ واقعات میں دل چسپی کو مد نظر نہیں رکھا گیا جس کا نتیجہ یہ  
ہے کہ ڈراما بحیثیت مجموعی سست رہتا ہے۔

ان کا ڈراما 'نقشِ آخر' غدر کے پس منظر میں مسلمانوں کے زوال کی کہانی ہے اور  
سرسید کی تحریک کی تائید میں نئے تہذیبی اثرات کو قبول کرنے کی سفارش ہے۔ ساخت کے  
اعتبار سے یہ ڈراما بہت ڈھیلا ہے۔ ابتدائی مناظر میں غدر کے پہلے کی تہذیبی زندگی کا نقشہ  
پیش کرنے کی کوشش کی گئی ہے جو بڑی حد تک کامیاب ہے لیکن یہی حصہ جو بیان کے اعتبار سے  
دل چسپ ہے ڈرامے کی رفتار اور اس کے عروج میں رکاوٹ ڈالتا ہے۔ سچ کے بہت سے مناظر  
جس میں غدر کے ہنگاموں کی اطلاع دی گئی ہے زائد اور بے کار معلوم ہوتے ہیں۔ اس ڈرامے  
کی ایک اہم خصوصیت یہ ہے کہ پورا ڈراما ایک سٹ پر لکھا گیا ہے اور ایک ہی مکان میں بہادر شاہ  
کے دربار، غدر کے ہنگامے، انگریزوں کا قتل اور پھران کی فوجوں کا انتقام، بریلی اور پانی پت  
کے راستوں کی لوٹ مار پیش کی گئی ہے۔ اسی لیے ڈرامے میں بیانیہ انداز زیادہ ہے اور تصادم  
دکھ مکش کا عنصر پوری طرح ابھر کر سامنے نہیں آتا۔ باری باری سے کردار آ کر جو کچھ باہر  
ہور ہا ہے اس کا بیان کرتے ہیں۔ مجلس میں تو یہ عیب اندکبھی نمایاں ہو جاتا ہے اور اسی وجہ سے  
یہ ڈراما ناکام رہتا ہے۔



اشتیاق حسین قریشی نے اپنے ڈراموں کے ذریعے اردو میں سنجیدہ ڈراموں کی روایت کو تقویت بخشی اور مختلف سماجی مسائل کو لے کر اہسن کی طرح ڈرامے لکھے۔ ان کے یہ ڈرامے ساخت اور ٹکنیک کے اعتبار سے تجزیہ ہی کہے جائیں گے۔ اس لیے کہ انھوں نے گانوں وغیرہ کے عنصر کو بالکل نکال دیا ہے۔ مکالموں میں عام گفتگو کا انداز ہے اور متوسط طبقے کی معاشرت کو انھوں نے سامنے لا کر بعض معاشرتی مسائل کی طرف لوگوں کا دھیان دلایا ہے۔

”صید زبوں“ یا ”نفرت کا بیج“ میں ان مسائل کا کوئی حل پیش نہیں کیا گیا۔ لیکن یہ ضرور ہے کہ انھوں نے یہ دکھا دیا ہے کہ کس طرح بعض حالات بُرے نتائج تک پہنچا دیتے ہیں۔ غالباً اس کا مقصد یہ ہوتا ہے کہ لوگ ان خرابیوں کو دور کرنے کی طرف مائل ہوں۔ نقشِ آخر میں انھوں نے زندگی کے نئے رجحانات کا خیر مقدم کیا ہے اور قدامت پرستی کو چھوڑنے کی تلقین بھی کی ہے۔ بوڑھے باپ کی بنائی ہوئی تصویر کو تبدیل کرنے کی رائے غلامتی اعتبار سے زندگی کو بدل دینے اور نئی قدروں کو قبول کرنے کی تجویز ہے۔

اشتیاق حسین قریشی کے ڈرامے ادبی حیثیت سے ضرور اہمیت رکھتے ہیں لیکن انھیں کوئی ترقی یافتہ اسٹیج نصیب نہیں ہو سکا۔ کالج کا اسٹیج معمولی رہا ہوگا پھر بھی یہ محسوس ہوتا ہے کہ انھوں نے فن ڈراما نگاری پر خاص طور سے توجہ نہیں کی تھی اور نہ اچھے خاصے موضوعات میں پوری ڈرامائی قوت پیدا کرنے کی صلاحیت رکھتے تھے۔ بعض حیثیتوں سے فضل الرحمن کے ڈراموں میں زیادہ اُرتجیائی (جدت) جوش اور ٹکنیکی تنوع کی خواہش نظر آتی ہے۔



## محمد فضل الرحمن :

محمد فضل الرحمن نے ولایت میں تعلیم حاصل کی ہے اور انگریزی ادب سے دل چسپی رکھنے کے علاوہ عالمی ادب کی مختلف تحریکوں سے واقف ہیں۔ اُردو میں اچھے ڈراموں کی کمی کو محسوس کر کے انھوں نے بھی اس میدان میں قدم اٹھایا اور پردہ ظاہر و باطن، نئی روشنی، حشرات الارض وغیرہ ڈرامے لکھے۔ انھوں نے محض عشق و محبت کی داستان کو ڈرامے کا موضوع نہیں بنایا بلکہ آئین کی تقلید میں سماجی مسائل کو سامنے رکھا اور اصلاح معاشرت کی طرف لوگوں کو متوجہ کرنے کی کوشش کی ہے۔

پہرہ ۵۵ : جیسا کہ نام سے ظاہر ہے قدامت پرستی کے خلاف ایک آواز ہے جس میں عورتوں کو چار دیواری کے اندر قید رکھنے کے رواج کی مذمت کی گئی ہے۔ ایک عیسائی ڈاکٹر ایک نواب صاحب کی بیمار لڑکی کو دیکھنے آتا ہے اور اس گھرانے کا پرانا دوست ہونے کی وجہ سے اتنے سخت پردے کے خلاف سمجھاتا ہے۔ لڑکی کا سنگیٹر جو پہلے سے پردہ کرنے کا مخالف ہے ڈاکٹر کی شہ پاکر پردہ اٹھا دینے کے لیے لڑکی پر زور دیتا ہے۔ کچھ دن کے بعد لڑکی اور سنگیٹر ایک پارک میں چہل قدمی کرتے ہیں جس سے شہر میں کھلبلی مچ جاتی ہے۔ نواب صاحب لڑکی اور ہونے والے داماد کو گھر سے نکال دیتے ہیں اور وہ دونوں ڈاکٹر مٹھو کے گھر آکر رہنے لگتے ہیں۔ یہیں پر ڈراما ختم ہو جاتا ہے۔ ڈرامے میں عمل برائے نام ہے۔ ایسی ایسی تقریریں اور مباحثے ہیں جن میں عام بول چال کا رنگ نہیں ہے بلکہ وہ ٹھوس ادبی تقریریں معلوم ہوتی ہیں۔ بیچ بیچ میں کچھ غزلیں بھی رکھی گئی ہیں جو گانے کی کمی پوری کرتی ہیں لیکن وہ بھی بے موقع معلوم ہوتی ہیں۔ پردہ کے مسئلہ کو بھی بہت سطحی ڈھنگ سے لیا گیا ہے اور اسے روزمرہ زندگی سے ہٹ کر پیش کیا گیا ہے جس سے کردار بے جان سے معلوم ہوتے ہیں۔



ظاہر و باطن اور نئی روشنی علی الترتیب شیریڈن کے "اسکول فار اسکینڈل" اور "دارائوس" سے ماخوذ ہیں جنہیں ہندوستانی کرداروں کے ساتھ ہندوستانی فضا میں پیش کرنے کی کوشش کی گئی ہے۔ یہ مزاحیہ ڈرامے ہیں اور ان میں بعض خیالات اور کرداروں کا خاکہ اڑایا گیا ہے۔ نئی روشنی کو دہلی کے ڈرامہ فیسٹیول میں انعام بھی ملا۔ چونکہ شیریڈن کے سامنے جو سوسائٹی تھی اس کے رسم و رواج ہندوستانی سماج سے مختلف ہیں اس لیے صرف نام بدل دینے سے وہ سب واقعات ہندوستانی زندگی پر پورے نہیں اترتے۔ یوں بھی طریقہ (کامیڈی) کی غیر سنجیدگی ایک غیر حقیقی ماحول پیش کرتی ہے جو ہندوستانی سماج کے پس منظر میں اور بھی غیر حقیقی ہو جاتا ہے۔

ظاہر و باطن میں یہ نکتہ واضح کرنے کی کوشش کی گئی ہے کہ فرانچول اور عالی حوصلہ آدمی ایک معاملہ فہم اور حالات پر قابو رکھنے والے آدمی سے بہتر ہے۔ ذکی اور رفیق دو بھائی ہیں جو ایک خوب صورت دولت مند لڑکی کا ملہ کے خواہش مند ہیں۔ رفیق سے کاملہ کی منگنی ہو چکی ہے۔ وہ شراب نوشی، عیش پسندی اور فضول خرچی میں اپنی ساری جائیداد کھو دیتا ہے جب کہ اس کا بھائی ذکی ان عیوب سے پاک ہے۔ کاملہ کے سرپرست نواب نوشہ اس پر مائل ہیں کہ کاملہ کی شادی رفیق کے بجائے ذکی سے کریں۔ مرزا شگفتہ جو رفیق اور ذکی کے چچا ہیں افریقہ کے مشہور تاجر ہیں۔ اپنی جائیداد کا وارث بنانے کے لیے خود ہندوستان آئے ہیں اور اپنے کو ایک نادار رشتہ دار کہہ کر رفیق اور ذکی سے مالی امداد کے طالب ہوتے ہیں تاکہ امتحان لے سکیں کہ ان دونوں میں بہتر آدمی کون ہے۔ ذکی ان کی مدد کرنے سے معذرت کرتا ہے لیکن رفیق جس کا بال بال قرض میں ڈوبا ہوا ہے اپنا آخری سرمایہ جو کتابوں کی صورت میں ہے چار سو روپیہ میں نیلام کر دیتا ہے اور اس میں سے دو سو روپیہ نادار رشتہ دار کو بھجوا دیتا ہے۔ اس طرح فیصلہ ہو جاتا ہے کہ رفیق بہتر آدمی ہے کیونکہ اس کا ظاہر خراب ہے لیکن باطن اچھا ہے اس لیے کہ وہ سخی ہے۔



اس سطحی طریقہ سے اچھے اور برے کی پہچان کرنا بیسویں صدی کے ناظرین کے لیے موثر نہیں، پھر اس میں نواب نوشہ کی بیوی دلارا اور بیگم حکمت جیسی عورتوں کا کردار ہندوستانی فضا میں میل نہیں کھاتا۔ ظاہر و باطن میں عمل تو پردہ سے ضرور زیادہ ہے اور مزاج کا حصہ بھی ملازم کے لیے رکھا گیا ہے لیکن یہ ڈراما بھی پھیکا پھیکا سا لگتا ہے۔

نئی روشنی شیریڈن کے ایک طریقہ سے ماخوذ ہے جس کے پلاٹ میں دل کشی کی یہ صورت رکھی گئی ہے کہ ایک امیر زادہ اور ایک عالی خاندان لڑکی میں محبت ہو جاتی ہے اور وہ ارادہ کرتے ہیں کہ والدین کی مرضی کے خلاف چوری چھپے شادی کر لیں۔ اتفاق سے ان کے والدین بھی اپنے طور پر آپس میں انہیں دونوں کی شادی طے کرتے ہیں لیکن چونکہ اصلیت کا علم انہیں نہیں اس لیے یہ لوگ شادی سے انکار کر کے ایک کش مکش پیدا کر دیتے ہیں۔ بعد میں جب معاملہ کھلتا ہے تو مہنسی خوشی شادی ہو جاتی ہے۔ تشویش کا عنصر ڈراما میں اچھا ہے لیکن نئی روشنی اور نئے خیالات کا تصور اس ڈرامے میں بھی نظر آتا ہے کہ لڑکے لڑکی کی شادی میں ان کی اپنی رائے کا بھی دخل ہونا ضروری ہے۔ جدید زندگی کا یہ تصور بہت سطحی ہے۔

حشرات الارض ہماری توجہ بعض سماجی مسائل پر مرکوز کرتا ہے اس میں قومی زندگی کا مسئلہ پیش کیا گیا ہے۔ پروفیسر احتشام حسین نے حشرات الارض پر اپنی رائے کا اظہار ان الفاظ میں کیا ہے :

”حشرات الارض کا انتخاب میں نے اس لیے کیا کہ اس میں قومی زندگی کا ایک مخصوص مسئلہ پیش کیا گیا ہے۔ سماجی کارکن قومی خدمت اور عوامی بہبود کے پردے میں کیا کرتے اور ایمان داری سے سوچنے والوں کا گلا کس طرح گھومتے ہیں۔ یہ اس ڈراما کا موضوع ہے۔ موضوع نیا نہیں۔ البسن نے اس پر ایک غیر معمولی ڈراما لکھا ہے۔ حشرات الارض کی ابتدا بڑی شان سے ہوتی ہے لیکن موضوع



لکھنے والے کے قابو سے باہر ہو جاتا ہے۔ اس لیے اسے مربوط رکھنے کے لیے  
بعض بے ضرورت کردار اور بعض مصنوعی مواقع فراہم کرنے پڑتے ہیں۔ اس کا  
نتیجہ یہ ہوتا ہے کہ مکالمے کی بوجستگی اور موضوع کی دل چسپی کے باوجود خاتمے تک  
پہنچتے پہنچتے اس کا اثر بالکل زائل ہو جاتا ہے۔ ڈرامے کا خاص کردار ڈاکٹر

مجاہد بہت سے معرکے سر کرنے کے بعد تمام سماجی برائیوں سے لڑنے کے لیے

ایک کتاب لکھنے کا ارادہ کر لیتا ہے۔ یہاں پلاٹ کا عمل ڈھیلا ہو گیا ہے

اور اس موضوع کی کش مکش ڈراما نگار کے قلم کا ساتھ چھوڑ دیتی ہے۔

فصل الرحمان کے کئی ڈرامے اور ہیں اور بہت سی دل چسپیوں کے حامل ہیں لیکن

ان کے ڈراموں کی سب سے بڑی کمزوری ان کے مکالمے ہیں۔ وہ بول چال کا عام

انداز پیش کرنے کے بجائے اسے زیادہ تر ثقیل بنا دیتے ہیں جس سے بے تکلف گفتگو کا

لطف باقی نہیں رہتا بلکہ زبان کتابی معلوم ہوتی ہے۔ مثال کے طور پر نئی روشنی کا یہ

حصہ دیکھیے جس میں جواں بخت اور دل ربا (ڈرامے کے ہیرو اور ہیروئن) کا مکالمہ

پیش کیا گیا ہے۔

دل ربا: کسی کے جذبات کی توہین کرنا آپ کے دین و مذہب میں روا ہے۔

جواں بخت: جنگ اور محبت میں سب کچھ روا ہے۔ نئی تہذیب کی دل دادہ لڑکیاں

بغیر عشق و محبت کے شادی نہیں کرتیں۔ عشق کے لیے تھوڑی سی پرکاری کی

ضرورت ہے۔

دل ربا: پہلے ہی کیوں نہ کہا کہ واقعہ یوں ہے۔

جواں بخت: یہ کسے خیر تھی کہ اس قصہ کا یہ انجام ہونے والا ہے۔



دل رُبا : یوں بھی آپ مجھ سے ملاقاتیں کر سکتے تھے۔ نام بدل کر دھوکہ دینا کیا ضرور تھا۔

جواں بخت : اس وقت غالباً وضاحت سلیم کو کوئی اعتراض نہ ہوتا اور بغیر ان کی مخالفت کے تمہارے دل میں میری محبت کیسے پیدا ہوتی۔  
دل رُبا : (خفا ہو کر) آپ نے مجھے بے وقوف بنایا ہے۔ تمام دنیا کے آگے میری ہتک کی ہے۔ اب میں کسی کو منہ دکھانے کے قابل نہیں رہی۔

جواں بخت : دل رُبا! کیسی باتیں کرتی ہو۔ اس میں ہتک کی کیا بات ہے۔  
دل رُبا : زمانہ مجھ پر ہنسے گا کہ آخر وہی بات کی جس سے دور بھاگا کرتی تھیں۔ جاہل عورتیں پھبتیاں اڑائیں گی۔ آن پڑھ طعن تشنیع کریں گے۔

جواں بخت : دل رُبا۔ ذرا ٹھنڈے دل سے غور کرو۔ یہ ہمارا تمہارا معاملہ ہے۔ کسی تیسرے شخص کو اس میں دخل دینے کا کیا حق ہے۔

دل رُبا : میں ایک معمولی لڑکی کی طرح زندگی بسر کرنا نہیں چاہتی۔  
سکالموں میں یہی پھیکا پن تمام ڈراموں میں موجود ہے۔ فضل الرحمان کے ڈراموں پر تنقید کرتے ہوئے ڈاکٹر محمد حسن کہتے ہیں :

” فضل الرحمان بھی ہمارے بڑے ڈرامہ نویس ہیں لیکن انہوں نے اپنی توجہ زیادہ تر مغربی ڈراموں کے ترجموں کی طرف سرت کی۔ یہ صحیح ہے کہ انہوں نے یہ ترجمے بڑی آن بان سے کیے اور مغربی ڈراموں کو ہندوستان کے اسٹیج پر بھی اجنبی معلوم ہونے لگا۔۔۔۔۔ فضل الرحمان کو اسٹیج کے تقاضوں کا پورا احساس ہے لیکن انہیں زیادہ سنجیدگی کے ساتھ اور بحبل ڈراموں کی طرف متوجہ ہونا چاہیے۔“



فصل الرحمان کے ڈراموں میں مزاح کی سطح بلند ہے۔ انہوں نے ادبی چاشنی کا خیال رکھا ہے اور کئی قسم کے مزاحیہ پہلو نکالے ہیں۔ مثلاً نئی روشنی میں فصاحت بیگم کو جو ہیروئن کی خالہ ہیں اور اعلیٰ خاندان سے تعلق رکھتی ہیں بھاری بھر کم الفاظ استعمال کرنے کی عادت ہے اگرچہ وہ زیادہ پڑھی لکھی نہیں ہیں لیکن گفتگو میں ادبی الفاظ استعمال کرنے کی عادت کا اظہار کرتی رہتی ہیں۔ بہت سے الفاظ ان میں غلط اور بے محل ہوتے ہیں اس سے ڈراما نگار نے مزاح پیدا کیا ہے :

فصاحت بیگم : ہمارے ملک میں ایک زبوں اور موزوں رسم یہ پڑ گئی ہے کہ سرپرست لڑکی کی مرضی کے بغیر نسبت ٹھہرا دیتے ہیں جس کے سبب سے میاں بیوی کی ساری زندگی حجاب ہو جاتی ہے۔

نواب : ٹھیک ہے۔

فصاحت بیگم : گھر پلو زندگی کا تمام عیش ملتا ہوا جاتا ہے۔ ایک دوسرے سے ہمدردی نہیں ہوتی اور مصیبت میں کوئی کسی کا سوس و مردم خوار نہیں رہتا۔

دل رُبا : خالہ جان آپ کیا فرمانا چاہتی ہیں ؟

فصاحت بیگم : میں نے تصفیہ کیا ہے کہ بغیر تمہاری رضامندی کے تمہارا بیاہ نہ کروں گی تاکہ کل کے دن کوئی یہ نہ کہہ سکے کہ فصاحت بیگم نے جبر و تشدد سے کام لے کر ایک اجنبی کے پلے باندھ دیا۔

نواب : بی بی آخر تمہیں کیا اعتراض ہے ؟ لڑکا پڑھا لکھا خوب صورت، شریف اور پھر میری جائداد کا اکلوتا وارث ہے۔

فصاحت بیگم : بڑے بزرگ بچوں کی نلاح دہبوگی کے لیے جو تجویز کریں اس کو قبول کرنا ان کا اولین وظیفہ ہے۔

دل رُبا : میں اپنے دل سے مجبور ہوں۔



فصاحتِ بیگم: یہ دل گردہ کا بہانہ بے کار ہے۔ جس وقت تمہارے محروم خالو کے ساتھ  
 میری شادی ہوئی تھی تو کیا میرا ان پردوں آیا تھا یا میں نے ان کی صورت دیکھی  
 تھی یا نام سنا تھا؟ کچھ بھی نہیں۔ فقط متوکل باللہ ابا جان نے محروم کے ساتھ  
 میرا نکاح پڑھوا دیا۔ خدا ہی بہتر جانتا ہے کہ شادی کے بعد ہم دونوں میں کس درجہ  
 محبت پیدا ہو گئی۔ محروم کس مہربانی اور شقاوت سے پیش آتے تھے اور میں ان کی  
 کتنی دل گیری کرتی تھی!!

بعض لوگوں کا خیال ہے کہ مجموعی حیثیت سے فضل الرحمان کے ڈرامے ناکام ادبی  
 ڈراموں کی فہرست میں اضافے میں جنہیں پڑھ کر بھی کوئی گہرا تاثر پیدا نہیں ہوتا۔ ایسا معلوم  
 ہوتا ہے کہ اسٹیج کی ضروریات اور تماشائی کے ردِ عمل کی طرف انہوں نے کوئی توجہ نہیں کی  
 جس کی وجہ سے ان کے ڈرامے بے جان سے ہیں اور جن مسائل کو اٹھانے کی کوشش  
 کی گئی ہے وہ بھی سطحیت کی نذر ہو کر رہ گئے ہیں لیکن یہ نقطہ نظر سخت گیری پر مبنی ہے  
 فضل الرحمان فن سے واقف ہیں اور انہوں نے اُردو میں نئے موضوعات کے ساتھ  
 آنے کی کوشش کی ہے اگرچہ زیادہ کامیابی حاصل نہیں ہو سکی ہے۔ اس کے برعکس  
 ڈاکٹر عابد حسین نے ایک قابل ذکر ڈراما لکھا لیکن وہ اُردو ڈرامے کی تاریخ میں ایک  
 اضافہ اور فکر انگیز تجربہ کی حیثیت رکھتا ہے۔



## ڈاکٹر عابد حسین

ڈاکٹر عابد حسین نے بھی اُردو ڈرامے کا معیار بلند کرنے کی کوشش کی اور جو چند مختصر ڈرامے انھوں نے لکھے ہیں اُن میں پردہ غفلت کو ایک خاص درجہ حاصل ہے۔ فلسفہ کی اعلیٰ تعلیم حاصل کرنے جب وہ جرمنی گئے تو انھوں نے وہاں کی تہذیبی زندگی سے بھی اثر قبول کیا اور ہندوستان کی معاشرتی پستی، قدامت پسندی اور تنگ نظری کے خلاف آواز اٹھانے کے لیے ڈرامے کا ذریعہ اختیار کیا۔ پردہ غفلت پہلی بار ۱۹۲۵ء میں برلن (جرمنی) سے شائع ہوا اور غالباً وہیں لکھا بھی گیا۔ اپنے خیالات کو موثر بنانے کے لیے ڈاکٹر عابد حسین نے ایک قدامت پسند زمیندار گھرانے کو چنا جو زندگی کی نئی تبدیلیوں سے مطابقت نہیں کر پاتا اور پرانے جاگیردارانہ نظام کی قدروں کو سینے سے لگائے زندگی گزارنا چاہتا ہے۔ یہ کیفیت جو میر الطاف حسین کے گھرانے کی دکھائی گئی ہے اکثر مسلمان زمیندار گھرانوں کی تھی اور وہ سب جدید و قدیم کی اس ٹکر میں اپنے کہنے حالات کے مطابق ڈھال نہیں پاتے تھے۔ پرانے نظام کی ٹوٹی ہوئی کشتی کے ڈوبتے ہوئے تختوں سے چمے ٹھوسے رفتہ رفتہ بربادی کی طرف جا رہے تھے۔ ڈاکٹر عابد حسین کا یہ ڈراما مسائلی ڈراموں کی اچھی مثال ہے جس میں انھوں نے نئی زندگی کے تقاضوں اور حالات کی تبدیلی کے احساس کو فلسفیانہ مکالموں کے ذریعہ پیش کیا ہے۔ اسی وجہ سے پروفیسر احتشام حسین لکھتے ہیں :

”پہلی جنگ عظیم کے بعد جرمنی کا ملک تباہ ہوا تھا لیکن کچھ ہی دنوں کے اندر اس کے علم و فن نے پھر انگریزی کی تھی اور جرمنی میں ڈرامے کا احیا ہوا تھا۔ نوجوان ڈاکٹر عابد حسین نے اُن دراموں کی تکنیک اور ان کے فکری پہلوؤں کو دیکھا تھا اس لیے کسی حد تک اس میں اس حقیقت پسندی نے



سادگی اور فطری کیفیت کے ساتھ راہ پائی ہے جو اس وقت کے یورپی اور  
جرمنی ڈراموں میں نظر آتی ہے۔ دوسری بات یہ ہے کہ جدید تعلیم یافتہ طبقہ  
اپنی مذہبی روایات کے اندر جس طرح ایک نئی زندگی کے خواب دیکھ رہا تھا  
آزادی اور اصلاح معاشرت کے جذبات سے جس طرح بھر گیا تھا۔ زمیندار طبقہ  
جس قسم کے بحران میں مبتلا تھا اور عقائد کی دنیا میں روایت اور روایت کے  
درمیان جو کش مکش جاری تھی اس کا عکس اس ڈرامے میں بھی نظر آتا ہے۔

الطاف حسین کی بیوی رقیہ خاتون اور ان کے بھائی احمد حسین اس ڈرامے میں  
قدامت پرستی کے سب سے بڑے نمائندے ہیں۔ منرا اور ان کے شوہر محسن ان کے مددگار ہیں۔  
منظور، سعیدہ اور محمد علی زندگی کے نئے تقاضوں کے علم بردار ہیں اور اسی کش مکش سے  
عابد حسین نے ڈرامے کی تعمیر کی ہے۔ یہ نکتہ جائیداد کی تقسیم کی صورت میں ظاہر ہوتی ہے لیکن  
اس جائیداد کی تقسیم کے پس پشت یہ خیالات ہیں کہ پرانے طریق زندگی اور نئے تصورات کا  
ساتھ نہیں ہو سکتا۔ نئی دنیا بسانے کے لیے پرانی بوسیدہ عمارت کا چھوڑنا ضروری ہوتا  
ہے۔ اسی سلسلے میں ہندوستانی مسلمانوں میں پردے کا مسئلہ سب سے اہمیت رکھتا ہے  
جس کی پابندی یہاں کے لوگ اصول دین یعنی روزہ نماز سے بھی زیادہ اہم سمجھ کر کرتے  
ہیں۔ حالانکہ پورے معاشرتی ڈھانچے کو بدلنے میں یہ سب سے بڑی رکاوٹ ہے اور  
اس کے بغیر معاشرتی ڈھانچے میں تبدیلی لانا ممکن نہیں ہے۔ اسی کے ساتھ ساتھ  
پرانے تصورات پر بھی پرانے زادیوں سے عابد حسین نے چوٹ لگائی ہے۔ مشترکہ  
خاندان کا مسئلہ، ساس اور بہو کے جھگڑے، عورتوں کی تعلیم، شادی کے مسئلے میں  
لڑکی اور لڑکے کی رائے وغیرہ پر بھی انھوں نے رائے دی ہے اور ان سب کو ترقی



کی راد کی رکاوٹیں بتایا ہے۔

عابد حسین نے معاشرتی اصلاح کے مسئلہ کو ”پردہ غفلت“ میں زیادہ گہری نظر سے دیکھا ہے۔ اگرچہ فضل الرحمان اور اشتیاق حسین قریشی کے یہاں بھی بعض ایسے ہی مسائل اٹھائے گئے ہیں لیکن ان کے مقابلے میں پردہ غفلت میں سماج کی جڑوں کو گہرائی سے دیکھنے کی کوشش کی گئی ہے۔

”پردہ غفلت میں سب سے نمایاں کردار کرامت علی کا ہے جس کے متعلق ڈاکٹر مسیح الزماں لکھتے ہیں:۔“

” شیخ جی ایک بڑے بزرگ ہونے کے ساتھ ساتھ سعیدہ اور منظور یعنی

نئی قوتوں کے نمائندوں کا ساتھ دیتے ہیں۔ ایسا معلوم ہوتا ہے کہ شیخ جی

کا کردار عابد حسین نے سب سے زیادہ محنت سے مرتب کیا ہے۔ ان کا کردار

ارتقا یا وقت کا علامتی کردار ہے اور ان کی آواز وقت کی آواز۔“

کرامت علی کے علاوہ رقیہ خاتون، الطاف حسین اور درگا سہائے کے کردار نمائندہ

کردار ہیں جن سے ڈرامے کے ارتقا میں مدد ملتی ہے اور کش مکش میں زور پیدا ہوتا ہے۔

اپنے طبقہ کے نمائندہ کردار ہونے کی وجہ سے ان کرداروں کی تشکیل میں بھی عابد حسین نے

اپنی مہارت دکھائی ہے۔

اس ڈرامے میں عمل کی رفتار بہت سُست ہے اور اسی لیے ڈراما تصادم اور

کش مکش کی خصوصیات کے باوجود اعلیٰ درجہ کا ڈراما نہیں ہو سکا۔ اس کی سطح بھی بہت

اوپنی ہے اور پورے ڈرامے پر ایک عالمانہ سنجیدگی چھائی ہے جو ڈرامے کی عام

مقبولیت پر اثر انداز ہوتی ہے۔ بقول ڈاکٹر مسیح الزماں۔

لے ڈاکٹر مسیح الزماں: ”پردہ غفلت“ سیارہ میزان ۵۸



”ڈرامے میں دل چسپی کے دوسرے عناصر کا بھی فقدان ہے۔ شیخ جی کی لمبی لمبی تقریریں ہیں۔ یہ باتیں اگرچہ بہت نئی تلی اور سنجیدہ ہیں لیکن زندگی میں آدمی ہر وقت تو سنجیدگی نہیں چاہتا۔ شیخ جی نے دنیا کا مطالعہ گہری نظر سے کیا ہے۔ وہ بڑے اچھے خیالات رکھتے ہیں۔ سوسائٹی میں ایک انقلاب کے خواہاں ہیں اور حالانکہ اپنے اعتبار سے مذہب کے بڑے سخت پابند ہیں لیکن اس کے باوجود لوگ ان کو مذہب سے بیگانہ سمجھتے ہیں۔ ان کے سنجیدہ شعروں کے ساتھ ڈراما اپنی دل چسپی کے اعتبار سے اسی وقت قابل توجہ ہو سکتا ہے۔ جب اس کا کوئی اور کردار جذبات کی گرمی اور عقل کے اندھے پن کو پیش کرتا۔ یوں بھی سعیدہ اور محمد علی کا کردار زندگی کی آگ بہت کم رکھتا ہے۔ یہ ڈراما نگار کے ہاتھوں میں آدمی سے زیادہ کاٹھ کے پتلے معلوم ہوتے ہیں جو خود محسوس نہیں کرتے۔ جن کے سینے میں جذبات کے شعلے نہیں دکتے۔ جو زندگی میں ہر وقت سجد سنجیدہ نظر آتے ہیں۔“

مجموعی حیثیت سے پردہ غفلت اُردو ڈرامے کی تاریخ میں ایک روشن ستارہ کی حیثیت رکھتا ہے جس میں معاشرتی مسائل پر گہری فلسفیانہ نظر ڈالی گئی ہے اور ایک پرانے زمیندار گھرانے کی زندگی کو حقیقت پسندانہ نقطہ نظر سے پیش کیا گیا ہے۔ عورتوں کا مزاج ان کی تیزی اور با محاورہ گفتگو بھی کامیابی سے سامنے لائی گئی ہے اور سب بڑھ کر یہ ہے کہ ڈرامے کی تعمیر فنکارانہ طور پر کی گئی ہے۔ یورپی ڈرامے سے متاثر ہو کر مسآلی ڈراموں کو پیش کرنے کی یہ بڑی کامیاب کوشش ہے اور اُردو ڈراموں کی بے بفاہمتی کو دیکھتے ہوئے پردہ غفلت بہت اہم تخلیق ہے جس نے اُردو ڈرامے کو نئے راستے پر لگانے میں نمایاں حصہ لیا ہے۔ اگر کامیابی، ہر دل عزیز اور ادبی حُسن کے نقطہ نظر سے دیکھا جائے تو اُردو کا



کاسب سے کامیاب ڈراما انارکلی ہے جس کے خالق امتیاز علی تاج ہیں۔ جنہوں نے نہ صرف ڈرامے لکھے بلکہ اس کی تاریخ مرتب کرنے کی کوشش کی اور تحقیق و تفتیش سے کلاسیکی ڈراما نگاروں کی تخلیقات یک جا کر کے شائع کیں۔ افسوس ہے کہ ان کی ناوقت غیر فطری موت نے اس عظیم الشان منصوبے کو مکمل نہ ہونے دیا۔

## امتیاز علی تاج :

امتیاز علی تاج کا مشہور ڈراما انارکلی ڈراما نگار کے قول کے مطابق ۱۹۲۲ء میں لکھا گیا اور ۱۹۳۲ء میں پہلی بار اس کی اشاعت ہوئی اور اسی وقت سے اردو داں طبقہ اس ڈرامے سے متعارف ہوا۔

انارکلی اردو کا مشہور ترین ڈراما ہے۔ اسے ادبی حلقوں میں جتنا سراہا گیا وہ شاید اور کسی ڈرامے کے حصے میں نہیں آیا اور اس سے انکار بھی نہیں کیا جاسکتا کہ یہ ڈراما اپنے دلکش مکالموں اور ماحول آفرینی کے باعث پڑھنے والوں کو مسحور کر لیتا ہے۔ انارکلی کی خوبی یہ ہے کہ صدیوں پہلے کی مغلیہ شان و شوکت اور شاہی قلعہ کی زندگی کی ایسی دلکش تصویر پیش کی گئی ہے جس سے لوگ بہت متاثر ہوتے ہیں اور اگرچہ ابتدائی مناظر میں عمل کی رفتار بہت سُست ہے لیکن اردو کے وہ پڑھنے والے جو عموماً ناول اور افسانے کے عادی ہیں ابتدائی سُست رفتار مناظر کو بھی ناول کی طرح پڑھ کر اس میں محو ہو جاتے ہیں۔ اس کی کہانی امتیاز علی تاج نے بڑی چابک دستی سے بنائی ہے اور عشق و محبت کے تصادم کی متعدد صورتیں پیش کر کے کہانی کو دلچسپ بنایا ہے۔ اس سلسلے میں ڈاکٹر مسیح الزماں لکھتے ہیں :

”انارکلی میں خارجی اور داخلی دونوں طرح کے تصادم ملتے ہیں اور کسی شیشے کی

تکونی قلم سے چھینتی ہوئی روشنی کی طرح رنگارنگ جلوے پیش کرتے ہیں۔ دل آرام



سلیم اور انارکلی کا ایک مثلث ہے جس میں دل آرام سلیم پر فریفتہ ہو اور سلیم انارکلی پر۔ انارکلی کے دل میں بھی سلیم کی محبت ہے لیکن دل آرام سے اسے کوئی جلم نہیں۔ ہاں انارکلی کی چھوٹی بہن ثریا ضرور دل آرام سے ٹکراتی ہے۔ دل آرام اپنا مقصد حاصل کرنے کے لیے ہر چیز سے ٹکرانے پر تیار ہے۔ انارکلی اس کے رستے کا سب سے بڑا کانٹا ہے اسی لیے وہ کمر و فریب، مکاری و جعل سازی، غرض محبت کی جنگ میں تمام حربوں کا استعمال جائز سمجھتی ہے۔ دل آرام، اکبر اور انارکلی کا بھی ایک مثلث ہے۔ انارکلی کے عروج نے محل سرا میں دل آرام کے وقار کو دھچکا لگایا ہے۔ اس لیے وہ اس سے حسد کرتی ہے۔ اکبر کے دل میں دل آرام کی جو جگہ تھی اسے انارکلی نے حاصل کر لیا ہے۔ اس کے علاوہ سلیم، اکبر اور انارکلی کے تضادم کا بھی ایک مثلث ہے۔ اکبر سلیم کو ایک رومان پرست شہزادے کے بجائے عالی حوصلہ شہنشاہ کے روپ میں دیکھنا چاہتا ہے۔ وہ سلیم کا ایک کنیز سے دیوانہ وار محبت کرنا پسند نہیں کرتا اور پھر اس کنیز سے جس پر خود اس کی نظر عنایت ہو۔ ان تین مثلثوں کو تاج نے بڑی خوبی سے ملا کر عمل کا دل چسپ خاکہ مرتب کیا ہے۔“

انارکلی کے کرداروں کی سب سے بڑی خصوصیت یہ ہے کہ اس کے سب اہم کرداروں میں داخلی تضادم بھی موجود ہے۔ خصوصاً اکبر اور انارکلی کے کرداروں میں یہ کش مکش فن کارانہ بلندی پیدا کرتی ہے۔ امتیاز علی تاج کو انسانی نفسیات پر گہرا عبور ہے اور انہوں نے اپنے کرداروں کو تہ دار بنایا ہے جس سے ان کے کرداروں کی شخصیت



اُجاگر ہو جاتی ہے۔ وہ نفسیاتی ردِ عمل کا لحاظ ہر موقع پر رکھتے ہیں اور لہجہ و الفاظ کے انتخاب اور طرزِ ادا میں بھی بڑی گہرائی پیدا ہو گئی ہے۔ یہی وجہ ہے کہ بعض لوگ انارکلی کو مسائلی ڈرامے کی صفت میں شمار کرتے ہیں کیونکہ اس میں بعض انسانی تعلقات کی کش مکش ایسے ہی ڈنگ سے پیش کی گئی ہے۔ پر دنیسرا احتشام حسین نے لکھا ہے:

”انارکلی میں اصل کش مکش کیا ہے؟ کیا یہ کہ سلیم انارکلی کو نہ پاسکا؟ کیا یہ کہ

دل آرام نے اپنے مجروح پندار کا انتقام لینے کے لیے سلیم کا راز اکبر پر فاش کر دیا؟

کیا یہ کہ شہنشاہ باپ اور ولی عہد بیٹے کے تعلقات خراب ہو گئے جن کا اثر

مغل حکومت کے استحکام پر پڑا؟ یقیناً یہ سارے پہلو ڈرامے میں موجود ہیں

لیکن میرے خیال میں یہ ڈراما سلیم یا انارکلی کا المیہ نہیں بلکہ اکبر کا ہے۔

اس کے یہاں ایک باپ اور ایک شہنشاہ کے درمیان کش مکش ہے اور جو ان کے

درمیان توازن برقرار رکھنے یا کوئی تیسرا راستہ نکالنے میں کامیاب نہیں ہوتا۔ یہ

اس کی شکست ہے۔ اس کا شاہانہ جلال انارکلی کو تو دیوار میں چنوا سکا لیکن

بیٹے کے دل میں باپ کی حیثیت سے جگہ نہ پاسکا۔ آویزش کی یہی نوعیت اسے

ایک مسائلی ڈراما (PROBLEM PLAY) بناتی ہے۔

استیاز علی تاج نے اس کا پورا خیال رکھا ہے کہ اس خارجی کش مکش کے علاوہ

جو اسٹیج پر دکھائی جاسکتی ہے۔ یہ داخلی کش مکش بھی عمل اور مکالمے سے نمایاں

ہوتی رہے۔“

ساخت کے اعتبار سے انارکلی کا پلاٹ منبسط اور گٹھا ہوا ہے۔ آغاز حشر، احسن مکھنوی

اور بیتاب وغیرہ کے ان ڈراموں کو جو انارکلی سے پہلے لکھے جا چکے ہیں ان سے مقابلہ کیا جائے



تو صاف ظاہر ہے کہ فسمنی پلاٹ کا ایک سلسلہ جو اُردو ڈراموں کا خاص عنصر بن گیا تھا۔ کم ہوتے ہوتے برائے نام رہ گیا ہے۔ جہاں پہلے یہ فسمنی پلاٹ مزاح کے لیے ڈرامے سے غیر متعلق ہوتے تھے وہاں رفتہ رفتہ یہ پلاٹ کا ایسا جُز ہونے لگے جنہیں اگر نکال دیا جائے تو بھی ڈرامے کے عمل یا قصے پر کوئی اثر نہیں پڑے گا۔ ایسے کردار تفریح کے لیے ہوا کرتے تھے۔ انارکلی میں زعفران اور ستارہ کے کرداروں سے یہی کام لیا گیا ہے لیکن کہانی کے تانے بانے میں انہیں اس طرح کھپا دیا گیا ہے کہ اس کا جُز معلوم ہوتے ہیں۔ اور ان سے محسوس کی فضا آفرینی میں مدد ملتی ہے۔

انارکلی میں اندازتخاطب پر پرانے ڈراموں کا اثر نمایاں ہے۔ اس میں اثر آفرینی سے زیادہ اس عہد کے تھیٹر کی جھلک ملتی ہے۔ مثال کے لیے یہ مکالمے پیش کیے جاتے ہیں:

اکبر: ہاں تم انارکلی! ماہ کامل کو ننھے ستاروں پر فتح حاصل کرنے کے لیے ہالے کی ضرورت نہیں۔ تو پھر اے نازنین! یہ زرق برق پوٹاک کس لیے۔

”تیری آواز ایک شراب ہے مگر اے جنت ارضی کی حور اب کوئی رقص کر۔“

عام طور سے اُردو ڈراموں کے پلاٹوں میں جو بے قاعد گیاں نظر آتی تھیں ان سے انارکلی بچا ہے۔ ایکٹ یا باب اور مناظر کی تقسیم میں تناسب اور حُسن ملتا ہے۔ اس میں واقعات کی بے جا بھرمار نہیں ہے بلکہ اکثر جگہ جگہ جملوں سے بات آگے بڑھائی گئی ہے۔ شروع میں دل آرام کی فکر انگیزی اور جدوجہد کے سوا کہیں خاص عمل نظر نہیں آتا۔ لہروں پر ملاح کی کشتی کے آہستہ آہستہ بہنے کی کیفیت ہے۔ دل آرام اور شہریادقاسی موجیں ہیں جو متحرک دکھائی دیتی ہیں۔ جشن میں انارکلی کے عرق پینے کے بعد ایک طوفان موج زن ہو جاتا ہے جس میں ہر لہر ایک اُمدتی پھرتی موج بن جاتی ہے۔ جو کردار عمل کا اظہار نہیں کرتے وہ گفتگو کے ذریعے زور و شور دکھاتے ہیں اور یہی تمام



چیزیں انجام تک پہنچتے پہنچتے ایک تناؤ سا بنا دیتی ہیں جو اتحاد عمل کی اچھی مثال کہی جاسکتی ہے۔ (

ڈرامے میں کل ۱۳ مناظر ہیں۔ چار سلیم کے ایوان کے دو زندان کے، ایک زندان کے اندر دوسرا باہر۔ باقی سات قلعے کے مختلف حصوں کے ہیں۔ اس طرح اتحاد مقام کا عنصر بھی ڈرامے میں موجود ہے۔

جہاں تک اتحادِ زمان کا تعلق ہے ڈرامے کے آغاز سے انجام تک چوبیس گھنٹے سے زیادہ کا عرصہ ضرور لگتا ہے لیکن جو وقفے ڈراما نگار نے دیے ہیں وہ کہانی کے لیے ضروری ہیں۔ ان وقفوں کے بغیر وہ ذہنی اور جذباتی سفر اطمینان بخش طریقے سے پیش نہیں کیا جاسکتا جو ڈراما نگار کا مقصود ہے اور جس کے بغیر ڈرامے کی ساخت مکمل نہیں ہوتی۔ اس لیے ہم یہ کہہ سکتے ہیں کہ واقعات کی رفتار جتنے وقت کا مطالبہ کرتی ہے اس کا انارکلی میں خیال رکھا گیا ہے اور اس طرح اتحادِ زمان مصنوعی طور پر موجود ہے۔

انارکلی کی نمایاں خصوصیت اس کی زبان ہے۔ اوپر بھی اشارہ کیا جا چکا ہے کہ اس کے مکالمے بہت دلکش ہیں۔ ان مکالموں میں محاوروں کی پابندی کے ساتھ ایسی شگفتگی اور چستی ہے کہ اس سے ان کرداروں میں جان سی پڑ گئی ہے اور ان کی گفتگو کے لطف نے ان شخصیتوں کو اور کامیاب بنا کر پیش کر دیا ہے۔ مثال کے لیے ایک مختصر مقام پیش کیا جاتا ہے جس میں یہ کیفیت موجود ہے:

زعفران: (نختیار کو دیکھ کر ذرا شرماتی ہے لیکن بہت جلد سنبھل جاتی ہے) حضور مہارانی جی نے بھیجا تھا کہ

ستارہ: (بات کاٹ کر شوخی سے) جھوٹ بالکل جھوٹ۔ میں بتاؤں حضور۔ ابھی ابھی آپ سنو کر آ رہی تھیں راستے میں مل گئی میں کہنے لگیں چلو صاحب عالم کی طرف چلیں۔

زعفران: حضور اس کی زینے بکتی ہے۔ سپاٹن کہیں کی۔



ستارہ : (بات کاٹ کر) میں نے کہا اور اگر صاحب عالم نے پوچھا کہ کیسے آئیں تو کیا کہیں گے ؟ بولیں کہہ دیں گے مہارانی جی نے بھیجا ہے۔

زعفران : (ناز سے بگڑ کر) نہیں مانے گی ستارہ ؟

ستارہ : (شوخی سے بار بار ان کی طرف دیکھتے ہوئے) اور میں نے کہا واپس آنے پر مہارانی جی نے پوچھا کہاں گئی تھیں تو کیا جواب ہوگا ؟ بولیں کہہ دیں گے صاحب عالم نے بلوایا تھا۔

زعفران : (کھسیانے پن سے) حضور چل کر پوچھ لیجئے مہارانی جی سے، پڑیل کہیں کی اچھا یاد رکھیو تو۔ لے

انارکلی کی ساخت اور اسلوب کے متعلق عشرت رحمانی لکھتے ہیں :

”گو انارکلی میں ہیئت کے لحاظ سے کسی حد تک تجربہ کیا گیا۔ مگر روایت سے بغاوت عمل میں نہیں آتی ہے۔ اس کے باوجود آغاز سے انجام تک نظری اسلوب کی ہنرمندی نمایاں ہے : یقیناً ڈرامے کا موضوع ایک کینز کی شہزادہ سے محبت ہے۔ ایک جانب دلی عہد سلیم کے پیروں میں ملک گیری اور حکمرانی کی زنجیروں ہیں۔ دوسری جانب کینز کی محبت ان زنجیروں کو کاٹ کر انسانی اتصال کا راستہ ہموار کرنا چاہتی ہے مگر یہ کشمکش حکمرانی اور محبت کے درمیان نہیں بلکہ دو انسانوں کی معاشرتی حیثیت کے درمیان ہے اور یہ شہزادہ و کینز کے درجوں میں بٹے ہوئے نہیں بلکہ محض سلیم اور انارکلی ہیں۔ اس طرح یہ طبقاتی کشمکش عام انسانی جذبات، معاشرہ اور ماحول سے جدا کر کے نہیں پیش کی گئی۔“ لے

لے امتیاز علی تاج : انارکلی۔ باب دوم منظر اول ص ۵۳

۲۵ عشرت رحمانی : اردو ڈراما کا ارتقا ص ۵۶



امتیاز علی تاج تھیٹر سے اچھی طرح واقف ہیں اور ذاتی طور پر پیش کش کا تجربہ رکھتے ہیں لیکن اس کے باوجود انہوں نے انارکلی میں اسٹیج کی ضرورتوں کو نظر انداز کیا ہے۔ اسے اگر اسٹیج پر پیش کیا جائے تو آٹھ نو گھنٹے سے کم وقت نہیں لگے گا۔ اس میں خود کلامی کے مکالمے ضرورت سے زیادہ طویل ہیں اور مناظر غیر ضروری حد تک لمبے کر دیئے گئے ہیں۔ اس سے عمل کی رفتار دھیمی پڑ جاتی ہے اور ڈراما گھسٹنے لگتا ہے۔ ایسا معلوم ہوتا ہے کہ مکالموں میں ادبیت پیدا کرنے اور خوب صورت ترکیبوں سے بچانے میں وہ اس طرح کھو جاتے ہیں کہ ختم کرنے کا دھیان نہیں رہ جاتا۔

انارکلی کی نصاب رومانی ہے اور اس قصے میں روایتی ہونے کے باوجود اتنی گہرائی اور سچائی ہے کہ ہم اسے سچ سمجھنے لگتے ہیں۔ بشیر احمد ہاشمی نے صحیح لکھا ہے کہ انارکلی کو دیکھ کر یہ کہنے کو جی چاہتا ہے کہ اگر ایسا نہیں ہوا تو کاش ایسا ہوا ہوتا۔ اس میں کوئی شک نہیں کہ تاج نے اس ڈرامے میں خونِ جگر کی نمائش کی ہے۔ فنی دمدتوں کو برقرار رکھتے ہوئے عام انسانی سطح کو پیش کیا گیا ہے۔ یہاں ایک شہنشاہ، رانی، شہزادہ اور کینز کے جذبات کے لیے مختلف و متضاد پہلے کام میں نہیں لاسے گئے بلکہ سب ایک ہی سطح پر نظر آتے ہیں۔ سب کے جذبات کو ایک ہی انداز سے ناپا گیا ہے۔ حقیقت یہ ہے کہ ڈراما انارکلی "تاج" کا غیر فانی شاہکار ہے اور اب تک کے اردو ڈراموں میں اسے مقبول ترین کہا جائے تو غلط ہوگا۔ موجودہ ادب کے اہم ادیبوں میں جس نے سب سے زیادہ اس فن کی طرف توجہ کی وہ پروفیسر محمد مجیب ہیں۔



## محمد مجیب :

پروفیسر محمد مجیب کے ڈرامے اُردو ڈرامے کی تاریخ میں ایک نئے موڑ کا پتہ دیتے ہیں کیونکہ انھوں نے حقیقت نگاری کے اصولوں کو پیش نظر رکھ کر زندگی کی ترجمانی کی ہے۔ اُن کے ڈرامے ”جبہ خاتون“ ”ہیروئن کی تلاش“ ”آزمائش“ اور ”خانہ جنگی“ اُردو کے اہم ڈراموں میں شمار کیے جاتے ہیں۔ ان ڈراموں میں انھوں نے اسٹیج کے تقاضوں کو مد نظر رکھنے کی کوشش کی ہے اور مسائل زندگی سے سروکار رکھا ہے۔ انجام کھیتی دوسری شام سماجی کہے جاسکتے ہیں اور روزمرہ زندگی کے کسی نہ کسی رخ پر روشنی ڈالتے ہیں۔ ان میں فرد اور سماج کی کش مکش دکھائی گئی ہے۔ ان کا ڈراما ”کھیتی“ جو ۱۹۳۸ء میں لکھا گیا ایک مختصر ڈراما ہے جو سماجی کش مکش کو پیش کرتا ہے اور نام نہاد لیڈروں کے چہروں کی نقاب کشائی کرتا ہے۔ مسام الدین اس نوجوان طبقہ کی نمائندگی کرتا ہے جو حالات کا جائزہ لیتے ہوئے اپنی صلاحیتوں کے اعتبار سے اپنے لیے مناسب جگہ بنا لیتے ہیں اور اپنے فیصلے اور اصولوں پر اٹل رہتے ہیں۔ وہ اس کی پروا نہیں کرتا کہ پرانی پیڑھی کیا کہہ رہی ہے۔ کیا کر رہی ہے بلکہ وہ وقت کے تقاضوں کو تجربوں کی روشنی میں دیکھتا ہے اور اپنی قوت ارادی سے عمل پیرا ہو جاتا ہے۔ کرم علی ایک مالدار تاجر ہے۔ دلدار حسین زمیندار ہیں جو میونسپلٹی کے ممبر ہیں۔ یہ لوگ ان قوم پرستوں اور لیڈروں کی نمائندگی کرتے ہیں جو سرپرستی کی سڑ لے کر قوم کو گمراہ کرتے ہیں۔ جھوٹے فتوے دیتے ہیں۔ مذہب، ملت ذات پات کا فرق جتا جتا کر قوم کو مختلف فرقوں میں تقسیم کر کے کمزور بنا دیتے ہیں اور اپنے مفاد کے لیے بڑے سے بڑے فساد کرانے سے بھی گریز نہیں کرتے۔



اس ڈرامے میں مکالمے بے حد طویل ہیں اور بعض جگہ تو کسی ایک کردار کی گفتگو نے دو تین صفحے گھیر لیے ہیں۔ ڈرامے کا تاثر خود کلامی سے مسخ ہو جاتا ہے۔

”انجام“ مذہبی ٹھیکہ داروں کو ان کے اصلی روپ میں پیش کرتا ہے جس میں فرد کے اعمال اور مذہبی سرپرستیوں کی کش مکش دکھائی گئی ہے۔ ایک انسان زندگی کی تگ و دو سے گزرنے کے بعد آخر میں جب پیچھے گھوم کر ماضی پر نظر ڈالتا ہے تو اسی نتیجہ پر پہنچتا ہے کہ حق و فرض کی ادائیگی میں کبھی انصاف اور کبھی بے انصافی کرتے ہوئے زندگی کی سب سے قیمتی دولت ذہنی سکون کھو چکا ہے۔ سب سے خاص کردار نجم الدین کا ہے۔ زندگی کا ایک بڑا حصہ انھوں نے عدالت میں جج کی کرسی پر بیٹھ کر گزارا ہے۔ اور زندگی کی اچھی بری سبھی قدروں کو اپنایا ہے۔ ریٹائر ہونے کے بعد اپنی زندگی سے غیر مطمئن ہے۔ جیسے وہ گناہ گار ہوں۔ جانے وہ کون سا بوجھ ہے جس کے تلے وہ دبے جا رہے ہیں۔ مذہبی ٹھیکہ داروں کی نمائندگی کے لیے مجیب نے درگاہ کا ماحول پیش کیا ہے۔ جہاں پُرمرید، مجاور جیسے ظاہر دار، اسلام پرست مذہب کا ڈھونگ رچلتے ہیں اور کسب معاش کے لیے دعا، تعویذ، گنڈا دے کر لوگوں کو وہم میں مبتلا کر کے ان کا خون چوستے اور گمراہ کرتے ہیں۔ ان کو مذہب کی حقیقت سے دور لے جاتے ہیں۔ بظاہر وہ خود کو عام لوگوں سے بالاتر ظاہر کرتے ہیں لیکن حقیقت میں وہ بھی گناہ و ثواب اور زندگی کی لذتوں سے سیراب ہوتے ہیں۔

اپنی ذہنی اُلجھن دور کرنے کے لیے اور اپنا کھویا ہوا سکون واپس لینے کے لیے نجم الدین پیر صاحب کی خاطر میں ہزاروں روپیہ خرچ کرتے ہیں۔ دعا اور تعویذ پر یقین کرتے ہیں اور ان لوگوں کی دی ہوئی ہدایت پر عمل کرتے ہیں لیکن چونکہ ان کا باطن تاریک ہے انھیں اپنے کیے ہوئے گناہوں کا احساس ہے اس لیے ان کا ضمیر برابر ملامت کرتا ہے اور انھیں دعا و تعویذ سے کوئی نجات حاصل نہیں ہوتی۔



آخر میں یہ پردہ اٹھتا ہے کہ نجم الدین کو یوقوف بنا کر مذہبی ٹھیکہ داروں نے اچھی خاصی رقم وصول کر لی۔ ایک طرف وہ پہلے ہی زندگی سے بنیرا گناہوں کی تلافی میں پریشان ہیں۔ اوپر سے یہ فریب انھیں اور بھی رغیدہ کر دیتا ہے۔ ظاہر و باطن کی یہ کش مکش اپنی منتہا کو پہنچتی ہے اور ضمیر سے لڑتے لڑتے وہ اتنے کمزور ہو جاتے ہیں کہ رات کی تاریکی میں بڑھتا ہوا سایہ جو انھیں ہمیشہ ڈرایا کرتا تھا ایک رات ان کا خاتمہ کر دیتا ہے۔ وہ سایہ دراصل ان کے ضمیر کی آواز تھی جو رات کی تنہائی میں وہم کی شکل میں ان کی طرف بڑھتی ہے۔ نجم الدین کی موت پر ڈراما اختتام کو پہنچتا ہے اور اس کا اثر بھرپور پڑتا ہے۔ لیکن ڈراما نگار نے جس مقصد کو پیش کیا ہے وہ اس طرح چھا گیا ہے کہ دوسرے لطیف پہلوؤں کی طرف ان کا دھیان نہیں جاتا۔ کوئی زنانہ کردار سامنے نہیں آتا۔ بعض جگہ کسی کردار کی زبانی زنان خانے میں سلام کہلایا گیا ہے یا زنان خانے کی خیریت دریافت کی گئی ہے جس سے معلوم ہوتا ہے کہ زنان خانے میں کوئی کردار ہے جو سامنے نہیں آتا۔ بظاہر اس پردے کی کوئی وجہ معلوم نہیں ہوتی۔ لیکن ڈراما نگار کے پیش نظر جو موضوع ہے وہ نجم الدین اور چند دوسرے مذہبی پیشواؤں کے ذریعہ پیش کر دیا گیا ہے اور اسی مقصد کی پیش کش میں ڈراما نگار اس طرح کھوجاتا ہے کہ اس کا مزاج ہی نہیں بن پاتا کہ وہ دوسرے لطیف پہلوؤں کی طرف اشارہ کر سکے۔ نتیجہ یہ ہوا کہ ڈرامے میں کیسانیت زیادہ ہو گئی۔ ایک سی باتیں ایک سے مسلتے سنتے سنتے طبیعت اُکتا جاتی ہے۔ اس ڈرامے میں کرداروں کے ساتھ اور محنت کی جاتی تو ایک درد مند دل رکھنے والی بیٹی یا رفیقہ حیات کی خاصی گنجائش تھی۔

فرد کی الجھنیں اور نفسیاتی نظام کا رد عمل محمد مجیب نے بہت کامیابی سے پیش کیا ہے۔ ایک کردار کی داخلی کش مکش اور اس کے پہلو بہ پہلو سماجی اداروں کی تنقید نے اس ڈرامے کو اردو کے اچھے نفسیاتی ڈراموں کی صف میں کھڑا کیا ہے اور اردو ڈرامے کو



نئی وسعت سے آشنا کیا ہے۔

فنی نقطہ نظر سے اس ڈرامے پر روشنی ڈالی جائے تو کئی کمزوریاں سامنے آتی ہیں۔ کردار نگاری بھی کمزور ہے۔ نجم الدین کا کردار اور روشن ہو سکتا تھا لیکن تمام وقت وہ نصیر کی ملامت میں اسیر نظر آتے ہیں۔ اگر وہ کردہ گناہوں کی تلافی کا کوئی اور راستہ نکال لیتے تو ایک کامیاب زندگی کے مالک کہے جاسکتے تھے لیکن وہ خود باطن کی تاریکی میں اس طرح گم ہو جاتے ہیں کہ راہ نہیں پاتے۔ اس ڈرامے کے مکالمے اس قدر طویل ہیں کہ طبیعت اکتا جاتی ہے اور ظاہر ہے کہ اس طرح اسٹیج پر ہر کردار اتنی طویل گفتگو ادا کرے گا تو تماشائی اکتا جائیں گے۔

خانہ جنگی، حبیبہ خاتون، آزمائش، تاریخی ڈرامے ہیں جو کسی اہم تحریک یا مسئلہ کو لے کر لکھے گئے ہیں۔ خانہ جنگی - ۱۹۴۷ء میں لکھا گیا اس میں نفاق کی برائیوں اور خانہ جنگی کی تباہیوں کا انجام دکھایا گیا ہے اور اٹھلو کی خوبیوں سے روشناس کرایا ہے۔ اس کے افراد اپنی انا کے تحفظ کا خیال رکھتے ہوئے اپنے عقائد اور عزائم کے ساتھ پوری قوت سے ٹکراتے نظر آتے ہیں۔ ان کے مکالموں سے عتاب بھی نازل ہوتا ہے اور مقاصد کی مصلحتیں بھی جھلکتی ہیں اور ان کے اعمال کا سلسلہ ڈرامے کو ایسے خانے پر پہنچا دیتا ہے جس کا راز ان قصوں کی تہہ میں پوشیدہ ہے۔ ڈرامے کا اصل موضوع ان دونوں فرقوں کے مختلف اقدار کی کشمکش ہے۔ ایک طرف دارا اور سرمد ہیں جو ہندو مسلم اتحاد اور روشن خیالی دے تبصیبی کی مثال ہیں۔ شیخ سرمد کی شخصیت روحانی پیشوا اور معلم ہونے کے ساتھ ساتھ سچائی اور اصول پرستی کا نمونہ ہے۔ دوسری طرف اورنگ زیب اور اس کے دربار کے علماء جن کے شرعی احکام سے تمام لوگ متاثر ہیں۔ ڈرامے میں یہ مقاصد مکالموں کے پردے میں پیش کیے گئے ہیں جہاں دارا اور اورنگ زیب کے مکالموں سے جنگاریاں نکلنے لگتی ہیں اور ریلوں کی رنجش میدان جنگ کی اس خون چکاں کش کش



سے بڑا دائرہ گھیر لیتی ہے۔ شروع میں دارا شاہ جہاں سے اُبھرتا ہے کہ اورنگ زیب سے جنگ کرے گا۔ وہ ایک ضدی اور انجام سے بے فکر نوجوان کی طرح سامنے آتا ہے مگر رفتہ رفتہ اس کے اور اورنگ زیب کے اختلافات واضح ہوتے جاتے ہیں تو دارا اپنی روشن خیالی، ترقی پسندی اور خلوص سے اورنگ زیب سے بلند تر ہو جاتا ہے اور اس کی یہی خصوصیات اورنگ زیب کو اور بے چین کر دیتی ہیں۔

چند تاریخی کرداروں کے پردے میں ہندوستانی تہذیب کی اس کش مکش کو پیش کیا گیا ہے جو مغل عہد میں اکبری دور کے بعد ایک ملی جلی تہذیب کی شکل میں ظاہر ہو رہی تھی اور واضح طور پر اس کے دورِ رخ تھے جس کی نمائندگی بعض علماء اور بعض صوفی اور بادشاہ کر رہے تھے۔ ایک گروہ کا خیال تھا کہ مذہب مل جمل کر رہنے کا نام ہے اور تمام مذاہب ایک ہی راستے کی طرف نمائندگی کرتے ہیں۔ دوسرا گروہ یہ سمجھتا تھا کہ اسلام ایک خاص دین ہے اس میں کسی دوسرے مذہب کی آمیزش سچی مذہب پرستی سے دور کر دیتی ہے۔ اکبر کے عہد میں پہلے گروہ کو خاص تقویت حاصل ہوئی لیکن اس کے بعد سے مذہب پرست علماء نے آہستہ آہستہ اپنی گرفت مضبوط کر لی۔ یہاں تک کہ شاہ جہاں کے آخری زمانے میں یہ کش مکش داراشکوہ اور اورنگ زیب کے تصادم کی صورت میں ظاہر ہوئی۔ ڈاکٹر مسیح الزماں نے خانہ جنگی کے بارے میں اس طرح لکھا ہے :

”پانچ مناظر کا یہ ڈراما خوبصورتی سے آغاز و ارتقا کی منزلیں طے کرتا ہے۔“

شروع سے دارا اور اورنگ زیب کے خارجی تصادم کے ساتھ اس داخلی تصادم

کو بھی واضح کرتا چلتا ہے جو ظاہر پرستی، ریاکاری، مصلحت بازی اور حق،

انصاف و آزادی ضمیر کے درمیان موجود ہے۔ جیسے جیسے ڈراما آگے بڑھتا ہے

آخر الذکر تصادم زیادہ ہوتا جاتا ہے۔ یہاں تک کہ سرمد کے قتل کی خبر اُسے

نقطہ عروج پر پہنچا دیتی ہے۔ لیکن اس کے باوجود نقطہ عروج پر پہنچ کر ناظرین



پر اس کا ایسا گہرا اثر نہیں ہوتا جیسا کہ دنیا کے بڑے المیہ ڈراموں کے  
پڑھنے یا دیکھنے سے ہوتا ہے۔<sup>۱</sup>

پروفیسر محمد مجیب نے بڑی ڈرامائی چابک دستی سے اس اصولی اور تہذیبی تضادم کو  
خانہ جنگی کے روپ میں پیش کیا ہے۔ اس ڈرامے میں نہ صرف ان کی کردار نگاری بلکہ مکالمہ  
بھی بہت جاندار ہو گیا ہے اور بعض عالمانہ بحثوں کی وجہ سے اس میں ایک ایسا فطری  
عنصر پیدا ہو گیا ہے جو اسے بے حد گراں قدر عنصر بناتا ہے۔ کردار نگاری اچھی ہے۔ سرمد  
کا کردار بہت محنت سے پیش کیا گیا ہے۔ مکالموں کی طوالت یہاں بھی موجود ہے۔ پھر بھی کئی  
حیثیتوں سے خانہ جنگی "مجیب کا ایک کامیاب ڈراما سمجھا جاتا ہے۔"

"حبہ خاتون" بھی مجیب صاحب کا ایک اہم ڈراما ہے اس کے متعلق وہ خود لکھتے ہیں:

"اس سوانح عمری کو سامنے رکھ کر لکھا گیا ہے جیسے مولانا ہجور نے حال

ہی میں مرتب فرمایا ہے۔ ڈراما لکھنے کا مقصد یہ ہے کہ حبہ خاتون کی شخصیت

کا اندازہ ہو جائے۔ اس میں صرف چند واقعات لئے گئے ہیں جو میرے خیال میں

مثال کی حیثیت رکھتے ہیں۔<sup>۲</sup>

اکبر اعظم کے زمانے میں حبہ خاتون "کشیر کشمیر" کی تحریک کو پیش کرتا ہے۔  
حبہ خاتون کشمیر کی ایک حسین، ذہین اور روشن خیال خاتون تھیں کسی بھی شخصیت کو شخصیت  
کہنے کے لیے اس میں غیر معمولی قوتِ فکر و عمل، مستقل مزاجی، حوصلہ مندی جیسے جوہروں کا ہونا  
ضروری ہے۔ پروفیسر مجیب کے الفاظ میں:

"شخصیت کو جانچنے کا صحیح معیار یہ ہے کہ ہم دیکھیں کہ وہ اپنے آپ کو کیسے مقصد

<sup>۱</sup> لے ڈاکٹر مسیح الزماں: معیار و میزان ص ۸۴

<sup>۲</sup> لے محمد مجیب: حبہ خاتون۔ (دیباچہ) ص ۵



کا خادم بناتی ہے اور انھیں حاصل کرنے کے کیسے وسائل منتخب کرتی ہے۔

صحیح مقاصد کو صحیح اخلاقی طریقے سے حاصل کرنا شخصیت کی معراج ہے۔<sup>۱</sup>

حبّہ خاتون کو اگر ان اوصاف کے آئینے میں دیکھا جائے تو وہ بڑی شخصیت کی مالک نظر آتی ہے۔ اس کی زندگی میں کسی طرح کا تضاد نہیں ہے وہ دلی اور دماغی الجھنوں سے آزاد ہے اور محل میں رہ کر بھی ایسی زندگی گزارتی ہے کہ جیسے خانقاہ میں رہتی ہو۔ ڈراما کشمیر کے حسین نظارے سے شروع ہوتا ہے۔

حبّہ خاتون میں مجیب نے اس بات کا لحاظ رکھا ہے کہ عوام ہر سطح پر سامنے نہیں آتے۔ اس ڈرامے میں اخلاقی اور روحانی اقدار، اس کی معنی خیز غزلیں، رسیلے گیت اور روحانی مناظر نے اسے خوب صورت تخلیق بنا دیا ہے۔ فنی پہلو سے اس میں کچھ کمزوریاں بھی ہیں۔

پروفیسر احشام حسین کے خیال میں :

” حبّہ خاتون میں جو دقت صرت ہوا ہے وہ بھی وحدت تاثر پر اثر انداز ہوا ہے۔

ڈرامے میں دقت کی حیثیت مرکزی ہوتی ہے۔ اس سطور کے دقت سے آج تک اسے

وحدت تاثر کا جز سمجھا گیا ہے۔ اس سطور نے خود یہ خیال ظاہر کیا تھا کہ ٹریجڈی کو

سرج کے ایک پیکر یا اس سے کچھ زیادہ میں مکمل ہو جانا چاہیے..... حبّہ خاتون

میں دقتے جو فاصلے ہیں وہ پوری طرح مربوط نہیں ہوتے اس لیے واقعات کا

بہاد رکنا ہونا نظر آتا ہے اور گو کہباتی زندگی کے اہم ترین واقعات کو جوڑ کر ہی

مرتب کی گئی ہے لیکن تاشائی کی قوت متخیلہ بعض حصوں کی خانہ پری نہیں کر سکتی

اس لیے ڈرامے کا آخری تاثر ہلکا رہتا ہے اور خاتمہ جہاں تاثر کو بھر پور ہونا

چاہیے تھا مبہم اشارہ ہو کر رہ جاتا ہے۔“<sup>۱</sup>



دوسری شام ۱۹۵۶ء میں لکھا گیا ہے۔ کہانی اچھی ہے۔ کردار نسبتاً جان دار ہیں اور  
 سچی روز و شب کی طرت لگے ہوئے نظر آتے ہیں "فن برائے فن" یا "فن برائے زندگی" کے مسئلے کو رومان کا رنگ  
 دے کر پیش کیا ہے۔ فن اور زندگی کی کش مکش اس کہانی کی جان ہے۔ پیرو چودھری ایک آرٹسٹ ہے  
 فن اس کی زندگی کا مقصد ہے۔ ایسا لگتا ہے کہ وہ صرف اسی مقصد کے لئے زندہ ہے۔ ہر وہ چیز  
 جو اس کے مقصد میں سدراہ معلوم ہو اُسے خیر یا بد کہنے کو تیار ہے اور ہر وہ چیز جو اس کے  
 مقصد کے حصول میں مددگار ثابت ہو اُسے اپنانے کے لیے تیار ہے۔ اپنی پہلی بیوی کو اسی لیے  
 چھوڑ دیتا ہے دوسری بیوی کے ساتھ رہتا ہے جو اس کے فن کی قدر دان ہے اور اپنی  
 صلاحیت سے اسے ایسے اطمینان بخش ماحول میں رکھتی ہے اور حوصلہ افزائی کرتی ہے جس سے  
 اُس کی فن کارانہ صلاحیتیں ابھر سکیں اور وہ شہرت کے باہم عروج تک پہنچ جائے۔ واقعات  
 بتاتے ہیں کہ چودھری نے اپنی پہلی بیوی کو صرف اس لیے چھوڑا ہے کہ وہ اس کے ساتھ  
 وہ توازن، وہ ہم آہنگی، طبیعت کا وہ میلان پیدا نہ کر سکی جو دوسری بیوی نے کر لیا اور  
 چودھری نے یہ تغیر اپنے مقصد اور فن کی بقا کے لیے قبول کیا۔ ڈرامے میں جہاں کیوں اس کی  
 پہلی بیوی سامنے آتی ہے گریہ دزاری کرتی ہوئی سامنے آتی ہے۔ اس سے دو پہلو واضح  
 کیے گئے ہیں۔ ایک تو یہ کہ اس کی بیوی جاہل اور بے عقل ہے۔ وہ گریہ دزاری کر کے اپنا  
 کھربا ہوا حق واپس لینا چاہتی ہے لیکن ایسی صلاحیت نہیں رکھتی کہ دوسری خوبیاں  
 خود میں پیدا کر کے اُسے جیت لے۔ دوسرا پہلو یہ ہے کہ اُسے گریہ دزاری کرتا دیکھ کر  
 چودھری کے اندر کا شوہر تو متاثر ہوتا ہے لیکن اس کے اندر کا فن کار کسی طرح اس  
 بیوی کو قبول کرنے کے لیے تیار نظر نہیں آتا تو اصل کش مکش فن اور زندگی کی ہے۔  
 اصول اور محبت کی ہے۔ اسے محبت سے لگاؤ نہیں ہے۔ جنس کی کشش اسے نہیں کھینچتی بلکہ  
 وہ ایک کامیاب فن کار بننا چاہتا ہے اور اس کامیابی کے لیے جس توازن، ہم آہنگی اور  
 رفاقت کی ضرورت محسوس ہوتی ہے یہ سب کچھ اسے شیاما میں ایک ساتھ مل جاتا ہے۔



وہ اسے چاہنے لگتا ہے تاکہ وہ ان جذبوں کو فتنی صورت دے سکے۔

کہانی میں کب اور کہاں ایسا موڑ آجاتا ہے کہ چودھری اور شیاما ایک دوسرے سے دور ہونے لگتے ہیں، یہ واضح نہیں ہوتا۔ یہ ضرور ہے کہ فن کار اپنے فن میں ایسا غرق ہو جاتا ہے کہ وہ عورت کے فطری تقاضوں کی طرف متوجہ نہیں ہو پاتا اور اس کی کمزوری کا بھی خیال نہیں کرتا۔ چودھری کی صرف فن سے لگاؤ رکھنے والی طبیعت نے اس کی شخصیت کو سیپ میں رہنے والا گھونگھا بنا دیا ہے اور زندگی کے دوسرے پہلوؤں سے چشم پوشی کرتے رہنے کا انجام یہ ہوتا ہے کہ فن کار کی زندگی میں چکنے والا نیا سورج تھوڑی دیر کا آجالا دے کر معدوم ہو جاتا ہے اور بہت جلد دوسری شام آجاتی ہے۔

اس ڈرامے کے مکالمے روانی اور با محاورہ زبان کی اچھی مثال ہیں :

چودھری : میری طرف سے تم بے فکر رہو مجھے تصویروں میں فریم لگانے ہیں اور اس میں رات کے ۱۲ بج جائیں گے۔

شیاما : اور میرا کام بس یہ رہ گیا ہے کہ تم کو کام کرتے دیکھتی رہوں۔

چودھری : اچھا اب میرے کام پر بھی رشک کرنے لگی ہو۔

شیاما : (طنز کے ساتھ) میں آپ کے کام پر رشک کروں تو آپ کا کیا بگڑ جائے گا۔

اب تو اس کے بہت سے قدر کرنے والے پیدا ہو گئے ہیں۔ اب وہ زمانہ گیا جب آپ

کہتے تھے کہ جو تصویر بنتے ہیں میرے لیے بناتے ہیں۔ اب تو شکستلانے آپ کے کام

کی نمائش کا انتظام کیا ہے۔ آپ مشہور ہو جائیں گے۔ آپ کے گرد ہن برسے گا۔

آپ بڑے بڑے آدمیوں سے مصوری پر گفتگو کریں گے۔ آپ کی تصویر اخباروں

میں چھپے گی۔ آپ کو نہ میری ضرورت ہے نہ میرے رشک کی پروا!!



چودھری کا کردار مرد کی عمدت سے دقتی اور خود غرضانہ لگاؤ کی اچھی مثال پیش کرتا ہے۔ اس ڈرامے میں فن مصوری پر جس تفصیل سے گفتگو کی گئی ہے اور مختلف قسم کے آرٹ پر روشنی ڈالی گئی ہے اس سے پتہ چلتا ہے کہ خود مجیب صاحب کو فن مصوری سے بے حد لگاؤ ہے اور یہ اُن کے اندر کا مصور یا فن کار بے پین تھا، ایسے کردار کی تخلیق کے لیے جس کی زبان سے وہ اپنے تمام خیالات کا اظہار کر سکیں اس لیے انھوں نے چودھری کے کردار کو فن کار کی صورت میں پیش کیا ہے۔

”ہیروئن کی تلاش“ میں پڑھے لکھے روشن خیال لوگوں کے ذہنی پردوں پر جو تاریک سائے منڈلا رہے ہیں اُن پر روشنی ڈالی گئی ہے۔

آزمائش بھی مجیب صاحب کا ایک تاریخی ڈراما ہے اس کے واقعات ۱۸۵۷ء کی جنگ کے گرد چکر لگاتے ہیں اور دہلی کی سیاسی، سماجی، اخلاقی اور جذباتی زندگی کے اتار چڑھاؤ کو پیش کرتے ہیں۔ اس میں عوامی اقدار اور دحانات کی کشمکش دکھائی گئی ہے۔ انگریزوں کی حکومت کے خلاف جذبات بھرکتے ہیں اور ایک تحریک کی شکل اختیار کر لیتے ہیں۔ آزمائش کا مرکزی کردار بھی آزادی کے لئے جدوجہد کرتا ہے۔ اس جدوجہد میں جوان بوڑھے بچے، تعلیم یافتہ اور جاہل سب شریک ہیں۔ کوئی خاص ہیرو نہیں ہے بلکہ عوامی تحریک کے بدلتے ہوئے حالات اور واقعات کے موڑ خود ہی ہر موڑ پر ایک ہیرو بنا لیتے ہیں۔ اس میں متعدد کردار ہیں۔ کردار معمولی ہو یا غیر معمولی ایک بار اُبھرتا ہے یا بار بار لیکن اپنی شخصیت کے حدود میں بے کنار نظر آتا ہے۔

ہر انسان کی قدریں مختلف ہوتی ہیں۔ مجیب صاحب کی قدروں میں حب الوطنی کے جذبے کو اولیت حاصل ہے اور اس جذبہ کو خلوص و ایثار سے تقویت ملتی ہے۔ یہ قدر کسی فرد خاص سے متعلق ہو کر انفرادی ہو جاتی ہیں اور عوام سے قریب ہو کر اجتماعی کہلاتی



ہیں۔ ۱۸۵۷ء کے واقعات میں اجتماعی قدروں کا نقشہ دیکھ کر مجیب نے اسے اپنا موضوع بنایا۔ سدھاری سنگھ کا اعلان انھیں قدروں کی حفاظت کی طرف اشارہ کرتا ہے:

” آج رات تک ہم باغی کہلائے جا سکتے تھے۔ اب ہم مغل شہنشاہ کے فوجی ہیں

اب باغی وہ ہے جو ہم سے لڑے۔ چاہے وہ ہندوستانی ہو یا انگریز۔ جو ہمارا

سائقہ دے وہ غدار ہے۔“<sup>۱۷</sup>

کردار نگاری اچھی ہے۔ بخت خاں کا کردار بہت دل کش ہے۔ ڈراما کا جذبہ باقی نقطہ عروج وہ المیہ ہے جہاں متی (طوائف) وطن کے لیے جان دے دیتی ہے۔ وہ انگریز کی گولی کا نشانہ بن جاتی ہے۔ آخر وقت یوسف سے کہتی ہے:

” یوسف بھئیٰ اب میرا کام ختم ہو گیا نا؟ میں نے زخموں کو دیکھنے کے لیے سر نہیں جھکایا۔“<sup>۱۸</sup>

اس ڈرامے کی زبان سادہ ہے۔ جذبے کے خلوص اور علی زندگی کا حسین نقش

موجود ہے جس میں ڈرامے کا فنی حسن بھی جلوہ گر ہے۔ کردار نگاری کی طرف خاص دھیان دیا گیا ہے۔

مجیب صاحب نے تمام ڈراموں میں اسٹیج کی ضروریات کو سامنے رکھنے کی کوشش

کی ہے۔ ان کے اندر کا انشا پر داز بعض ڈراموں پر چھا گیا ہے اور مکالمے طویل ہو گئے ہیں۔

ان کے سبھی ڈراموں میں یہ کمزوری اور اکتاہٹ موجود ہے۔ کہیں کہیں تاثر اور توازن

بھی نظر انداز ہو جاتا ہے لیکن اگر واقعات کا گہرائی سے مطالعہ کر لیتے تو وحدت تاثر کی

کمی بھی دور ہو جاتی۔

انھوں نے اُردو ڈراموں میں سنجیدگی، شہراؤ اور مسائل کو خوبی سے برتنے کی اچھی



مثالیں پیش کی ہیں۔ ان کے پہلے کے ڈراموں کو دیکھا جائے تو یہ بھی اندازہ ہوتا ہے کہ معاشرتی مسائل پر ان کی نظر زیادہ گہری ہے اور وہ باریک اور نازک مسائل کو عالمانہ نظر سے دیکھتے ہیں۔ دوسری شام میں انھوں نے مصوری کے مختلف دستاویزوں پر اچھی بحث کی ہے اور مصور کے کردار کو اس کے اصلی رنگ روپ میں پیش کیا ہے۔ انسانی کمزوریاں اور خوبیاں نفسیاتی ابھینیں اور پیچیدگیاں ان کے ڈراموں میں کامیابی سے پیش کی گئی ہیں جن کی وجہ سے ان کے کردار سطحی یا لکڑی کے بنے ہوئے افراد نہیں معلوم ہوتے بلکہ سانس لیتے جیتے جاگتے کردار نظر آتے ہیں۔

ان ڈراموں میں پیش کش کی کمزوریاں ضرور ہیں۔ بحث کی تیزی میں مکالمے لمبے ہو جاتے ہیں اور عمل کم رہ جاتا ہے لیکن اس سے انکار نہیں کیا جاسکتا کہ محمد مجیب نے اردو کو نئی دستوں سے آشنا کیا اور مسائلی نفسیاتی ڈراموں کے اچھے نمونے پیش کیے۔

## ایپٹا : IPTA

یہ ایک اہم حقیقت ہے کہ ہندوستان میں عوامی قسم کے ناولوں، راجوں اور نوٹیکوں کا رواج عہد قدیم سے چلا آتا تھا اور اسی نے اس فن کو یہاں زندہ رکھا تھا کیونکہ اس کا تعلق عوام کی زندگی، خاص کر مذہبی اور سماجی زندگی سے تھا۔ یورپی اثرات نے شہری زندگی اور اس کی تفریحات کی طرف اس طرح متوجہ کیا کہ عوام کی زندگی نظروں سے اوجھل ہونے لگی۔ ترقی پسند تحریک نے ایک بار پھر اس رابطہ کی جڑیں مضبوط کرنے کی کوشش کی۔ اس کے اثر سے اردو افسانہ، ناول، تنقید اور ڈراما ہی نہیں لوک کہانیوں اور لوک گیتوں کی طرف بھی توجہ ہوئی۔ ان اہم تجربات نے از سر نو ہندوستان گیر پیمانے پر ناول سے دل چسپی لینے والوں کو بیدار کیا اور لوک تھیٹر، اردو ناول، تھیٹر، ٹیل تھیٹر، پیو پلس تھیٹر کی شکلوں میں نئے انداز کے اسٹیج اور ڈرامے کو جنم دیا انڈین



بیرونیس تھیٹر ایسوسی ایشن بھی انھیں میں سے ایک ہے جسے آسانی کے لیے IPTA (اِپٹا) کہا جاتا ہے۔

انڈین پیپس تھیٹر ایک جوان سنگھالی خاتون انل ڈی سلوا (ANILDE SILDE) کی کوششوں سے بنگلور میں وجود میں آیا۔ اس کی ابتدا بھی انجمن ترقی پسند مصنفین کے اغراض و مقاصد کے تحت میں تھی۔ اور کم و بیش اس کے ساتھ ساتھ اسے بھی کونپلیس نکالنے اور بڑھنے پھیلنے کا موقع ملا اور رفتہ رفتہ اس کی شاخیں ملک کے مختلف حصوں میں قائم ہو گئیں جو عوام کے جبر و استحصال کے خلاف چھوٹے بڑے ڈرامے کر کے لوگوں میں سیاسی شعور پیدا کرنے لگیں۔ یوں تو ہندوستان کی تمام اہم زبانوں میں اپٹا کی شاخیں ڈرامے کھیلتی تھیں لیکن اس کا ہندوستانی گروپ اُردو ڈراموں کے لیے خصوصیت رکھتا ہے۔ انجمن ترقی پسند مصنفین کی طرح اپٹا کا مقصد بھی یہ تھا کہ سماجی مسائل کی طرف عوام کو متوجہ کیا جائے اور ڈراموں کے ذریعہ انھیں زیادتیوں اور سماجی نابرابری کا احساس دلا کے ایسی ذہنی سطح پر لایا جائے کہ وہ موجودہ سماجی اداروں سے بد دل ہو کر انھیں تبدیل کرنے کے متعلق سوچنے لگیں۔ اپٹا کے ہندوستانی گروپ کے سب سے اہم ڈراما نگار خواجہ احمد عباس ہیں۔ جن کے ڈرامے زبیدہ نے سب سے پہلے اپٹا کو ہندوستان بھر میں مقبول بنا دیا۔

زبیدہ یو۔ پی کی ایک لڑکی ہے جو اپنے گھر کے قریب نوحہ و ماتم اور اصلاحی کارکنوں کے پُر جوش گانے سُن کر اس درجہ متاثر ہوتی ہے کہ پردہ چھوڑ کر سماجی فلاح کے کاموں میں لگ جاتی ہے۔ مہیضہ کے علاج کا انجکشن مہیا نہ ہو سکنے کی وجہ سے وہ راہی عدم ہو جاتی ہے۔ عباس نے اس ڈرامے میں ساخت کا نیا تجربہ کیا ہے اور



شہری زندگی کے نعروں، جلوسوں کو مسلمان گھرانے کی اندرونی زندگی سے ربط دے کر زندہ اخبار کی طرح ڈراما تخلیق کیا ہے۔ انہوں نے اس تجربہ سے تھیٹر کی روایت میں بھی ایک تبدیلی کی اور دستاویزی (Documentary) ڈرامے کے قسم کی چیز لکھی۔

ایٹا کا ایک مقبول ڈراما ما علی سردار جعفری کا "یہ کس کا خون ہے" جو جنوری اور فروری میں ۱۹۴۳ء میں سات بار بیسی میں اسٹیج کیا گیا اور اس کے بعد اور شہروں میں بھی کھیلا گیا۔ اسی سال یہ کتابی صورت میں بھی شایع ہوا۔ اس ڈرامے میں جاپانیوں کے حملے کے خلاف عوام کو تیار کیا گیا ہے تاکہ وہ انگریزوں کی غلامی سے بیزار ہو کر کہیں نسلطنت کی غلامی میں نہ پڑ جائیں۔ چھگاؤں کے علاقے میں ایک گاؤں کی عوامی تنظیم کو اس طرح پیش کیا گیا ہے کہ سماج دشمن عناصر کی پول بھی کھل جائے اور لوگ واقف ہو جائیں کہ ان حالات میں عوام کے لیے کون سا صحیح راستہ ہے جس پر چل وہ عوامی حکومت قائم کر سکتے ہیں۔

خان بہادر علی حسین ایک بے عمل زمیندار ہیں جو ہر وقت بیمار رہتے ہیں ان کا لڑکا امجد رئیس زادوں کی سی زندگی بسر کرتا ہے اور ایک پرانے دہشت پسند امیوکار گھوش کا دوست ہے۔ گھوش اب جاپانیوں کا ایجنٹ ہے اور ملک میں افرا تفری پھیلا کر عوام کو صحیح راستے سے بھٹکانے میں لگا رہتا ہے۔ علی حسین کی لڑکی سکینہ جو ایک کیونٹ لیڈر رفیق کی مداح ہے گھوش اور اس کے ساتھیوں کی سازش سے نفرت کرتی ہے اور ان کا پردہ فاش کرتی رہتی ہے۔ رفیق اور اس کے ساتھیوں کی کوششوں سے اس علاقے کے کسان منظم ہو جاتے ہیں اور جاپانیوں سے لڑنے کی تیاری کرتے ہیں۔ رفیق جاپانی بمباری میں اپنی جان سے ہاتھ دھو بیٹھتا ہے اور اسی کے خون سے رنگین بھٹکا کو لے کر کئی ہزار کسان اٹھ کھڑے ہوتے ہیں اور ہتھیار جمع کرتے ہیں۔ بالآخر علی حسین کی بندوق بھی کسان لے لیتے ہیں اور علامتی طور پر پرانے زمیندار طبقے کو شکست دے کر عوامی حکومت کی طرف قدم بڑھاتے ہیں۔



اس ڈرامے کا موضوع وقتی تھا۔ ۱۹۴۲ء، ۱۹۴۳ء میں جب جاپان کا خطرہ  
 ہندوستان کی سرحد پر موجود تھا۔ اس وقت ضرورت تھی کہ فسطائیت کا روپ واضح  
 کیا جائے جو ہندوستان کی دوستی کا دعویٰ کر کے اس وقت ہندوستانی عوام پر اپنی  
 گرفت کر لینا چاہتا تھا۔ اس ڈرامے میں عمل کم اور مکالموں میں بحث زیادہ ہے۔ سکینہ  
 اور اُس کے منگیترا اقبال کی بحث، سکینہ اور گھوش کی بحث سے مسائل تو سمجھ میں آتے  
 ہیں لیکن کرداروں میں زندگی کی دھڑکنیں پیدا نہیں ہوتیں۔ اس کے علاوہ ڈرامے  
 میں تکنیک کے کچھ تجربے نظر آتے ہیں جس میں پس پردہ آوازوں سے ماحول پیدا کرنے  
 کی کامیاب کوشش کی گئی ہے۔ ایسا علوم ہونے لگتا ہے جیسے پبلک کے خیالات  
 (DOCUMENTARY) خبرناموں کے ذریعہ پیش کیے جا رہے ہیں۔ اسی تکنیک کی  
 مدد سے ایک اور سین میں سکینہ کی ذہنی پریشانی اور مختلف خیالات کی کش مکش پیش  
 کی گئی ہے۔

اچانے "باد کی کرسی" (بلراج ساہنی) میں ایک اور تجربہ پیش کیا تھا اور بغیر کسی  
 خاص سیٹ یا سجاوٹ کے صرف ایک پردہ تان کر اور ایک کرسی رکھ کر حصول آزادی اور  
 اس کے بعد کے مسائل پر گہرا طنز کیا تھا۔ اس ڈرامے میں میک آپ یا لباس پر بھی کوئی  
 خاص توجہ نہیں کی جاتی تھی بلکہ حاضرین کے سامنے سب اداکار غیر رسمی سے انداز میں آکر  
 مکالمے ادا کرتے تھے۔ گوگول کے "انسپیکٹر بنزل" اور آریستانی ڈرامے (REMEMBERED FOR)  
 "دیش بھگت" کے نام سے بھی اچانے بہت کامیابی سے پیش کیا۔ عصمت چغتائی کی "دھانی  
 بانگیس" کے ذریعہ ہندو مسلم فسادات کے پس منظر میں بڑی خوبی سے انسانی قدروں کو ابھارنے  
 کا کام کیلئے۔ خواجہ احمد عباس کا ڈراما "سرخ گلاب کی داپھی" بھی نئی تکنیک کی کامیاب  
 مثال ہے جس میں فن کو مقصد پر قربان نہیں کیا گیا بلکہ دونوں کا کامیاب استخراج پیش  
 کیا گیا ہے۔



اٹھا کی مختلف شاخوں نے مختلف شہروں میں بے شمار ڈرامے پیش کیے۔ ڈراموں کی تکفیک میں نئے تجربات کے ساتھ ساتھ اٹھا کا ایک کارنامہ یہ ہے کہ اس نے عوام کو متاثر کرنے کے لیے ایسے ذریعہ اظہار کو اپنایا جو اب تک دانشوروں کی توجہ کا محتاج تھا۔ عوام تک اپنا پیغام پہنچانے کے لیے ڈراما جیسا طاقتور ذریعہ اپنا کر اس نے اردو ڈراموں کی پیش کش اور تصنیف میں نئے تجربے کیے اور اسے نئی سمتیں عطا کیں۔ شریف خاندان کے مردوں اور عورتوں کو ڈرامے کی طرف متوجہ کرنے میں بھی اس کا بڑا ہاتھ ہے جس کی وجہ سے ڈرامے کی پیش کش ہندوستان میں بھی ایک فنی اور تہذیبی شغل بنی اور صرف تجارت ہی اس کا مقصود نہیں رہا۔

## پر تھوی تھیٹر:

پچھلی تین دہائیوں میں اردو ڈرامے اور اردو تھیٹر میں سب سے نمایاں شخصیت پر تھوی راج پور کی ہے۔ تھیٹر کے گہرے شعور اور شمالی مغربی ہندوستان کی دیہاتی روایتوں اور وضع داریوں کو سامنے رکھ کر پر تھوی راج نے دیوار اور پٹھان جیسے کامیاب ڈرامے تصنیف بھی کیے اور ملک کے طول و عرض میں انھیں دکھایا بھی۔ یہ دونوں ڈرامے فرقہ واریت کے خلاف ہیں جن میں دکھایا گیا ہے کہ انگریزوں کی حکومت نے پہلے اس ملک میں کس طرح ہندو مسلمان شیعہ و شکر ہو کر رہتے تھے جس کی یادگاریں آج بھی زندہ ہیں۔ انگریزوں نے فرقہ واریت کا زہر سماج میں بھرا کر اسے گندہ کر دیا ہے۔ دیوار میں دو بھائیوں کی کہانی پیش کی گئی ہے۔ جو پہلے ہنسی خوشی کے ساتھ رہتے تھے لیکن رفتہ رفتہ ان میں نفاق ڈال دیا گیا۔ یہاں تک کہ گھر کے بیچ دیوار کھینچ کر دونوں کے حصے الگ الگ ہو گئے۔ آخر میں جب اخلاص بھوک اور مصائب کے خلاف کسانوں نے عوامی بغاوت کی تو یہ دیوار ٹوٹ گئی اور دونوں بھائی ایک ہو گئے۔



پٹھان کی کہانی اس سے بھی زیادہ پُر جوش ہے اور اسے پرتھوی راج نے صرف ایک سیٹ پر بڑی کامیابی سے پیش کیا ہے۔ سرحدی صوبے میں ایک خان اور ایک ہندو کی دوستی کی اس کہانی میں وضع داری، شرافت، بات کا پاس رکھنے والوں کے کرداروں کو ان کی گھریلو زندگی کے پس منظر میں بڑی کامیابی سے ابھارا گیا ہے۔ شادی، پیدائش کی تقریہوں کو حقیقت پسندانہ اسٹیج پر پیش کرنا پٹھان کی خصوصیت ہے۔ حالانکہ مرکزی خیال میں جاگیردارانہ زندگی اور اس کے اقدار سے ہمدردی ایک طرح کی رومانیت کی جھلک بھی پیدا کر دیتی ہے۔ ڈرامے کے آغاز میں عمل دیشمار ہوتا ہے۔ لیکن جیسے جیسے منتہا کی طرف ڈراما بڑھتا ہے عمل تیز ہو جاتا ہے اور جب خاں اپنے ہندو دوست کی جان کے لیے اپنے لڑکے کو موت کی نذر کر دیتا ہے تو ڈراما نقطہ عروج پر پہنچ جاتا ہے۔

پٹھان میں اگرچہ ماضی کی زندگی کا اس مشینی دور سے مقابلہ کر کے پرانے طرز زندگی کو ترجیح دینے کی کوشش نظر آتی ہے لیکن اسے جدید ڈراما قرار دیا گیا ہے۔ اس سلسلے میں ڈاکٹر سید مسیح الزماں لکھتے ہیں :

”خیرد مشرکی کش مکش میں شرکا زور و شور اور نیک کرداروں کے مصائب اور قربانیوں کی وجہ سے پرتھوی راج کا پٹھان الزبتھی ڈراموں کی یاد دلاتا ہے لیکن اسے ان معنوں میں جدید کہا جاسکتا ہے کہ اس میں مذہب نے نام نہا ٹھیکہ داروں کے فتوؤں کے خلاف احتجاج کیا کیا ہے اور ملاؤں کے ذریعہ مذہبی تعلیمات کی جو غلط تعبیریں کی جاتی ہیں ان کو واضح کرنے کی کوشش کی گئی ہے۔“

ایسے وقت میں کہ ہندوستان فرقہ وارانہ فساد کی آگ میں دہک رہا تھا ہندو اور



مسلمان جو صدیوں سے ایک ساتھ رہتے چلے آ رہے تھے۔ ایک دوسرے سے نفرت کرنے پر اُبھارے جا رہے تھے۔ بستیاں اُجڑ رہی تھیں، سہاگ لٹ رہے تھے، بھائی بھائی کے خون کا پیاسا ہو رہا تھا۔ پٹھان نے اس آگ کو دھیا کرنے اور بچانے میں حصہ لیا اور ملک کے طول و عرض میں پرتھوی راج نے یہ ڈراما پیش کر کے ایک اہم سماجی خدمت انجام دی۔ پرتھوی راج نے اپنے دوسرے ڈراموں میں کچھ اور مسائل کو بھی پیش کیا ہے۔

”پلیس“ میں غریب آدمی اور امیر آدمی دونوں کا کردار خود پرتھوی راج نے پیش کر کے لایچ، رشوت اور دھاندلی جو سرمایہ دارانہ نظام کی خصوصیات ہیں اُن کو نمایاں کیا ہے۔ پرتھوی راج کے ڈراموں کی بڑی خصوصیت ان کے کرداروں کی اصلیت اور ہندوستانی ہے۔ ان کے سب کردار ہندوستانی زندگی میں پیوست نظر آتے ہیں۔

بقول فابیس بلورس :

” پرتھوی تھیٹر س کا ہر مرکزی خیال خالص ہندوستانی ہے اور اسے خالص

ہندوستانی انداز سے پیش کیا گیا ہے۔ اس تھیٹر کا کمال غالباً یہی ہے کہ اس نے

قومی تھیٹر اور بین الاقوامی آرٹ میں نئی توازن برقرار رکھا ہے۔“

افسوس کی بات ہے کہ پرتھوی راج کے ڈرامے شائع نہیں ہوئے لیکن انھوں نے

بیش کش کے ذریعہ تھیٹر دیکھنے والوں کے ذہن پر گہرا اثر ڈالا ہے۔ ان کے شائع نہ ہونے کی

وجہ سے ہم یہاں اُن کا کوئی اقتباس پیش نہیں کر سکتے اور نہ ان کے اجزا کا تجزیہ کر سکتے

ہیں پھر بھی اُردو ڈرامے کی تاریخ میں ان کی اہمیت سے انکار نہیں کیا جاسکتا۔



## اختتامیہ:

جدید ڈرامے کے اس دور پر جب ہم ایک نظر ڈالتے ہیں تو اندازہ ہوتا ہے کہ بیداری کی لہر کے ساتھ اُردو ڈراما پارسی تھیٹر کی روایت سے الگ ہو کر نئے رجحانات کا آئینہ دار بن گیا۔ مغرب میں اِبسن IBSEN نے مساتلی ڈراموں کی جو طرح ڈالی تھی اور جسے چیخون CHEKHOV اور برنارڈ شاو BERNARD SHAW نے اپنے اپنے انداز میں آگے بڑھانے کی کوشش کی تھی اُردو ڈراموں پر بھی اثر انداز ہوا جس کی وجہ یہ تھی کہ انگریزی اور اس کے ذریعہ سے دوسری مغربی زبانوں کے ادب سے ہماری واقفیت بڑھ رہی تھی۔ انگریزوں کی غلامی کی بنا پر ہم سیاسی بنا پر ان کے اقتدار کے خلاف تھے اور ان کی حکومت کے خلاف ان کے بنائے ہوئے کپڑوں اور دوسرے سامانوں کے خلاف تحریکیں چلائی جا رہی تھیں جس میں بہت سے دانشور عملی حصہ لے رہے تھے لیکن بدیسی علوم کی طرف ہمارا رویہ مخالفانہ نہیں ہوا اور ہم نے انگریزی تعلیم حاصل کر کے اس کے ذریعہ سے ادب کی جھولیاں جواہر سے بھر لیں۔ چنانچہ اشتیاق حسین قریشی، عابد حسین، امتیاز علی، محمد مجیب سب کے ڈراموں سے ہمیں ان نئی معلومات کا احساس ہوتا ہے جو مغرب کے راستے سے ہمارے ڈرامانگاروں میں آئیں۔ ان لوگوں نے جو ترجمے کیے ان میں بھی ایک حد تک ہندوستانی فضا پیدا کرنے کی کوشش کی اور ہمارے دل کے قریب لانے کے لیے ان میں مقامی خصوصیات شامل کیں۔ لیکن ترجموں کے علاوہ جو طبع زاد ڈرامے لکھے ان میں ہمارے معاشرتی مسائل کو سامنے رکھا اور رسم و رواج کی برائیوں نئی اور پرانی زندگی، فرض اور محبت کی کش مکش کو پیش کیا۔

اس دور کے پہلے جو ادبی ڈرامے شہر، عبدالماجد وغیرہ نے لکھے ان میں ڈرامے کی



ٹکنیک کو بڑی حد تک نظر انداز کر دیا گیا تھا۔ اسی دور کے ڈراما نویسوں نے اسٹیج کی ضرورتوں کا بھی لحاظ رکھا ہے اور ان کے پڑھنے سے اندازہ ہوتا ہے کہ یہ لوگ اسٹیج سے اتنے ناواقف نہیں ہیں لیکن غور کرنے سے یہ بھی واضح ہو جاتا ہے کہ اسٹیج سے ان کی واقفیت کتابی یا نظریاتی ہے۔ اشتیاق حسین قریشی کے ڈرامے کھیلے بھی گئے اور یہی دوسرے ڈراما لکھنے والوں کے بارے میں بھی کہا جاسکتا ہے مگر نموداً نہیں چونکہ اسٹیج کا ذاتی تجربہ نہیں ہے اس لیے بیشتر ان کے عمل کی رفتار سست ہے اور ان میں وہ ڈرامائی چستی نہیں ہے جو مغربی ڈراموں کا حصہ ہے۔

ان لکھنے والوں نے اردو ڈرامے کو حقیقت پسند اسٹیج تک پہنچا دیا کہ گفتگو کے انداز عمل اور کرداروں میں فطری رنگ موجود ہو اور وہ ایسے مناظر پیش کریں کہ ناظرین کو حقیقت کا دھوکا ہو اور وہ سمجھیں کہ اسٹیج پر جو کچھ پیش کیا جا رہا ہے وہ بعض انسانوں کی زندگی کا ایک حصہ ہے۔ اس دور کے ڈراما نگاروں کی توجہ بیشتر ڈرامے کے مرکزی خیال کی طرف رہی ہے اور انہوں نے معاشرتی اصلاح اور سماجی مسائل کو مد نظر رکھا۔ اچھا اور پرتھوی تھیٹر نے بھی اسٹیج کی انہیں روایتوں کو تقویت بخشی اور کامیاب اسٹیج کی پشت پناہی سے ترسیل کی منزل حاصل کی۔ یورپ میں بیسویں صدی نے آنکھ کھولنے کے کچھ ہی سال بعد حقیقت پسند اسٹیج سے انحراف کے تجربے دیکھنا شروع کر دیے ان تجربوں میں پیش کش اور ڈرامے کی تصنیف دونوں کے گہرے ربط کا بڑا دخل تھا اور اس کے لیے ڈرامے ہی نہیں بلکہ تھیٹر کی جدید تحریکوں کا اثر لینا بھی ضروری تھا۔ اسی لیے اس دور کے ڈراما نگاروں نے اپنے کو حقیقت پسند اسٹیج تک محدود رکھا اور پیش کش کے تجربوں کے ساتھ جدید ڈرامائی تکنیک کو ڈراما نگاروں کی جدید ترنسل کے لیے چھوڑ دیا تاکہ وہ ان کے ہاتھوں سے یہ سرمایہ لے کر اسے نئے آب و رنگ بخشیں۔ آئندہ باب میں ہم ان جدید تر اثرات کا جائزہ لیں گے جو تھیٹر اور ڈراما میں رونما ہوئے۔



# چھٹا باب

## جدید اردو ڈراما

۱۔ مغرب میں حقیقت پسند تھیٹر کے خلاف ردِ عمل

۲۔ بے ٹیکے (لا یعنی) ڈرامے

۳۔ برخت کا ایک تھیٹر

۴۔ اردو ڈرامے میں نئی سمتوں کی تلاش

۵۔ حبیب تنویر

۶۔ کرشن چندر

۷۔ ڈاکٹر محمد حسن

۸۔ اس دور کا جائزہ



WILLIAM OLIVER کا خیال ہے کہ لائینی ڈراما  
 ABSURD DRAMATIST

اپنی فن کارانہ پیش کش کی وجہ سے نہیں بلکہ اپنے موضوع اور مواد کی وجہ سے پہچانا جاتا ہے اور اس کو پیش نظر رکھ کر ہم اسے عالمی ڈرامے کا ایک جز بنا سکتے ہیں۔ اس کا یہ بھی کہنا ہے کہ عقیدے کے اعتبار سے لائینی ڈراما نگار ABSURD DRAMATIST یہ سمجھتا ہے

کہ ہمارا وجود بے معنی ہے کیوں کہ ہم بغیر اپنی خواہش کے پیدا کر دیے گئے ہیں اور بغیر ہم سے پوچھے ہماری زندگی ختم ہو جاتی ہے۔ اس موت اور زندگی کے درمیان ہمارا جسم مقید رہتا ہے۔ اردو میں اس عقیدے کے شاعر اور افسانہ نگار تو بڑی تعداد میں پائے جاتے ہیں لیکن

باتا عدہ ڈراما نگاروں نے اس کی طرف توجہ نہیں کی۔ کچھ ایک بابی ڈرامے اور ریڈیو ڈراموں کے کچھ حصے اس نقطہ نظر کا ضرور اظہار کرتے ہیں لیکن مکمل طور پر کوئی ڈراما ایسا نہیں

لکھا گیا جو پوری طرح اس کی ترجمانی کر سکے۔ کرشن چندر نے سیمول بیٹ SAMUEL BECKETT کے مشہور ڈرامے WAITING FOR GODOT کو اردو کا جاہ پہنا کر

”انتظار کے قیدی“ کے نام سے شایع کیا ہے لیکن اسے اردو داں طبقہ میں کوئی اہمیت

نہیں حاصل ہو سکی۔ اس طرح آئنسکو IONESCO اور بریخت کے بعض چھوٹے ڈراموں

کا ترجمہ ڈاکٹر مسیح الزماں نے بھی کیا ہے لیکن انہوں نے بھی اردو ڈراما نگاری کی عام

رقنار کو متاثر نہیں کیا۔

جیسا کہ پچھلے ابواب میں ظاہر کیا جا چکا ہے مغربی اثرات کے تحت کچھ اردو ڈراما نگار

سماجی حقیقت نگاری اور تاریخی واقعات کی طرف متوجہ ہوئے تھے۔ انہوں نے ابسن،

برنادشا، پھیون وغیرہ کا مطالعہ کیا تھا۔ ان کے ترجمے پڑھے تھے اس لیے حقیقت پسندی



کی ایک عام لہر اُردو ڈرامے میں دوڑ چکی تھی اس کا اظہار ڈاکٹر عابد حسین، پروفیسر محمد مجیب، فضل الرحمن، اشتیاق حسین قریشی وغیرہ نے اپنے اپنے انداز میں کیا ہے اور ہندوستان کے سماجی مسائل یا تاریخی واقعات کو بنیاد بنا کر حقیقت پسندی کا ثبوت دیا تھا۔

ان حضرات نے عام طور سے نہ تو علامت نگاری سے کام لیا اور نہ نفسیاتی موشگافیوں میں اُچھے اور نہ ایسے ترجمے کیے جس سے ڈرامے کے فن میں کوئی پیچیدگی پیدا ہوتی۔ اُن کے پیش نظر وہی عام اسٹیج تھا جس پر آغا حشر وغیرہ کے تفریحی ڈرامے دکھائے جاتے تھے۔ یہ کہنا بھی بہت مشکل ہے کہ ان ڈراما نگاروں نے گہری سنجیدگی کے ساتھ ڈراما نگاری کو اپنے تخلیقی جوہر ظاہر کرنے کے لیے استعمال کیا بلکہ جہاں تک اشتیاق حسین قریشی کے لیے لکھنے والوں کا تعلق ہے انہوں نے تو خاص طور سے اپنے زیادہ تر ڈرامے کالج کے ڈراما کلب کے لیے لکھے اور واقعات اور اداکاری کو انہیں حدود کے اندر رکھا جو طالب علموں کے امکان میں تھے لیکن جب غیر ملکی ڈراموں کا مطالعہ بڑھا اور ہندوستانی تھیٹر میں بھی تجربے کیے جانے لگے تو ڈرامے کو عوام سے قریب لانے کے لیے ان تجربوں سے بھی کام لیا گیا جو مغرب میں ہوئے تھے ان میں اسٹینس لادسکی کے بعد سب سے واضح اثر جرمن ڈراما نگار بریخت کا معلوم ہوتا ہے جس نے حقیقت نگاری میں علامتیں شامل کر کے نئے تجربے کیے تھے اور کھیل اور تماشے میں زیادہ تر قریبی رشتہ پیدا کرنے کی کوشش کی تھی۔ ڈاکٹر مسیح الزماں ایک مضمون میں بریخت BRECHT کے ایک تھیٹر کا تجزیہ کرتے ہوئے لکھتے ہیں:

”بریخت کا خیال ہے کہ جب آدمی کے جذبات اُبھار دیے جاتے ہیں تو اس کی غور و فکر کی صلاحیتیں سلب ہو جاتی ہیں۔ وہ جذبات کی زد میں بہہ کر صحیح فیصلہ کرنے کے قابل نہیں رہتا اور ڈرامے کی سماجی اہمیت اور موڑوں پر سنجیدہ تنقیدی نظر نہیں ڈال سکتا اس لیے ڈرامے کی افادیت برقرار رکھنے کے لیے ضروری ہے کہ ناظرین کے جذبات کو براہِ گتہ ہونے سے روکا جائے اور انہیں ان مسائل کے



بارے میں سوچنے پر مجبور کیا جاتے جو ڈرامے کا موضوع ہیں اس کے لیے سب سے پہلے  
 فریب حقیقت پیدا کرنے کے جذبہ ہی کو ختم کر دینا ہو گا۔ اس کی صورت یہ ہے کہ  
 ناظرین کو برابر اس کا احساس دلایا جاتا رہے کہ وہ اسٹیج پر اسی لمحہ ہونے والے  
 واقعات نہیں دیکھ رہے ہیں بلکہ وہ ایک تھیٹر میں بیٹھے ہیں اور ایسے واقعات کی  
 نقل دیکھ رہے ہیں جو ماضی میں پیش آچکے ہیں۔ ڈراما نگار یا پروڈیوسر کو یہ مد نظر  
 رکھنا چاہیے کہ ناظر ڈرامے کے کرداروں میں کسی ایک کے ساتھ جذباتی ہم آہنگی پیدا  
 کر کے اپنی تجزیاتی صلاحیت سے ہاتھ نہ دھو بیٹھے بلکہ اسے ایسے طریقے اختیار کرنا  
 چاہیے کہ دیکھنے والا ڈرامے کے واقعات اور کرداروں سے اپنے کو الگ اور بے تعلق  
 رکھے۔ برخت کا نظریہ بے تعلق ALIENATION کا نظریہ کہلاتا ہے اور اس کی  
 بنیاد پر اس نے ڈراموں کی جو طرح ڈالی اسے ایک تھیٹر کے نام سے یاد کیا جاتا ہے۔<sup>۱۵</sup>

واقعییت پسند اسٹیج میں حقیقی زندگی کی مماثلت کی کوشش میں جدید طریقوں اور  
 مشینوں کے استعمال سے ایسی فضا پیدا کر دی جاتی ہے کہ ناظرین دنگ رہ جاتے ہیں۔  
 کردار جن مرحلوں سے گزرتے ہیں دیکھنے والے بھی جذباتی طور پر ان کا ساتھ دیتے ہیں وہ  
 ہیرو کے غم میں ہیروئن کے ساتھ آنسو بہاتے ہیں اور روئین کو ذلیل ہوتے دیکھ کر خوشی میں  
 تالیاں بجاتے ہیں۔ ڈرامے کے اسی پہلو کو ارسطو نے تزکیہ نفس KATHARSIS قرار  
 دیا تھا۔ اور فن ڈراما میں یہ اصول مسلم حیثیت رکھتا تھا۔ برخت نے اس مسلم اصول پر ایسی  
 ضرب لگائی کہ اس کی بنیادیں لرز گئیں اور ڈرامے میں فطرت پسندی یا واقعییت کے بجائے  
 اشتراکی حقیقت نگاری کا نقطہ نظر پیش کیا۔ ڈرامے کے کرداروں کے ساتھ ناظرین کی  
 جذباتی ہم آہنگی برخت کے نزدیک فن کی بلندی میں پستی ہے۔ اسی لیے اُس نے بے تعلق کا



نظریہ نکالا جس سے ناظرین جذباتی طور پر کرداروں سے متعلق نہ ہوں اور اپنے کو بھی اس ڈرامے کا حصہ سمجھیں جو پیش کیا جا رہا ہے۔ اور انھیں یہ محسوس ہو کہ یہ اصل نہیں بلکہ نقل ہے جسے بعض لوگ پیش کر رہے ہیں۔ اس طریق کار کے فوائد ڈاکٹر مسیح الزماں کے الفاظ میں اس طرح پیش کیے جاتے ہیں۔

”برخت کے اپنے نظریات میں اشتراک حقیقت نگاری کے بعض پہلوؤں کی وضاحت کی ہے۔ ڈرامے کو عوام کی بیداری اور اس نئی قوت کا نمائندہ بنانے کی کوشش کی جو زندگی کو اشتراک طرز پر ڈھال سکے، جو فن کو نئے ذرائع اظہار دے کر ایک نئے سماج کی تعمیر و تشکیل میں مدد دے سکے۔ اور اس فرق کو پورا کر سکے جو تاریخ نے اس کے سپرد کیا ہے۔“

برخت کے نزدیک فن اور ادب کا سب سے بڑا مقصد یہ ہے کہ عوام کو ان قوت کا احساس دلادے۔ لوگوں کو اس بات کا یقین دلانا ہے کہ اس دنیا میں کوئی چیز لازمی نہیں کوئی چیز ایسی نہیں جو پہلے سے واقعات کا سلسلہ معین کر دے۔ بلکہ واقعات اور حالات خود آدمی کی قوت عمل کا نتیجہ ہیں..... آج کی سرمایہ دارانہ تہذیب میں مقدر پرستی کی وبا عام ہے۔ اس کے اثرات دور کرنے کے لیے ایک اشتراک حقیقت نگار کو ایسے ادبی نمونے پیش کرنا چاہیے جو لوگوں کی ذہنی صلاحیتوں کو بیدار کر کے انھیں سماجی ارتقا کے نظری اصول سمجھنے میں مدد دے۔ اس جدلیاتی کیفیت کو سمجھنے کے بعد ہی ان میں یہ یقین پیدا ہوگا کہ ایک نامناسب سماجی نظام، استحصال اور ظلم کی یہ دنیا ہمارا مقدر نہیں۔ یہ نہ بدل سکتی والی چیز نہیں..... برخت کا ایک تھیٹر اسی لیے ایک ایسی تماشا گاہ نہیں..... برخت کا ایک تھیٹر اسی لیے ایک ایسی تماشا گاہ نہیں جہاں لوگ تفریح کرنے یا اپنی الجھنوں سے نجات حاصل کرنے آتے ہیں بلکہ تھیٹر اس کے نزدیک ایک تعلیم گاہ



ہے جہاں عوام کو ان کی قوت کا احساس دلایا جاتا ہے۔<sup>۱</sup>

ایک ڈرامے کی ساخت ڈھیلی ڈھالی بیانیہ انداز کی ہوتی ہے جس میں مختلف واقعات ایک سلسلے میں بٹے ضرور ہوتے ہیں لیکن قدیم ڈراموں کی طرح ایک واقعہ سے دوسرا واقعہ نہ مربوط ہوتا ہے نہ اس کے سہارے آگے بڑھتا ہے۔ اس کا پلاٹ مختلف چھوٹے چھوٹے پلاٹوں میں منقسم رہتا ہے جس کے واقعات اپنی جگہ مکمل ہوتے ہیں۔ ڈرامے کا اثر ایک دوسرے کے مخالف واقعات اور حالات کو سمونے اور ان کے الگ الگ جلوے دکھانے سے پیدا کیا جاتا ہے۔ جیب تنویر کے آگرہ بازار میں برخت کی ڈرامائی تکنیک کا اثر نمایاں ہے اور اس تکنیک کے بغیر نظیر اکبر آبادی کی زندگی اس کا میاں سے پیش بھی نہیں کی جاسکتی تھی۔

۱۹۳۶ء کے بعد جیب اُردو میں ترقی پسند تحریک کا بول بالا تھا۔ ادب اور زندگی

کے رشتہ کو مضبوط بنانے کے لیے ایسے عوامی فن کار ڈرامے کی طرف متوجہ ہوئے جو ادب کو سیاسی مقاصد کے لیے بھی استعمال کرنا چاہتے تھے۔ اس کا نتیجہ انڈین پلیس تھیٹر کی شکل میں ظہور پذیر ہوا۔ ویسے تو بنگالی، گجراتی، مرہٹی اور دوسری زبانوں میں بھی اس تحریک کے اثرات اُردو سے زیادہ نمایاں رہے۔ لیکن اُردو میں خواجہ احمد عباس، عصمت چغتائی، سردار جعفری اور بعض دوسرے اربوں کی تخلیقات اسی تحریک کے ذریعہ پیش کی گئیں۔ طرز اظہار کے اعتبار سے ان کا رشتہ ہندوستان کے قدیم نوٹیکوں سے بھی جوڑا جاسکتا ہے لیکن جن ڈراموں نے کچھ ادبی اہمیت اختیار کی ان کے لیے عام ہندوستانی تھیٹر ہی استعمال کیے گئے۔ خواجہ احمد عباس کا "میں کون ہوں" اور "بیوہ" عصمت چغتائی کا "دھانی بانگین" سردار جعفری کا "یہ کس کا خون ہے" ایسے ڈرامے ہیں جو حقیقت پسندی کا اچھا نمونہ ہونے کے ساتھ ساتھ بھی عوام سے قریب لانے میں بھی سازگار ثابت ہوئے۔ یہ کہنا غلط نہ ہوگا کہ اسی تحریک نے

۱۔ ڈاکٹر مسیح الزماں: برخت کا ایک تھیٹر: (فنون۔ لاہور شمارہ نمبر)



آج کے اُن تھیٹرڈوں کو جنم دیا ہے جو حبیب تنویر، ابراہیم القاضی اور شمع زیدی کی سرکردگی میں نئے رنگ کے ڈرامے پیش کر رہے ہیں۔ شاید یہ کہنا بھی غلط نہ ہوگا کہ جو نئے ڈرامے ان اسٹیجوں سے پیش کیے جاتے ہیں اُن میں سنسکرت کے فن ڈراما نگاری سے بھی خوشہ چینی کی گئی ہے۔ ایک گزشتہ باب میں جہاں ڈراموں اور نئے تجربوں کا ذکر کیا گیا ہے وہاں پر تھیوی راج کپور کے عوامی ڈراموں کی طرف بھی توجہ دلائی گئی ہے لیکن ان سب پر پوری طرح اظہار خیال کرنے میں یہ دشواری ہے کہ ان کو وہ ادبی حیثیت حاصل نہ ہو سکی جو بعض نسبتاً پرانے ڈراموں کو حاصل ہو چکی ہے۔ شاید اس کی وجہ یہ ہے کہ پر تھیوی راج کے ڈرامے باقاعدہ شایع نہیں ہوئے ہیں۔

..یسویں صدی عیسوی میں مغرب میں ڈراما نگاری میں جتنے تجربات ہوئے ہیں ان کا تذکرہ کرتے ہوئے ڈراما نگاری کے مشہور نقاد BAMBER GASCOGNE نے اپنی تفسیر TWENTIETH CENTURY DRAMA میں تجربوں کی بہتات اور بے اثری کا تذکرہ بڑی خوبی کے ساتھ کیا ہے وہ لکھتا ہے:

”مختلف ازموں“ (نظریوں) کی زیادتی اس انتشار کا پتہ دیتی ہے جو

EXPRESSIONISM, IMPRESSIONISM SYMBOLISM, THEATRICALISM, NATURALISM MECHANISM, FUTURISM, PADALISM FORMALISM, CONSTRUCTIVISM,

کی شکلوں میں ظاہر ہوئے اور اس وجہ سے کوئی تعجب نہیں کہ ان میں سے ہر ایک

کا تجربہ (ڈرامے میں) کم سے کم ایک بار ضرور کیا گیا۔“

ممكن ہے کہ اُردو کے ریڈیو ڈراموں یا ایک بابی ڈراموں میں ان کے دُھندلے دُھندلے



اثرات تلاش کیے جاسکیں۔ لیکن شعوری طور پر اردو میں ایسے تجربے کم کیے گئے ہیں سب سے زیادہ جس طرز کا اثر نمایاں ہے اسے علامت نگاری سے تعبیر کیا جاسکتا ہے جس کی مختلف شکلیں کرشن چندر، سعادت حسن منٹو، راجندر سنگھ بیدی، عصمت چغتائی، ڈاکٹر محمد حسن، جاوید اقبال، انور عنایت اللہ، اصغر بٹ کے ڈراموں میں نظر آتی ہیں۔ یہ کہنا کہ ان میں سے کون کس ادبی تحریک سے متاثر ہوا اور کس حد تک متاثر ہوا۔ بہت مشکل ہے۔ اتنی بات یقینی ہے کہ ان میں سے کسی کا فنی تجربہ مغربی ڈراما نگاری کے تجربوں سے آگے نہیں بڑھتا۔

## حبیب تنویر : آگرہ بازار

حبیب تنویر کا "آگرہ بازار" ۱۹۵۴ء میں لکھا گیا۔ اور یوم نظیر کے موقع پر انجمن ترقی پسند مستشفین جامعہ ملیہ کی طرف سے ۱۲ مارچ ۱۹۵۴ء کو جامعہ ملیہ میں کھیلا گیا۔ ادب سے بہت بار کھیلا جا رہا ہے۔ پچاسویں بار دسمبر ۱۹۷۰ء کو کھیلا گیا۔ کسی ڈرامے کی مقبولیت کا اندازہ لگانے کے لیے یہی کافی ہے کہ ۱۶ برس کی مدت میں وہ پچاس بار اسٹیج پر پیش کیا جا چکا ہے۔

"آگرہ بازار" باقاعدہ ادبی ڈرامے کے ڈھنگ سے نہیں لکھا گیا بلکہ مختلف مناظر میں جو نظیر کی شاعری کے ذریعہ ایک دوسرے سے مربوط کر دیے گئے ہیں۔ دریاچہ میں حبیب تنویر رقم طراز ہیں :

"نظیر کی نظموں کو ذرا غور سے دیکھا تو ہماری معاشرت کی بہت سی تصویریں  
نچھو کے سامنے کھینچ آئیں جن کی رنگینی انشا کیا بڑے بڑے شاعر کے کلام کو پھینکا  
کر دیتی ہے۔ اس کی نظموں کے آہنگ میں رجائیت اور افادیت کی گونج سنائی  
دی اور میں اس خیال سے بھرک گیا کہ نظیر کی آواز اردو کے ہر شاعر سے الگ ہے۔  
مگر انسانیت کی آواز ہے۔ اور یہ ہمہ گیری کسی اور کو نصیب نہ ہوئی۔۔۔۔۔"



..... ڈرامے کے لیے کش مکش کی تلاش میں تھا، نظیر کے حالات زندگی معلوم

کمرہ ہا تھا اور ان حالات کی تصدیق و تحقیق کے لیے سند میں ڈھونڈ رہا تھا کہ مجھے

یہ ایک اردو شاعری کا سب سے بڑا ڈراما مل گیا، لہ

ڈرامے کا آغاز شہر آشوب سے اور اختتام آدمی نامہ سے ہوتا ہے۔ نظیر کی مندرجہ ذیل

نظموں کے اقتباس اس ڈرامے میں شامل ہیں۔

(۱) شہر آشوب	(۲) پیسہ
(۳) مفلسی	(۴) خوشامد
(۵) جنم کنھیّا	(۶) بلدیو جی کا میلہ
(۷) دید بازی	(۸) روٹی
(۹) اکبر آباد	(۱۰) غزل
(۱۱) آگرے کی تیراکی	(۱۲) "
(۱۳) سراپا	(۱۳) مہادیو کا بیاہ
(۱۵) پیٹ	(۱۶) گکڑھی
(۱۷) تریبوز	(۱۸) تل کے لڈو
(۱۹) گورا برتن	(۲۰) پتنگ
(۲۱) ریچھ کا بچہ	(۲۲) ہولی
(۲۳) آدمی نامہ	

ڈراما پڑھنے سے ایسا معلوم ہوتا ہے کہ حبیب تنویر کے سامنے دو مقصد ایک ساتھ

چل رہے ہیں۔ پہلا نظیر کو آگرے کے عوامی شاعر کی حیثیت سے پیش کرنا، اور دوسرا آگرے کی



زبوں حالی اور اقتصادی زوال کو پیش کرنا یہ دونوں مقاصد ایسے ہیں جن میں ڈراما کی نفاذ پیدا ہونے کے امکان تو بہت ہیں لیکن کش مکش اور تضاد کی وہ کیفیت جس سے ڈرامے میں غفلت پیدا ہوتی ہے اس کی گنجائش کم ہے۔ اس کمی کو پورا کرنے کے لیے حبیب تنویر نے تخیل سے کام لیا ہے اور عوام کی روزمرہ کی زندگی سے وہ مواقع چُن لیے ہیں جن سے اس دور کی کش مکش اور بد حالی کا اندازہ ہوتا ہے۔ مثلاً:

تربوڑ والا: اپنا تو وچار ہے تربوڑ بیچنا چھوڑ کے کویتا چنا شروع کر دیں۔  
(دونوں ہنستے ہیں) یا پھر یہ سہرا ہی چھوڑ دیں۔

لڈو والا: پر جاؤ گے کدھر سوال تو یہ ہے، چاروں اور لوٹ مار مچی ہے۔  
تربوڑ والا: ایک جندگی نے کیا نہیں دکھایا۔ بڑے بڑے بادساہ درد کی ٹھوکریں کھاتے پھر رہے ہیں تو ہم کس کھیت کی مولیٰ ہیں بھیتا، چلیں بھتی دن بھر پیر توڑنا تو کرموں میں لکھا ہے تربوڑ! ٹھنڈا تربوڑ! (آہستہ آہستہ آواز لگاتا نکل جاتا ہے)  
شاعر نما آدمی: (کتب فروش کی دوکان پر ایک کتاب دیکھتے ہوئے) ملاحظہ کیجیے کہتے ہیں

دلی میں آج بھیک بھی ملتی نہیں انھیں

تھا کل تک دماغ جنھیں تاج و تخت کا

کتب فروش: (اپنی سند پر بیٹھے بیٹھے) واہ واسبحان اللہ!

ہر چند میر بستی کے لوگوں سے ہے نفور

پر ہائے آدمی ہے وہ خانہ خراب کیا

ہمجولی: (جو دوکان کے سامنے والی بیچ پر بیٹھا ہے) اور ایک جگہ کہتے ہیں۔

پیدا کہاں ہیں ایسے پراگندہ طبع لوگ

افسوس تم کو میر سے صحبت نہیں رہی

لڈو والا: (آہستہ آہستہ آواز لگاتے ہوئے) تل کے لڈو دھیلے کے دو در!

(باہر چلا جاتا ہے)



کتاب فروش: سنا ہے جنون کے دور پڑنے لگے ہیں ان دنوں میر صاحب پر!  
شاعر نما آدمی: دم غنیمت سمجھے اسی سے اوپر ہونے کو آئی۔

ہمجولی: اور پھر کیا کیا زمانے دیکھے ہیں میر صاحب نے۔ اسی شہر میں عزیزوں کی بے وفائی  
دیکھی۔ گھر چھوڑا، وطن چھوڑا، دلی چھوڑی۔ کہ ایک زمانے میں سخندانوں اور باکالوں  
کا ملجا و مادی تھی۔ در در کی خاک چھانی، ایرانیوں اور توراتیوں کے حملے  
دیکھے۔ افغانوں، روسیوں، راجپوتوں، جاٹوں اور مراٹھوں کی دستبرد دیکھی،  
دیکھا کہ دلی کی گلیوں میں خون کے دریا رواں ہیں اور انسانوں کے سر کٹوروں کی  
طرح تیر رہے ہیں۔ اپنا گھر آنکھوں کے سامنے لٹتے دیکھا۔

”گھر جلا سامنے ایسا کہ بٹھایا نہ گیا“

یہ سب دیکھا اب لکھنؤ میں گوشہ نشین ہیں اور فرنگیوں کی غارت گری دیکھ رہے  
ہیں ( شاعر نما آدمی دوکان سے نیچے اتر آتا ہے اور بیچ کے پیچھے جہاں کہ ہمجولی بیٹھا ہے  
کھڑا ہو جاتا ہے )

کتاب فروش: سچ کہتے ہو بھائی عجیب گردشوں کا زمانہ ہے۔ مجھے تو ایسا محسوس  
ہوتا ہے کہ یہ سلطنت منلیہ نہیں ہے ایک زبردست قوی، سیکل شیر برہے جس پر  
سیکرڈوں کتے بلیوں نے حملہ کر دیا ہے اور اسے زخموں سے چر اور لاچار دیکھ کر  
آسمان سے چیل اور گدھ بھی جمع ہو گئے ہیں اور ٹھونکی مار مار کر اس کی تباہی  
کر رہے ہیں اور وہ شیر ہے کہ نہ تو اسے کراہنے کی مہلت ہے نہ مرجانے کا یا رالہ  
پلاٹ کے اعتبار سے ڈرامے کی کہانی افسانہ معلوم ہوتی ہے۔ تقہ طبع زاد مختصر اور  
سیدھا سا ہے۔ عجیب تنویر نے سارا زور اس پر عذت کیا ہے کہ نظیر کے بارے میں وہ



جو کچھ کہنا چاہتے ہیں اُسے ٹھیک ٹھیک اور دل چسپ انداز میں کہہ سکیں۔ انہوں نے  
نظر کی نظموں کو تاریخی پس منظر میں دیکھنے کی کوشش کی ہے اور انہیں نظموں کی بنا پر اس  
زمانے کی معاشرتی جھلک پیش کی ہے۔

ڈرامے کا زمانہ تقریباً ۱۹۸۰ء ہے۔ یہ وہ زمانہ تھا کہ شخصی حکومت کمزور پڑ چکی تھی۔  
مغلیہ سلطنت کے خاتمے کے ساتھ ملک میں انگریزوں کا اقتدار بڑھ رہا تھا۔ پراتا سماجی  
ڈھانچہ ٹوٹ پھوٹ رہا تھا۔ چاروں طرف افراتفری اور سیاسی بد امنی پھیل رہی تھی اور  
لوگوں کی اقتصادی حالت دن بدن گرتی جا رہی تھی۔ اس نضا کی تصویر کشی کے لیے انہوں نے  
ایسے ہی کردار چنے ہیں مثلاً تر بوز والا، لکڑی والا، پتنگ والا، مزاری اکتب فروش وغیرہ۔  
انہیں کرداروں میں لکڑی والے کو حبیب تنویر نے ہیرو مانا ہے۔ کیونکہ اس کی جستجو، اس کی  
ابتدائی ناکامیاں وہ پہلو ہیں جو پلاٹ کو کش مکش کی طرف لے جاتے ہیں۔ کردار نگاری کوئی  
خاص نہیں ہے۔ کردار بھی ایک کے بعد دوسرے نہیں آتے بلکہ مجموعی طور سے ایک کردار بنتا  
ہے اور وہ ہے آگرہ بازار۔ پردیسراحتشام حسین کے خیال کے مطابق لے

”آگرہ بازار میں نہ کوئی پلاٹ ہے نہ ہیرو نہ کوئی مخصوص نقطہ نظر اور نہ کوئی بڑی  
کش مکش، لیکن ایک ایسی نضا ضرور ہے جو ہمیں تھوڑا بہت متاثر کرتی ہے تاہم  
دوسرے عناصر کی کمی اُسے ڈرامے کی حیثیت سے کمزور بنا دیتی ہے۔ محض نضا کا تاثر  
تھوڑی دیر باقی رہنے کے بعد غائب ہو جاتا ہے۔“

حقیقت یہ ہے کہ اگر ہم آگرہ بازار کو خالص ادبی نقطہ نظر سے پڑھیں تو ہم اس سے  
وہ حظ حاصل نہیں کر سکتے جس کی ادبی ڈرامے کے مطالعہ سے اُسید کی جاتی ہے لیکن ایشیج اور  
تیسرے نقطہ نظر سے آگرہ بازار کا میابی کی سرحدوں کو چھو لیتا ہے۔ کیونکہ ڈراما نگار کا اصل



مقصد ایک ایسے ماحول کو پیش کرنا ہے جو جاگیرداری کے زوال کے بعد معاشی پستی کی صورت میں نمایاں ہوا تھا۔ لیکن جس کے تحت سبھی طبقے اپنی خوبیوں اور خرابیوں کے ساتھ ایک روایت کی شکل میں زندہ تھے۔

پیش کش کے لحاظ سے قصے کو چار حصوں میں تقسیم کیا جاسکتا ہے۔

(۱) عوام کا افلاس اور بے روزگاری۔ (۲) ادیبوں کا تساہل، تعصب اور زندگی سے فرار۔ (۳) چھوٹے پیشہ وروں میں نظیر کی مقبولیت (۴) نظیر کا پیغام زندگی۔

پہلا حصہ آگرے کے کناری بازار کا نقشہ پیش کرتا ہے۔ پہلا ایک شروع ہوتا ہے۔ دو آدمیوں کا کورس۔ شہر آشوب گاتے ہوئے ہال کی پشت سے داخل ہوتا ہے اور ہال میں سے ہوتا ہوا اسٹیج پر جاتا ہے۔ یہ لوگ تھیٹروں کے لباس میں ہیں۔ حاضرین کو مخاطب کر کے نظم سناتے ہیں اور نظم پڑھتے ہوئے ایک دائیں طرف سے اور دوسرا بائیں طرف سے اسٹیج کے باہر چلا جاتا ہے اور ساتھ ہی پروا اٹھتا ہے۔ بازار کا منظر ہے عجب بے رونق ہے۔ یہاں مداری کے ذریعہ تاریخی منظر بتایا گیا ہے۔ اس کی اکثر باتیں نظیر کی نظموں کی طرف اشارے کرتی ہیں۔ مثلاً برسات، جاڑا، موت، بلدیو جی کا میللا، پتنگ، ہولی وغیرہ۔ بیوپار کی سرد بازاری کا پتہ چلتا ہے اور گکڑی والا ایک خاص مسئلہ پیش کرتا ہے کہ اس کی گکڑی پر کوئی نظم لکھ دے تاکہ وہ گا گا کر گکڑیاں بیچے اور اس سے خوش ہو کر لوگ خریدیں۔ افلاس سے پریشان حال گکڑی والے کی ترکیب اور تاکامی یہ وہ سیڑھیاں ہیں جس سے گذر کر پلاٹ کش کش کی طرف بڑھتا ہے۔

دوسرے حصہ میں یہ دکھایا گیا ہے کہ اس زمانہ کے تذکرہ نویس، شاعر اور ادیب کاہلی اور توہم کا شکار ہو گئے ہیں۔ ان کی ادبی قدریں زندگی سے فرار اور بیزاری ظاہر کرتی ہیں۔ صحت مند ادب جس سے عوام مستفید ہوں ان کی نظریں سستا اور گھٹیا ہے اور یہی ادب اور یہی شاعری سارے بازار میں گونجی ہوئی ہے۔



تیسرے حصے میں پتنگ والے کا کردار اُبھرا ہے۔ اس کی شخصیت میں نظیر کی گہری جھلک ہے، یہ ہمیں نظیر کے کردار اور ان کی زندگی سے آشنا کرتا ہے۔ ڈرامہ اپنے عروج پر پہنچتا ہے۔ نظیر کی نظلیں سُن سُن کر عوام واہ وا کرتے ہیں اور متعصب ادیب وغیرہ برا بھلا کہتے ہیں۔ آپسی تکرار ہوتی ہے اور پتنگ والے کی دوکان نقطہ عروج بن جاتی ہے۔ آخری حصے میں کلڑی والے کی کوششیں کامیاب ہوتی ہیں۔ وہ نظیر سے کلڑی پر نظم کہلوا لیتا ہے۔ اس طرح اس حصے میں یہ ثابت ہو جاتا ہے کہ ادب کا زندگی سے گہرا تعلق ہے اور عوام کے لیے شاعری تخلیق کی جاسکتی ہے۔ نظیر کی انسان دوستی اور ہمہ گیری اس وقت سامنے آتی ہے جب سب مل کر "آدمی نامہ" گاتے ہیں۔ اس نظم میں ترجمہ کا نہیں بلکہ "یقین محکم عمل پیہم" کا اظہار ہوتا ہے۔ اس کا پیغام آج کا پیغام ہے۔

جو مفلس و گدا ہے سو ہے وہ بھی آدمی

یہ سب دو گھنٹے کی مدت میں ایک ہی اسٹیج سٹنگ پر دکھایا گیا ہے۔ وحدت زمان و مکان کا پورا لحاظ رکھا گیا ہے۔ اگرہ بازار دسمبر ۱۹۷۰ء میں پچاسویں بار کھیلا گیا۔ اور اس کی کامیابی کا اظہار انگریزی اخبار (Patriot) نے ان الفاظ میں کیا ہے۔ (اُردو ترجمہ)

"نظیر کی شاعری کو ڈرامے کی صورت میں پیش کرنا ایک زبردست چیلنج کا سامنا کرنا ہے لیکن یہ بات پرانی ہو چکی ہے کہ حبیب تنویر نے اس کا بیڑا اٹھایا اور کامیابی سے کر دکھایا۔ اس پیش کش میں سب سے زیادہ قابل توجہ وہ اعتماد ہے جس سے اداکار اسٹیج پر کام کرتے ہیں۔ ڈرامے کا آغاز ہوتے ہی تماشا کرداروں کے ہمنوا ہو جاتے ہیں اور خاتمے سے پہلے اس میں شرکت محسوس کرنے لگتے ہیں۔" اگرہ بازار کی پچاس پیش کشوں میں یہی بات حبیب تنویر کا اہم ترین کارنامہ ہے۔



ڈراما نگار کی کامیابی میں اس کے موضوعِ نظیر اکبر آبادی کا بھی کافی حصہ ہے کیونکہ نظیر نے کافی مشاہدے کی بنا پر آگرے اور اس کے گرد و نواح کی اس زندگی کو اپنی نظموں میں قید کر لیا تھا۔ جو ہر طرف بکھری پڑی تھی۔ اس زندگی کا سب سے بڑا منظر ”آگرہ بازار“ تھا جو کبھی تجارت اور خوش حالی کا ایک بڑا مرکز رہ چکا تھا۔ لیکن سماجی زوال کے چکر میں پھنس کر صرف ایک ڈھانچہ باقی رہ گیا تھا جس میں نظیر نے کم سے کم اتنی جان ڈال دی تھی کہ ہم اسے پہچان سکیں۔ آگرے کے امرا اور شرفاء، شاعر و ادیب، تاجر اور پیشہ ور، شوقین عاشق مزاج نوجوان اور میلے ٹھیلوں سے دل چسپی لینے والے، اپنے تیوہاروں اور رسم و رواج پر جان دینے والے تاریخ کی گردشوں سے بے خبر نظیر کی شاعری میں جگہ پاتے ہیں۔ حبیب تنویر نے اس ڈرامے میں ادبی حیثیت سے نہ ہی ان سب کو اپنی گرفت میں لینے کی کوشش کی ہے۔ یہی وجہ ہے کہ یہ ڈراما اسٹیج پر عوام کے دل کی دھڑکنوں سے ہم آہنگ ہو جاتا ہے۔

صحیح صحیح تو یہ کہنا ناممکن ہے کہ حبیب تنویر تھیٹر کی نئی تحریکوں سے کس حد تک متاثر ہوئے ہیں اور کس مخصوص ڈراما نگار کا اثر انھوں نے کس حد تک قبول کیا ہے۔ لیکن اس ڈرامے کو پڑھنے اور اسٹیج پر دیکھنے کے بعد یہ احساس ضرور ہوتا ہے کہ انھوں نے اسٹیج پر آنے والے کرداروں اور تماشائیوں کے درمیانی فاصلے کو بالکل کم کرنے کی جو کوشش کی ہے اس میں مشہور جرمن ڈراما نگار برخت کے تصورات کی آمیزش ہے۔ آزادی کے کچھ ہی دنوں کے بعد حبیب تنویر نے روس اور مغربی جرمنی کا دورہ کیا اور مشرقی جرمنی میں خاص طور پر ڈرامے کی پیش کش کی تعلیم حاصل کی۔ اس سفر نے ان کو برخت سے اور قریب کر دیا اور ایک تھیٹر کے اصولوں کو انھوں نے ہندوستانی فضا میں ڈھالنے کی کوشش کی۔ برخت کے متعدد ڈرامے مثلاً ست زواں کی نیک عورت، ہمت والی ماں، گلیلیو وغیرہ کو انھوں نے کئی بار اسٹیج کیا۔ اور مٹی کی گاڑی (مرچھ کٹاک) رسم و سہراب، مرزا شہرت



وغیرہ جو کامیاب ڈرامے انھوں نے پیش کیے ان میں برخت کے ایک تھیٹر کے اثرات بہت نمایاں ہیں۔ چونکہ حبیب تنویر نے بھی ڈرامے سے دل چسپی لینے کے لیے شروع ہی سے اس عوامی اسٹیج سے رشتہ قائم کر لیا تھا۔ جو اس صدی کی چوتھی دہائی میں INDIAN PEOPLES THEATRE MOVEMENT کی شکل میں نمودار ہوا تھا جس کے عوامی ڈراموں میں وہ اداکار کی حیثیت سے شریک ہوئے تھے اس لیے یہ بھی کہا جاسکتا ہے کہ ہندوستانی عوامی تھیٹر سے وابستگی کی بنا پر ڈرامے کے متعلق ان کے جو نظریات تھے اس پر برخت کے افکار نے اور زیادہ جلا کر دی ہوگی۔ افسوس یہ ہے کہ انھوں نے باقاعدہ ڈرامے لکھنے کی طرف توجہ نہیں کی۔ اور اگرہ بازار کے علاوہ کوئی دوسرا ڈرامہ شایع نہیں کیا جس سے ان کے نظریات پر اور زیادہ روشنی پڑ سکتی ہے۔ تاہم ڈرامے سے انھیں جو شغف ہے اس کی بنا پر یہ کہنا غلط نہ ہوگا کہ جہاں تک اردو کا تعلق ہے حبیب تنویر نے بڑی کامیابی کے ساتھ اسے ایک نیا موڑ دیا ہے۔

## کرشن چندر : دروازے کھول دو

کرشن چندر بنیادی طور پر ایک افسانہ نگار اور ناول نویس ہیں۔ انھوں نے بہت سے افسانے اور بہت سے ناول لکھے ہیں۔ اور کچھ ڈرامے بھی۔ ان کے ایک ایکٹ کے ڈراموں کا مجموعہ ”دروازے“ کسی سال پہلے شایع ہوا تھا۔ پورے ڈرامے کی صورت میں ان کا صرف ایک ڈراما ”دروازے کھول دو“ ہے اور سیکٹ کے مشہور ڈرامے WAITING

FOR GODOT کو انھوں نے ”انتظار کا قیدی“ کے نام سے اردو کا جامہ پہنایا ہے۔

”دروازے کھول دو“ کا موضوع قومی یک جہتی ہے۔ یہ ایک ایکٹ کا ڈراما ہے جو

ایک ہی سیٹ پر کیلے جانے کے لیے لکھا گیا ہے۔ ایک ہی سیٹ ناظرین کے سامنے رہتا ہے



اور مختلف لوگوں کے آنے جانے سے منظر کی کیفیت بدلتی رہتی ہے۔ رام دیال ایک تنگ نظر سیٹھ ہے جس نے ممبئی میں ایک بڑی بلڈنگ "کمل کنج" کے نام سے بنوائی ہے جس میں بہت سے فلیٹ ہیں۔ اس عمارت کی تعمیر میں اگرچہ مختلف مذہب کے لوگوں کا ہاتھ ہے جیسے بلڈنگ کا نقشہ بنگالی انجینیر نے بنایا ہے۔ راجستھان کے حردوروں نے اینٹیں ڈھونڈی ہیں۔ پنجابی بڑھئی نے دروازے اور کھڑکیاں بنائی ہیں۔ عبدالستار نے موزیک بنایا ہے۔ ڈی سوزانے کچی کی فننگ کی ہے اور رستم نوشیرواں نے سینٹری فننگ کی ہے۔ لیکن سیٹھ رام دیال اس میں رہنے کے لیے ایسے لوگ چاہتے ہیں جو نہ گوشت کھاتے ہوں نہ شراب پیتے ہوں۔ نہ اُردو بولتے ہوں نہ ٹیگور پہنتے اور گڑھی باندھتے ہوں۔ پھلی انڈا، پیاز، لہسن اس گھر میں نہیں آسکتا۔ باری باری سے مختلف لوگ آکر ان فلیٹوں میں رہنے کے خواہش مند ہوتے ہیں لیکن کسی کسی وجہ سے رام دیال کے معیار پر پورے نہیں اترتے۔ بسم اللہ سائنس داں کو فلیٹ دینے پر رام دیال اس لیے تیار نہیں کہ وہ مسلمان ہے۔ آفتاب رائے کے کرایہ دار ہونے پر انھیں یہ اعتراض ہے کہ ان کی ایک سے زیادہ بیویاں ہیں۔ اور وہ انڈیا بہت کھاتے ہیں۔ ماسٹر صاحب پر یہ اعتراض ہے کہ وہ لکھنؤ کے ہیں اور بڑی نفیس اُردو بولتے ہیں۔ ڈاکٹر ایڈورڈ کو لیو ماہر قلب کو اس لیے رکھنا نہیں چاہتے کہ وہ عیسائی ہیں۔ لیکن آخر میں سیٹھ پر دل کا دورہ پڑتا ہے اور ڈاکٹر کو لیو ہی کی وجہ سے ان کی جان بچتی ہے۔ جان بچنے کے بعد رام دیال کی آنکھیں کھلتی ہیں اور اسے اس کا احساس ہوتا ہے کہ سب لوگوں کو مل جل کر رہنا چاہیے۔ جس طرح بلڈنگ کی تعمیر میں سب قوموں کا ہاتھ ہے اسی طرح سے کرایہ وے کم سب اس میں رہ بھی سکتے ہیں اور اس طرح کا امتیاز آپس میں نہیں برتنا چاہیے۔

کرشن چندر بڑے ماہر فن کار ہیں۔ تقریباً ہمیشہ ان کا موضوع سماج ہوتا ہے۔ انھوں نے بڑی خوبی سے جا بجا سرمایہ داروں کی تنگ نظری اور نفع خوری کے پہلو و افغ



کیے ہیں۔ سیٹھ رام دیال ایک مثالی سیٹھ ہیں۔ اس طرح سبھی کردار نماندہ TYPICAL کردار ہیں۔ رام دیال کا جوان لڑکا مکمل کانت ہندوستان کے نئے شعور کی علامت ہے اور وہ تنگ نظری میں اپنے باپ کا ہم خیال نہیں۔ باپ اور بیٹے کے خیالات کی یہ کش مکش ایک جگہ بہت کھل کر سامنے آگئی ہے۔

مکمل کانت : آپ بھی تو غضب کرتے ہیں پتاجی۔ آخر آپ اس بلڈنگ میں رکھیں گے تو کسے رکھیں گے۔ ایک بیوی والا مسلمان آپ نہیں رکھیں گے، اردو بولنے والا آپ کو پسند نہیں۔ توالی سننے والا آپ کو پسند نہیں۔ ماس مچھلی کھانے والا آپ نہیں چلتے۔ پنجابی کو آپ نہیں رکھیں گے۔ بنگالی کو آپ نہیں رکھیں گے۔ بیلابی کو آپ نہیں رکھیں گے۔ آخر آپ رکھیں گے تو کس کو رکھیں گے اس گھر میں۔ ادھا ہندوستان تو جات باہر کر دیا آپ نے !

رام دیال : اس گھر میں وہ رہ سکتے ہیں جو مریدا ادا دی ہے جیسے ہماری پراچین سبھتا اور سنسکرتی پر گورو ہے۔

مکمل کانت : گورو تو مجھے بھی ہے اور ان سب کو ہے جو اس دیش میں رہتے ہیں مگر یہ دکر ماوتہ اور ہرش کا زمانہ نہیں ہے۔ سچے کے ساتھ ساتھ سبھیتا اور سنسکرتی دونوں بدلتے ہیں۔ اس دیش میں ہم سے پہلے نیگرو آئے۔ پھر دراوڑ آئے۔ پھر آریہ آئے۔ پھر منگول آئے۔ مسلمان آئے۔ انگریز آئے اور اب ایٹم بم آنے والا ہے۔ اس دُنیا میں بھانت بھانت کا جنم رہتا ہے اور اپنی بولی بولتا ہے اور آپ کوئی ایک ٹھپا کوئی ایک دھرم سب پر لاگو نہیں کر سکتے۔ ہو نہیں سکتا۔۔۔۔۔ چلے گا نہیں۔

رام دیال : (سنختی سے) مگر اس بلڈنگ میں تو وہی چلے گا جو میں چاہوں گا جیسے اب تک آٹھ بلڈنگوں میں چلا ہے۔

مکمل کانت : مگر یہ نئی بلڈنگ ہے۔



اس طرح کرشن چندر نے بدلتے ہوئے ہندوستانی ذہن کی تصویر کشی کر کے آہستہ آہستہ ترقی کرتے ہوئے سیکولر سماج کے نقوش اُبھارے ہیں۔ اس ڈرامے کی بڑی خوبی یہ ہے کہ شروع سے آخر تک تضاد CONFLICT اور تشویش (SUSPENSE) برقرار رہتی ہے۔ اتنا ضرور ہے کہ قلبی دورہ پڑنے کے بعد ایک بارگی جس طرح سیٹھ رام دیال کی ذہنیت بدلتی ہے وہ زیادہ قابلِ قیاس نہیں ہے۔ لیکن ڈرامے میں محدود وقت کی پابندی نے کرشن چندر کو ایسا قدم اُٹھانے پر مجبور کر دیا ہے۔ تبدیلی قلب کی یہ کیفیت خواجہ احمد عباس کے ڈرامے انسان اور ایٹم بم سے ایک حد تک ملتی جلتی ہے۔

اس ڈرامے کی دوسری اہم خصوصیت اس کے مکالمے ہیں کرشن چندر نے بڑی خوب صورتی اور مہارت سے مختلف پیشہ وروں کی گفتگو، سیٹھ، اُس کے منشی اور مختلف صوبوں کے رہنے والوں کے خیالات اور ذہنیت کی ترجمانی مکالموں کے ذریعہ کی ہے۔ خواجہ احمد عباس نے ”دروازے کھول دو“ کے مکالموں کے متعلق بالکل ٹھیک لکھا ہے :

”ایک جملہ آپ سنتے ہیں بے اختیار نہیں پڑتے ہیں۔ ایسا لگتا ہے ڈرامہ نویس نے ایک لفظی پھلجھڑی چھوڑ دی ہے لیکن بعد میں معلوم ہوتا ہے کہ وہ جملہ پھلجھڑی کی طرح آتش پھول برسا کر بجھ نہیں گیا۔ وہ آپ کے شعور میں آپ کے دل و دماغ میں کھٹک رہا ہے۔ ایک مستقل کسک پیدا کر رہا ہے۔ تب آپ مصنف کے جملے کے اندر دنی معنی کے بارے میں سوچنے پر مجبور ہو جاتے ہیں اور یہی اس کی سب سے بڑی کامیابی ہے۔“

اگرچہ ڈرامائی ٹکنیک کے نقطہ نظر سے یہ کوئی بڑا کارنامہ نہیں ہے اور اپنے مقصد کی گراں باری کی وجہ سے کہیں کہیں نمایاں مقصدیت کا شکار ہو گیا ہے لیکن ڈرامائی مواقع اور حسن اظہار کی وجہ سے آخر تک اپنی دل کشی نہیں کھوتا اور ہم یہ کہنے پر مجبور ہو جاتے ہیں کہ کرشن چندر کا یہ تجربہ ناکام نہیں ہے۔



## ڈاکٹر محمد حسن :

ڈاکٹر محمد حسن اردو کے اُن چند ڈراما نگاروں میں ہیں جنہیں اسٹیج کا براہ راست تجربہ ہے۔ انہوں نے دوسروں کے لکھے ہوئے ڈرامے بھی اسٹیج کیے ہیں اور اسی مقصد کے پیش نظر ڈرامے لکھے بھی ہیں جن میں اسٹیج کے تجربہ سے ترمیم و تنسیخ کی گئی ہے۔ تھیٹر سے ذلچسپی رکھنے والے نوجوانوں کو یکجا کر کے انہوں نے بعض ڈرامے علی گڑھ، نینی نال اور دوسرے شہروں میں بھی پیش کیے ہیں اور اس طرح ڈرامے کے فن کو آگے بڑھانے میں عملی حصہ لے کر ایک مثال قائم کی۔ اُن کے ایک ایکٹ کے ڈراموں کا مجموعہ ”میسہ اور پرچھائیں“ شایع ہو چکا ہے جس میں گوگول کے انسپکٹر جنرل اور اربسن کے ماسٹر بلڈر کا ترجمہ ”سہارا غنم“ بھی شامل ہے۔ ”میرے اسٹیج ڈرامے“ کے نام سے ان کے چھ ڈراموں کا مجموعہ بھی شایع ہو چکا ہے جس میں آخری ڈراما ایک بانی تمثیل ہے۔ ان مجموعوں کے علاوہ ان کے ایک بانی ڈرامے مختلف رسائل میں وقتاً فوقتاً شایع ہوئے ہیں۔ غالب کی زندگی پر تین ایکٹ کا ڈراما ”کہرے کا چاند“ سنجیدگی، گہرائی اور ڈرامائی نظر کا کامیاب امتزاج ہے جسے غالب صدی کی اس نوعیت کی تخلیقات میں بہترین کہا جاسکتا ہے۔

قدامت پرست مسلمان گھرانوں میں عورت کی منطوقیت بے بسی، جاگیردارانہ نظام کے زوال میں کرداروں کا کھوکھلا پن۔ دل شکستگی اور بیچارگی میں بھی عورت کا ایثار و قربانی اُن کا خاص موضوع ہے جسے ”سُرخ پردے“ میں انہوں نے طریقہ کاروپ دیا ہے۔ ادھر محل سرا میں المیہ کی شدت میں نمایاں کیا ہے۔ ایک ایکٹ کا مختصر ڈراما ہونے کی وجہ سے ”سُرخ پردے“ میں عورت کی بیچارگی نمایاں کرنے کی گنجائش زیادہ نہیں تھی صرف اشارے کیے جاسکتے تھے جن کی بنا پر رضوانہ کو شادی کی رات خودکشی کرنا پڑی لیکن محل سرا میں



انہوں نے اس کے کبھی پہلو دکھائے ہیں۔ اس نظام میں خاندان کی عزت کے نام پر مرد و عورت کا استحصال کرتا ہے۔ شوہر اور باپ کی حیثیت سے بھی۔ اور بیٹے اور بھائی کی حیثیت سے بھی۔ شامانہ اور ریجانہ اسی لیے بنی ہیں کہ وہ مصیبتیں اٹھائیں اور نوکرائیوں کی طرح اپنے گھر کے مردوں کی اطاعت و فرماں برداری کر کے زندگی گزاریں۔ جب کہ نواب صاحب اور منظور زنگ رلیوں میں دولت کٹائیں اور جہاد کو مہاجنوں کے منہ کا نوالہ بنا دیں۔ ریجانہ جس کی عمر تیس سے اوپر ہو چکی ہے۔ نوکرائیوں کی طرح زندگی گزارتی ہے۔ وہ بیمار ہے۔ اسے دورے پڑتے ہیں۔ لیکن اس کا بھائی منظور اور والد نواب صاحب اس کی شادی اس لیے نہیں کرتے کہ جہاد کا ایک حصہ اس کے ساتھ چلا جائے گا۔ ان کا اندر یہ ہے کہ برابر کا رشتہ نہیں ملتا۔ اس تلخ محزون زندگی میں سلیم ایک کرن بن کر آتا ہے وہ ریجانہ سے اظہار محبت کرتا ہے اور اسے اپنے ساتھ لے جانے کی پیشکش کرتا ہے۔

سلیم: ..... تم انسان ہو طوفان سے ٹکرا سکتی ہو۔ اگر ٹکرانے کے لیے کچھ نہ ہو تو انسان فولاد نہ بنے موم بن کر پگھل جائے اور ٹکرانے والی چیز طاقتور نہ ہو تو ٹکرانے والے کی توہین ہے۔ میں چاہتا ہوں کہ تم سر بلند ہو۔ سر اٹھاؤ بادلوں سے بھی اونچا، ستاروں سے بھی بلند! تم آخروڑتی کس لیے ہو۔

ریجانہ: خاندان کی عزت۔

سلیم: میں جانتا تھا۔ خاندان نے تمہیں کون سی عزت دی ہے جس کا تمہیں اس قدر پاس ہے۔ ڈرپوک نہ بنو۔ ریجانہ ظالم اور مظلوم کا کوئی رشتہ نہیں ہوتا۔ اور بزدلی کی سزا ہے عمر قید۔ ان بے رحم دیواروں سے راستہ مانگتے مانگتے مر جاؤ گی اور یہ ایک اپنچ نہ ہنسیں گی۔ اسی قید خانے میں تمہاری جوانی دم توڑ دے گی۔ اور خاندان کی عزت کا دامن بھیکے گا بھی نہیں۔



ریحانہ تیار ہو جاتی ہے لیکن صدیوں کے رسم و رواج نے عورت کو بزدل بنا دیا ہے۔ پھر ایشیا و قربانی کا جذبہ جب ابھار دیا جائے تو وہ اپنی خوشی، اپنی مسرت اور اپنی ساری کائنات لٹا دینے پر تیار ہو جاتی ہے۔ ریحانہ کبھی اسی طرح اپنی خوشیوں کا گلا خود ہی گھونٹ دیتی ہے۔ وہ اپنے سے کہتی ہے۔

”ایک کمزور لمحے میں اُس نے تمہیں بلایا۔ اس کا مطلب یہ تو نہیں کہ تم اپنے

بیمار، بد صورت اور ان پڑھ وجود سے اُس کی زندگی تباہ کر دو۔ تم اسے کیا

دے سکو گی۔ اسے اتنی بڑی سزا نہ دو۔ خدا برا اسے پیار کی اتنی بڑی سزا نہ دو۔

(ریحانہ دونوں ہاتھوں سے اپنے کان بند کر لیتی ہے) تم تو انھیں دیواروں

میں گھٹ گھٹ کر مرجانے کے لیے پیدا ہوتی ہو۔ تم اب ایک لاش ہو۔ لاشوں

کو یہ حق نہیں پہنچتا کہ وہ زندہ انسانوں کے گلے کا طوق بن جائیں۔

”کہنے کا چاند“ میں بھی عورت کے اسی جذبہ کو نمایاں کیا گیا ہے۔ چودھویں سگیم کا

ذکر بہت تھوڑا سا ہے لیکن مختصر ذکر میں بھی ایشیا و قربانی کی اس کیفیت پر روشنی ڈالی

گئی ہے۔ مرزا غالب کے بچپن کے دوست بنسی دھر چودھویں سگیم سے کہتے ہیں۔

بنسی دھر: میں آپ ہی سے کچھ مانگنے آیا ہوں۔ آپ اس گھرانے کی آرزو بچا سکتی ہیں۔

آپ نے مرزا نوشہ کا دل دیکھا مگر اس گھر کی خوشی، اس خاندان کی آبرو مندی

کا خیال نہیں کیا۔ مرزا نوشہ نے اپنا سب کچھ آپ پر وار دیا مگر آپ نے کبھی یہ بھی

سوچا کہ کوئی اور عورت آپ ہی کی طرح نازک، آپ ہی کی طرح درد مند اپنا

سب کچھ مرزا پر دار چکی ہے اور اس کے صلے میں اسے وہ پیار بھی نہیں ملا جو خوش قسمتی

سے آپ کو مل گیا۔



لڑکی: میں بھی انسان ہوں۔ میرے سینے میں بھی دل ہے پتھر نہیں ہے بھائی صاحب۔  
بنسی: میں نے سنا تھا محبت قربانی دیتی ہے۔ قربانی لیتی نہیں۔

لڑکی: آپ نے غلط سنا تھا۔ عورت بھی انسان ہوتی ہے۔ ہم گانے والیاں بھی انسان کا  
دل رکھتی ہیں۔

بنسی: آپ ٹھیک کہتی ہیں۔ بہو سگیم بھی عورت ہیں اور ان کا دل بھی انسان کا دل ہے۔

لڑکی: میں کچھ نہیں جانتی۔ میں نے صرف اتنا سوچا تھا کہ درد سے چور شاعر کے دل کو اپنے پیار  
سے بھر دوں۔ پھر دل سوچنا سمجھنا کہاں جاتا ہے۔ اس کی تو اپنی ڈگر ہے اپنی راہ ہے۔

بنسی: زرا سوچیے ایک گھر تباہ ہو جائے گا۔ آپ پسند کریں گی کہ یہ تباہی آپ کے نام لکھی  
جائے۔ ایک نامور گھر تاراج ہو جائے اور اس تباہی کی لپٹوں میں ایک عورت کا دل  
اس کا سہاگ ہی نہیں ایک شاعر کا مستقبل بھی جل جائے گا۔

اور چودھویں سگیم شادی کا جوڑا پہن کر، ہاتھوں میں مہندی رچا کر، پھولوں کے  
زیور سے آراستہ ہو کر، میرے کی کئی سے جان دے دیتی ہے۔ کہے کا چاند، اگرچہ سوانحی  
ہے جس میں ڈراما نگار کی آزادی محدود ہے لیکن غالب کی شخصیت اور شاعری کو نظر رکھ کر  
اس میں واقعات کی ترتیب اور مکالموں کا انداز ایسا رکھا گیا ہے کہ اس سے نہ صرف  
ایک عظیم شاعر کی زندگی اور سماج سے اس کے رشتے بے نقاب ہوتے ہیں بلکہ ایک ہمد اور  
ایک تہذیب کے زوال کا منظر بھی کامیابی سے سامنے آتا ہے۔ خصوصاً اس کا خاتمہ بہت  
موثر اور ڈرامائی اعتبار سے بڑا فن کارانہ ہے۔ انگریزوں کی فتح کا خیر مقدم کرنا، مجھے  
ہوئے دن سے نئی زندگی قبول کرنا، حقیقت سے آگاہ ہونے کی دلیل ہے۔ جراثیموں میں اپنے  
ہاتھ سے کودے کہ غالب کہتے ہیں:۔



”بیگم بھی تو زندگی کی پوری داستان ہے۔ اندھیروں میں چراغ جلانا ہی تو ہمارا منصب اور مقدر ہے۔ روشنی کے ساتھ اندھیرا اور اندھیروں کے ساتھ روشنی یہی زندگی ہے۔“

ڈاکٹر محمد حسن کے ڈرامے کش مکش تصادم اور عمل کی خصوصیات کے اعتبار سے مضبوط ساخت کے ہوتے ہیں۔ ان کے مکالموں میں چستی اور روانی بھی ہے۔ ”سوم کے بت“ اور ”ٹپا تھ کے تہزادے“ کی ساخت میں عام ڈراموں سے علاحدگی بھی برتی گئی ہے۔ آخر الذکر دونوں ڈراموں میں اگرچہ ڈرامائی کیفیت پیدا کی گئی ہے۔ پھر بھی جایا ان میں زندگی کی سچائیوں، تلخیوں اور فریب کاریوں (ہیپو کریسی) کو نمایاں کیا گیا ہے۔ ان ڈراموں کی سب سے بڑی خصوصیت ان کی ساخت کی مضبوطی اور کرداروں کی تراش ہے۔ یہ کردار سطحی یا کاٹھ کے کھلونے نہیں ہیں۔ ”سوم کے بت“ کا جہانگیر پاگل کے روپ میں مصائب کا شکار ایک حساس نوجوان ہے جو افلاس اور تنگ دستی کے ہاتھوں اپنی محبوبہ کو دم توڑتے ہوئے دیکھتا ہے اور پھر دولت کی گود میں پہنچ کر اپنے کو فراموش کرنے کے بجائے اپنی محرومی اور اپنی محبت کو اس شدت سے محسوس کرتا ہے کہ تندئی صہبا سے اس کا آگینہ گھل جاتا ہے ”محل سرا“ کی بیگم ستائی ہوتی عورت ہے جو وفاداری اور خدمت کو اپنا معیار بنائے ہوئے ہے۔ اور یہ جانتے ہوئے بھی کہ اس کا لڑکا اور شوہر کس طرح رنگ رلیاں منار ہے ہیں۔ تنگی ترشی میں بھی اپنی قسمت پر صابر و شاکر ہے۔ اس لیے کہ رواج کو اس نے خدا کا حکم سمجھ لیا ہے اور اسے بدلنے کا راستہ معلوم نہیں۔

ان ڈراموں میں آج کے سماجی مسائل میں چند کو لے کر انھیں بڑی خوبی سے نمایاں کیا گیا ہے۔ خطابت یا بے جا طوالت نہیں ہے اور اس کی وجہ ڈاکٹر محمد حسن کا ڈرامائی شعور ہے جو انھوں نے اسٹیج سے براہ راست متعلق رہ کر حاصل کیا ہے۔



قدسیہ زیدی کا نام بھی اُردو ڈراما کے موجودہ دور میں اہمیت رکھتا ہے! انھوں نے بعض ملکی اور غیر ملکی ڈراموں کو اُردو کا قالب پنھایا۔ گڑیا گھر، خالد کی خالہ، شگفتا ان کے مشہور ڈرامے ہیں جنہیں انھوں نے اسٹیج کی ضرورتوں کے مد نظر اُردو میں منتقل کیا۔ ہندوستانی تھیٹر کے نام سے انھوں نے دہلی میں ایک ادارہ بھی قائم کیا تھا جس میں حبیب تنویر کا علمی تعاون بھی حاصل تھا۔ "ہندوستانی تھیٹر" کی وجہ سے اُردو ڈراموں کو تقویت ملی اور اُردو اسٹیج کو ایک سہارا ملا۔ ان کے ڈراموں میں سیٹ کا اہتمام بہت کم ہوتا تھا اور زیادہ تر ایک ہی بڑے سیٹ پر مختلف سطحیں (LEVELS) دے کر انہیں مختلف جگہوں کی حیثیت دے دی جاتی تھی۔ جس حصہ پر اداکاری ہوتی تھی اسی حصہ کو روشن رکھا جاتا تھا۔ اس طرح سیٹ کی تبدیلی میں برائے نام وقت صرف ہوتا تھا۔ قدسیہ زیدی کی لڑکی شمع زیدی نے بھی تھیٹر کی دنیا پر اپنی دل چسپی مرکوز کر رکھی ہیں اور برصغیر کے مشہور ڈرامے کو "کھریا کی لکیر" کے نام سے دہلی میں انھوں نے پیش کر کے کافی شہرت حاصل کی تھی۔ "کھریا کی لکیر" شایع نہیں ہوا۔

کرتار سنگھ دگل نے بھی لمبا ایک ایکٹ کا ڈراما "دیا بچھ گیا" لکھ کر کافی شہرت

حاصل کی اور یہ ڈراما اپنی بعض کمزوریوں کے باوجود بہت جگہ کھیلا گیا۔ اس ڈرامے میں قوم پرستی اور حب الوطنی کے جذبات اُبھارے گئے ہیں۔ کشمیر کی ایک بہادر ماں اپنے چہیتے بیٹے کو ملک سے غداری کرتے نہیں دیکھ سکتی اور وطن کی قربان گاہ پر اسے گولیوں کی نذر کر دیتی ہے۔ "میٹھا پانی" میں انھوں نے تقسیم ہند کے ہنگامے میں بھگائی ہوئی عورتوں کے واپس آنے کے مسئلہ پر روشنی ڈالی ہے۔ یہ ڈرامے اسلٹا ریڈیو ڈرامے ہیں جو ہمارے موضوع سے باہر ہیں۔ اسی طرح ریورٹی سرن شرما، صالحہ عابد حسین، اقبال مجید کے ڈرامے بھی ہیں۔ حکومت کی طرف سے "سانگ اینڈ ڈراما ڈویژن" کے ماتحت کچھ ڈرامے تیار کرائے گئے جنہوں نے مختلف شہروں کا دورہ کیا لیکن یہ ڈرامے بھی شایع نہیں ہوئے۔

موجودہ دور میں منجو ترمیدالہی، جیلال سارا، ہرنس دوست، نصیح احمد وغیرہ نے بھی



ڈرامے لکھے لیکن ہمارا موضوع چونکہ اُردو ڈرامے کی تاریخ نہیں ہے اس لیے ان سب کا جائزہ لینے کی ضرورت نہیں۔ ان ڈراموں میں نہ تو تکنیک کی جدت ہے نہ مسائل کو پیش کرنے کا کوئی نیا انداز اپنایا گیا ہے۔ مختلف سماجی مسائل پر اشارے کرنا جو اس دور کے ڈراموں کی عام خصوصیت ہے ان ڈراموں میں بھی موجود ہے۔

اس دور کے ڈراموں پر ایک مجموعی نظر ڈالنے سے یہ اندازہ ہوتا ہے کہ اسٹیج نہ ہونے کی وجہ سے طبع زاد ڈراموں کی طرف اُردو میں کم توجہ کی گئی ہے۔ اگرچہ پیشہ ور اسٹیج میں ناظرین کی تفریح طبع کے لیے کچھ غلط چیزیں بھی شامل کرنا پڑتی ہیں لیکن تعلیم کی وسعت اور ڈرامائی شعور کی تربیت سے یہ اُمید کی جاسکتی ہے کہ پیشہ ور اسٹیج میں اچھے ڈرامے پیش کیے جائیں اور فن کا مظاہرہ کرنے کے لیے نئے نئے فن کار ایسی چیزیں سامنے لائیں جو ڈراما کو ترقی کی طرف لے جائیں۔ اُردو میں ڈراما لکھنے والوں کی حوصلہ افزائی کی صورت محض یہ ہے کہ خاص نمبر میں وہ شایع ہو جائے یا کتابی صورت میں آجائے تو لا بُریریاں اُسے خرید لیں اور لوگ اسے اپنے کمرے میں بیٹھ کر پڑھ لیں۔ یونیورسٹیوں اور کالجوں میں ڈرامے کھیلنے کا رواج ہو گیا ہے لیکن اس کے سہارے کوئی خاص حوصلہ افزائی کی صورت نہیں پیدا ہو سکتی۔ جن لوگوں میں لکھنے کی صلاحیت ہے وہ ایک ایکٹ کے ڈراموں کی طرف متوجہ ہوتے ہیں۔ یا ریڈیائی ڈراما لکھتے ہیں۔ یہ دونوں ہمارے موضوع سے خارج ہیں۔

سنگائی میں ڈراموں کی روایت بہت شاندار ہے اور اسٹیج کے سہارے وہاں نئے نئے تجربے کیے جا رہے ہیں۔ ”بہر و پنی“ ”انامیکا“ وغیرہ ایسے ادارے ہیں جنہوں نے پرانے ڈراموں میں نئی روح دہرائی ہے اور نئے ڈراموں کو تجربوں سے مالا مال کیا ہے۔ ہندی میں پیشہ ور اسٹیج نہیں ہے لیکن ڈراما نگار ڈراموں کی تصنیف کی طرف متوجہ ہیں اور نہ صرف جدید مغربی مصنفین کے ڈراموں کو ہندی میں منتقل کر رہے ہیں بلکہ نئے ڈرامے بھی لکھ رہے ہیں۔

بہر حال اُردو میں جو ڈراموں کا مختصر سرمایہ ہے اُس کے دیکھنے سے اندازہ ہوتا ہے



کہ موجودہ دور میں مختلف سماجی مسائل ہمارے ڈراما نگاروں کا موضوع بنے ہیں۔ مجب وطن انسان دوستی، امن، گھریلو الجھنیں، اقتصادی نابرابری، جنسی گھٹن، بے روزگاری، سرمایہ و محنت کی کشمکش میں سرمایہ داروں کی استحصال پسندی، سرکاری عہدوں کے غلط فائدہ اٹھانے کی کوششیں، قومی یک جہتی، فرقہ واریت کے خلاف آواز وغیرہ خیالات کی گونج ان ڈراموں میں نظر آتی ہے جنہیں لکھنے والوں نے نفسیاتی گہرائیوں میں ڈوب کر پیش کیا ہے۔ اگرچہ اس سے انکار نہیں کیا جاسکتا کہ فکر کی گہرائی اور کرداروں کا مطالعہ ہمارے ڈراموں میں ابھی تک اس منزل پر نہیں پہنچا ہے جو مغربی ڈراموں میں نظر آتا ہے۔ پھر بھی حالات حاضرہ پر ان لکھنے والوں کی نظر گہری ہے۔ اور موجودہ ہندوستانی سماج کے پس منظر میں فرد اور سماج کے رشتوں کا انھوں نے بغور مشاہدہ کیا ہے جس کی وجہ سے ان کے کردار سچے اور جاندار ہیں۔



# ساتواں باب

## مجموعی تبصرہ

- (۱) اُردو ڈرامے کی روایت
- (۲) تجربہ کی رہنمائی
- (۳) تعلیمی اثرات اور ڈرامائی کوششیں
- (۴) مغرب میں تھیٹر کی تحریکیں اور اُن کے اثرات
- (۵) اُردو اسٹیج کی موجودہ حالت
- (۶) اُردو ڈرامے کی ترقی کی راہ میں رکاوٹیں
- (۷) اُردو ڈرامے کا مستقبل



اُردو ڈرامے کے سارے ذخیرے پڑھنے کے لیے ابواب میں ایک نظر ڈالی گئی ہے جس سے اندازہ ہوتا ہے کہ ہمارے ملک میں سنسکرت ڈرامے کی عظیم روایت تھی جو رفتہ رفتہ ختم ہو گئی۔ سنسکرت زبان ہمیشہ خواص کی زبان رہی اور اسے کبھی عوامیت حاصل نہیں ہو سکی۔ عوام کی زبان پراکرتیں تھیں اور انھیں نے موقع پا کر اپنے دائرہ ہائے اثر کو پھیلا یا اور ناطک کا شوق بھی عوامی ذوق کی گود میں پرورش پانے لگا۔ مذہب کا ہمارا لے کر کہیں یہ رام لیلہ، کرشن لیلہ کے روپ میں ڈھل گیا، کہیں بھانڈوں، بھگت بازوں، بہروپیوں کے ساتھ تفریح کا ذریعہ بنا رہا۔ ملک کے مختلف حصوں میں تماشہ، جاترا، کچی پڑھی، نوٹنکی، کٹھ پتلی کا کھیل وغیرہ اس کی شکلیں بن گئیں جو میلے ٹھیلے، شادی بیاہ، جشن جلوس کے موقع پر لوگوں کا دل بہلاتی تھیں نہ فن کی پابندیاں رہیں نہ اس کے تقاضے سمجھنے والے۔ پچھلے ایک ہزار سال میں ایرانی تہذیب نے ہندوستانی سماج میں جو اثرات دوڑائے وہ ڈرامے کی روایت سے خالی تھے۔ اس کا نتیجہ یہ ہوا کہ ڈراما گھورے کے پھول کی طرح اپنی زندگی کے بہانے ڈھونڈھتا رہا۔

جہاں تک اُردو کا تعلق ہے فورٹ ولیم کالج میں ڈاکٹر جان گلکرسٹ نے نیکسپیر کے دو مشہور ڈراموں سے دو مکالمے (خود کلامی) اُردو میں ترجمہ کیے جو نشر کے ٹکڑے معلوم ہوتے ہیں۔ کاظم علی جوان نے جو نکتہ نگار لکھی وہ بھی نشر میں ہے۔ اس طرح اُردو پڑھنے والے اس صنف سے یکسر نا آشنا تھے۔ دربار اودھ میں نصیر الدین حیدر کے زمانے سے جن کوششوں کا پتہ چلتا ہے انھیں بھی روپ بھرنے کی کچھ جہتیں کہا جا سکتا ہے۔ واجد علی شاہ نے اپنے زمانہ ولی عہدی سے اس سلسلے میں جو قدیم اٹھائے انھیں ڈرامے کا نقش اول کہا گیا ہے۔ واجد علی شاہ کے رہس ایک طرح کے رسمی ڈرامے ہیں جن میں کچھ مکالمے کچھ



مراجبہ پہلو پیدا کر دئے گئے ہیں۔ ان کا پس منظر کرشن لیلہ کے تماشے ہیں اور اس طرح ان کا منبع ہندوستان کی وہ عوامی روایت ہے جو صدیوں سے اس ملک کے باشندوں کو تفریح، اُمنگ اور حوصلہ بخشتی رہی تھی۔ واجد علی شاہی رہس کی شہرت سن کر امانت نے ڈرامے کی جو طرح ڈالی اس میں وہی عناصر کار فرماتھے جو اُس وقت کی تفریحی زندگی، جمالیاتی ذوق اور مقبولیت کی بنیاد تھے۔ ڈرامے کا تصور امانت کے پاس نہیں تھا۔ اسٹیج کا بھی کوئی شعور نہیں تھا۔ ناچ گانے، شہزادی خوانی وغیرہ کو لے کر انہوں نے ایک پروگرام سا ترتیب دیا جس میں مختلف چیزیں ایک تھقہ کے شیرازے سے مربوط ہوں۔ اسے اتفاق کہیے یا امانت کا فنی اتفاق تھا کہ انہوں نے پیش کش کا جو تصور سامنے رکھا وہ بھی بڑی حد تک انگلستان کے ابتدائی ڈراموں کی پیش کش سے ملتا تھا اور سبھا کے نام سے جو طبعاً ترتیب دیا، اُس میں بھی آپرا اور ڈراما کی ملی جلی خصوصیات نظر آتی ہیں۔

امانت کی اندر سبھا کو ایسی مقبولیت حاصل ہوئی کہ اس نئے قسم کے تماشے کا نام ہی اندر سبھا ہو گیا۔ بعد کو لکھنے والوں نے اس نام کا آخری جز یعنی "سبھا" رکھا اور شمالی ہند کے اُردو بولنے والے علاقے میں یہی ڈھانچہ ڈرامے کا ڈھانچہ قرار پایا۔ منظوم مکالمے جو زیادہ تر گانے سنائے جاتے تھے۔ عمل کی رفتار کا کوئی تصور نہ تھا کیونکہ قصہ کی اہمیت صرف آئی تھی کہ وہ مختلف گانوں، ناچ وغیرہ کی شیرازہ بندی کر دے۔ یہی وجہ ہے کہ منظوم مکالموں کے علاوہ ان ڈراموں میں گانوں کی تعداد بہت زیادہ ہے۔

پیش کش کے سلسلے میں معمولی سازد سامان رہتا تھا۔ کسی کھلی جگہ پر تختوں کو یکجا کر کے اسٹیج بن جاتا، تماشائی اس کے آگے زمین پر بیٹھ جاتے۔ ایک رنگ کا (عموماً سرخ) پردہ دو آدمی تھام کر کھڑے ہو جاتے۔ اور اس طرح تماشائیوں کی آڑ ہو جاتی۔ وہ پردہ ہٹ جاتا تو کھیل شروع ہو جاتا تھا۔ سازندے اسٹیج پر موجود رہتے تھے۔ جو اداکار کام ختم کر چکتا وہ بھی ایک کونے میں بیٹھ جاتا تھا۔ اداکار سب مرد ہوتے تھے۔ عورتوں کا پارٹ لڑکے کیا کرتے تھے۔



.. یہی وہ عوامی اسٹیج تھا جو امانت کی تخلیقی صلاحیتوں سے انیسویں صدی کے نصف میں  
 اُبھرا اور مقبول ہو گیا۔ ہمہ گیر مذاق کی نبض پر امانت کی گرفت اتنی مضبوط تھی کہ یہی خصوصیات  
 اُردو ڈراما کی مستقل روایت بن گئیں اور بعد کی ڈراما نگاری پر ان کا اثر بہت گہرا اور  
 حادی دکھائی دیتا ہے۔

مغربی اثرات یوں تو تعلیمی اور فکری دنیا میں شمالی ہندوستان میں کبھی اثر انداز  
 ہو رہے تھے۔ طرز فکر اور طرز زندگی میں تبدیلیاں ہو رہی تھیں لیکن ڈرامے کا تعلق صرف  
 چھپے یا لکھے ہوئے کاغذ تک نہیں بلکہ یہ تہذیبی زندگی کا جز ہے اور جب تک اس کا  
 ذوق جیتی جاگتی حقیقت کی طرح رگ و پے میں سرایت نہ کر جائے اس کا شعور پیدا نہیں  
 ہو سکتا اس لیے کلکتہ، بمبئی جیسے بندرگاہوں میں جہاں مغربی باشندوں کی ایک بڑی  
 تعداد آباد تھی اور ان کے طریق زندگی کا براہ راست اثر پڑ سکتا تھا۔ ڈرامے کی طرف  
 لوگوں کا دھیان گیا۔ مغربی قوموں کے افراد نے ڈراما کلب بھی کھول رکھے تھے جو مغربی  
 طرز کے ڈرامے کرتے تھے۔ ان ڈراموں کو دیکھ کر اُردو میں ڈراما کرنے کا خیال بھی لوگوں کے  
 دل میں پیدا ہوا جنہوں نے راجہ گوپنی چند اور جلندھر کے نام سے پہلا ڈراما پیش کیا۔  
 اس کے پہلے بھی کچھ مزاحیہ ٹکڑوں کو اسٹیج پر پیش کرنے کے تجربے کیے جا چکے تھے جنہیں "کوٹک"  
 کے نام سے یاد کیا جاتا تھا۔

بمبئی کے ان ڈراموں کا اسٹیج مغربی اسٹیج سے براہ راست متاثر تھا اور اگرچہ صرف  
 سامنے کا اور پیچھے کا پردہ ہوتا تھا لیکن اس کے اٹھنے اور گرنے کا انتظام ڈور یوں سے کیا  
 جاتا تھا۔ ڈراما راجہ گوپنی چند اور جلندھر کہیں نہیں ملتا، اس کی کہانی وغیرہ کی تفصیل  
 کہیں ملتی ہے اس لیے اس کی نوعیت کا اندازہ نہیں لگایا جا سکتا۔ اس کے مناظر کی  
 تقسیم مکالموں کا انداز، گانوں کی تعداد وغیرہ کچھ معلوم نہیں۔ لیکن ساتھ میں کوٹک دکھایا جا  
 اس طرف اشارہ کرتا ہے کہ اس میں غالباً تفریحی عنصر کم تھا۔ یہ ڈراما کل پانچ بار اسٹیج کیا گیا



جس کے بعد پھر کبھی اسے پیش کرنے کی کوشش نہیں ہوئی۔ اس سے بھی یہی نتیجہ نکلتا ہے کہ اسے لوگوں نے پسند نہیں کیا۔

بہت ہی کی ڈرامائی کوششوں نے جب باقاعدہ تجارتی کمپنیوں کی شکل اختیار کر لی تو مغربی پیش کش کی طرف ان کی زیادہ تر توجہ ہوئی۔ زر ق برق لباس، قیمتی ساز و سامان، مصوٰر پردے استعمال کیے جانے لگے اور اسٹیج کی کرتب بازی کو ڈرامے کا فن سمجھا جانے لگا۔ ڈرامے کی تئیر میں تصادم اور کش مکش کی طرف ان کی توجہ نہیں گئی اور اچھے اور بُرے آدمیوں کی سطحی مخالفت سے پلاٹ بنائے گئے۔ کروارنگاری اور دوسرے پہلوؤں کو یکسر نظر انداز کیا گیا۔ پارسی تھیٹر کا پہلا مہم جوڈ ڈراما "خورشید" اس کا ثبوت ہے۔ اس سے یہ بھی معلوم ہوتا ہے کہ اندر سبھا کی جو شہرت شمالی ہندوستان سے نکل کر ہندوستان گیر ہو چکی تھی اس نے پارسی تھیٹر کے ڈراموں پر گہرا اثر ڈالا۔ چنانچہ خورشید میں جا بجا منطوم مکالموں کے علاوہ انیس گانے ہیں۔ آرام، روتق، عبداللہ، نظیر بیگ، اجباب وغیرہ کے ڈراموں سے ظاہر ہوتا ہے کہ یہ کمپنیاں صرف پیش کش میں مغربی تھیٹر کی تقلید تھیں۔ ڈراموں پر اندر سبھا کا انداز حاوی نظر آتا ہے۔ ان کمپنیوں میں جیسے جیسے شمالی ہند کے اردو داں منشی داخل ہوئے ان پر اندر سبھا کا اثر بڑھنا گیا۔ خورشید، نور جہاں وغیرہ کے مقابلے میں عبداللہ وغیرہ کے ڈراموں میں اندر سبھا کا عکس زیادہ نمایاں ہے۔

اس سے یہ نتیجہ نکلتا ہے کہ عوامی مذاق کی تسکین کے پہلو اندر سبھا میں زیادہ تھے اور اودھ میں اسٹیج کی جو روایت اندر سبھاؤں کے ذریعہ قائم ہوئی۔ اس کی جڑیں ان عوامی رجحانات میں تھیں جو راس لیل، نوٹنکی وغیرہ میں صدیوں سے پرورش پا رہے تھے۔ بیت بازی، مشاعر، مثنوی خوانی کے جلسے، مجرے بھی ان کا ایک پہلو تھے۔ پارسی تھیٹر کا اسٹیج تو مغربی تھا۔ لیکن ہندوستان میں اس کی مقبولیت کے لیے یہ ضروری ہوا کہ یہاں کا تجارتی تھیٹر مشرق مغرب کے امتزاج سے جنم لے اور جب مشرقی عوامی تھیٹر کی روایت مغربی اسٹیج کی کرتب بازیوں سے



ہم کنار ہو گئی تو یہ تھیٹر کمپنیاں شہر شہر گھوم کر داد و تحسین حاصل کرنے لگیں۔

تجارتی تھیٹر کمپنیاں جو انیسویں صدی کی آخری چوتھائی میں وجود میں آئیں سب کی پارسیوں کی نہیں تھیں لیکن چونکہ ان کا رواج بمبئی سے شروع ہوا اور پہلے پہل پارسیوں ہی نے تجارتی تھیٹر کو فروغ دیا اور آخر تک اس میدان میں ان کی اکثریت رہی اس لیے اس طرز کی ساری کمپنیوں کو پارسی کمپنیاں اور اسٹیج کو پارسی اسٹیج کے نام سے یاد کیا جا رہا ہے۔ ان ڈراموں کی خصوصیات اس طرح بیان کی جاسکتی ہیں۔

۱۔ مکالمے زیادہ تر منظوم ہوتے تھے۔ بعض تحت اللفظ ادا کیے جاتے تھے۔ گانوں کے

راگ، دھن، تال اور طرز کا اندراج بھی ہوتا تھا۔

۲۔ پانچ یا تین ایکٹ کے ڈرامے ہوتے تھے۔ ہر ایکٹ میں مناظر کی تعداد حسب ضرورت

پانچ سے لے کر بیس تک ہوتی تھی۔ ہر منظر کی ابتدا میں عموماً پردہ کا نمبر بھی ہوتا

تھا اور اس کے متعلق اشارہ بھی مثلاً پردہ نمبر ۵ دریا کا کنارہ۔

۳۔ ڈراموں کے نام عموماً دہرے ہوتے تھے۔

۴۔ ڈراموں کا آغاز کورس سے ہوتا تھا اور خاتمہ بھی زیادہ تر کورس پر۔

۵۔ زیادہ تر ڈرامے مشہور شہریوں، قصوں اور ستانوں پر مبنی ہوتے تھے اور مختلف

ڈراما نگار انھیں قصوں کو اپنی کمپنیوں کے لیے قریب قریب ایک ہی طرح لکھتے تھے۔

پلاٹ کی تعمیر اور اس میں تشویش کے عنصر کی طرف توجہ نہیں کی جاتی تھی بلکہ واقعات

کا بیان ہوتا تھا۔ کرداروں کو بھی سطحی طور پر پیش کیا جاتا تھا۔ گانوں کے لیے

جا بجا موقعے نکالے جاتے تھے۔

۶۔ مزاحیہ حصہ الگ ہوتا تھا جس کا اصل قصہ سے تعلق نہیں ہوتا تھا۔ اس کے

کردار بھی الگ ہوتے تھے۔ اصلی مناظر کے درمیان میں مزاحیہ حصے پیش کیے

جاتے تھے۔ ان حصوں میں مذاق کی سطح بہت پست ہوتی تھی۔



۷۔ ان ڈراموں میں ہم آغوشی اور بوسہ کے مناظر بھی ہوتے تھے۔ اس کی وجہ یہ ہے کہ اس وقت عورتوں کے پارٹ بھی مرد ہی ادا کرتے تھے۔

۸۔ ان ڈراموں کی زبان فارسی آمیز اردو ہوتی تھی لیکن قواعد نظم کا لحاظ بہت کم رکھا جاتا تھا۔ حروف کا گرنا تو معمولی بات تھی۔ مصرع ناموزوں، الفاظ غلط، قافیے نامناسب جنھیں ادا کار گانے میں لہوس لے کر ٹھیک کر دیتے ہوں گے۔

۹۔ گانے زیادہ ہوتے تھے اور ان میں تنوع کا خیال رکھا جاتا تھا۔ ہولی، بسنت، ٹھمری، داورا، غزل، ترکیب بند، ٹمنوی، ڈہرس وغیرہ ہوتے تھے۔ ہولی، بسنت، ٹھمری وغیرہ اور بیض کوہس گانوں کی زبان ہندی ہوتی تھی۔

ان ڈرامانگاروں کے سامنے حقیقی ڈرامے کا کوئی نمونہ ہی نہیں تھا۔ ایک کمپنی کے ڈرامے دیکھ کر اسی نمونے پر ڈرامے تیار کیے جاتے تھے۔ کمپنی کے مالکوں کی رائے حرف آخر کی حیثیت رکھتی تھی اور وہ منشی جی کو جس قسم کی ہدایت دیتے تھے اسی کی تعمیل میں ڈراما تیار ہوتا تھا۔

بیسویں صدی کے آغاز کے قریب پارسی تھیٹر میں بعض ہوشیار ادیب بھی شامل ہو گئے۔ احسن لکھنوی، آغا حشر، بیتاب وغیرہ جنھوں نے زبان کی صحت کی طرف توجہ کی اور اس کا معیار بلند کیا۔ منظوم مکالموں کی جگہ مقفیٰ نثر استعمال کی جانے لگی لیکن مکالموں میں زور پیدا کرنے کے لیے اب بھی اشعار کی بھرمار ہوتی تھی۔ دشواری یہ تھی کہ ان لوگوں نے جب ڈرامے کی دنیا میں قدم رکھا تو ایک نیا ڈھانچہ موجود تھا۔ اسی میں کچھ ترمیم کر سکتے تھے۔ ان ڈراموں کے پلاٹ زیادہ تر کسی پرانے مشہور قصہ پر مبنی ہوتے تھے یا اسی انداز پر بنائے جاتے تھے۔ کسی سخی یا ظالم بادشاہ کی کہانی ہوتی تھی جس کی سخاوت، عالی ظرفی، نیک نیتی کو اس کے عزیزوں یا دزیروں کی سکاری کے مقابل میں پیش کر کے نمایاں کیا جاتا تھا یا ظلم و ستم کی زیادتی کا برا انجام پیش کیا جاتا تھا۔ دوست کی بے وفائی، امانت میں خیانت وغیرہ کا موضوع بھی ہوتا تھا۔



آغا حشر نے ایک طرف گانوں کی تعداد گھٹائی۔ منظوم مکالموں کی جگہ نثر مقفیٰ کو رواج دیا اور بعد کے ڈراموں میں اس میں بھی کمی کر دی۔ دوسری طرف انھوں نے سماجی مسائل کو بھی موضوع بنایا۔ شراب خواری کی لعنتیں، طوائفوں کی لوٹ گھسوٹ، ایک بھائی کا دوسرے بھائی کی جائداد کا حصہ ہٹپ کر لینے کی کوشش اور اس کے لیے قتل وغیرہ۔ اس کے علاوہ بعض ڈراموں میں حب الوطنی کے جذبے کو ابھارا گیا اور ظالم حکومت کی بُرائی کی گئی۔

اس عہد میں انگریزی کے بہت سے ڈراموں کو اردو میں پیش کیا گیا لیکن ان میں بھی ہندوستانی اسٹیج کے مذاق کی چیزوں کو داخل کر کے ان کی ساخت اور تعمیر مجروح کی گئی اور اس طرح یہ انگریزی کے ترجمے اردو ڈرامے کی روایت میں ڈھل گئے۔ اس کی وجہ یہ تھی کہ انگریزی سے ان ڈرامانگاروں کی واقفیت اگر تھی بھی تو بہت معمولی تھی، دوسرے یہ کہ تجارتی مقاصد کے پیش نظر وہ عوامی ذوق سے ہٹنا نہیں چاہتے تھے۔ کپنی کے مالک کی آواز سب سے اہم ہوتی تھی اور اس کو عام رواج سے الگ ہٹنے پر راضی کرنا ممکن نہیں تھا۔ آج بھی اردو فلموں کی ابتری کی یہ ایک بڑی وجہ ہے۔

آغا حشر سے کچھ پہلے ہی ڈرامے سے الگ مزاحیہ پلاٹ کا رواج کم ہو گیا تھا اور مزاح پیدا کرنے کے لیے ڈرامے میں کچھ کرداروں کو رکھ لیا جاتا تھا جو بیچ بیچ میں ڈرامے کی سنجیدگی سے ناظرین کی توجہ ہٹا کر منہسی مذاق، فقرے بازی سے ان کا دل بہلانے لگتے۔ ان مزاحیہ حصوں میں ابتذال کی کیفیت پھر بھی باقی رہی جو آغا حشر وغیرہ کے یہاں بھی نظر آتی ہے۔

پارسی تھیٹر سے الگ ادبی ڈراموں کا ایک سلسلہ بھی نظر آتا ہے۔ اس کی محرک وہ ذہنی بیداری تھی جو انیسویں صدی کے نصف آخر میں اردو ادب کی تمام اصناف پر اثر انداز ہو رہی تھی۔ انگریزی کی تعلیم نے ہمارے ذہنوں کو نئے افق دیے تھے۔ ناول،



سوانح عمری، تنقید، مضمون وغیرہ کی طرح ڈرامے کی طرف بھی لوگ متوجہ ہوئے اور اُردو میں اس صنف کی کمی کو دور کرنے کے لیے ڈرامے لکھنے لگے لیکن ان کی راہ میں سب سے بڑی دشواری یہ تھی کہ ڈراما دوسرے اصناف سے مختلف نوعیت رکھتا ہے۔ یہ پڑھے جانے سے زیادہ کھیلنے کی چیز ہے۔ ہر چند کہ ڈرامے پڑھے بھی جاتے ہیں لیکن صحیح ڈرامائی شعور حاصل کرنے کے لیے اسٹیج سے رابطہ رکھنا ضروری ہے۔ ہمارے یہاں کا یہ حال تھا کہ اسٹیج تجارتی کمپنیوں کے ہاتھ میں تھا اور اس میں شامل ہونا کجا، شرنا اسے دیکھنا بھی مینو سمجھتے تھے۔ اس لیے ہمارے فاضل ادیبوں نے اس میدان میں جو کوششیں کیں وہ پانی میں اترے بغیر پیرنا سکھانے کے مترادف تھیں۔ محمد حسین آزاد، مرزا محمد ہادی رسوا، شہر، عبدالماجد، برج موہن، ذناترہ یہ کیفی وغیرہ سب کے دل میں یہ جذبہ موجود تھا کہ :

۱۔ ڈرامے کے اعتبار سے اُردو ہتی دامن ہے۔

۲۔ پارسی تھیٹر کے ڈرامے ادبی اعتبار سے بہت پست درجہ ہیں۔

۳۔ ڈراما ایک اعلیٰ درجہ کی صنف ہے جس نے دوسری زبانوں میں نفسیات انسانی کی حیرت انگیز نقاب کشائی کی ہے اور سماجی مسائل کے حل کرنے میں نمایاں حصہ لیا ہے۔

آزاد، رسوا اور شہر نے قصہ گوئی کی مہارت اور صحت زبان کا خیال رکھا اور بعد والوں نے سماجی اصلاح کے پہلو پر اتنا زور دیا کہ ڈراما دغظوں کا مجموعہ ہو گیا۔ رسوا کا ڈراما سرتاسر نظم میں ہے۔ دوسروں کے یہاں اشعار کا استعمال بہت کم ہے۔ مکالمے سلیس نشر میں ہیں۔ لیکن اسٹیج کا کوئی تجربہ نہ ہونے کی وجہ سے یہ سب ڈرامے مکالموں کی صورت میں لکھے گئے ناول ہیں جن میں ڈرامائی عمل کا فقدان ہے۔ انھیں اسٹیج نہیں کیا جاسکتا اور یوں بھی پڑھنے میں ان مسائل کے بارے میں گہرا اور دیرپا اثر قائم نہیں ہوتا۔

اُردو ڈراموں کی جو روایت اندر سبھا سے شروع ہو کر پارسی تھیٹر کے ذریعہ بنی



اور جسے عبداللہ، نظیریگ، رونق، احسن لکھنوی، آغا حشر اور بیتاب وغیرہ نے پاڈا بنا یا تھا۔ اس سے ان ادبی ڈراما نگاروں کے انحراف کو تجربہ ہی کہا جا سکتا ہے۔ ڈرامے کی اس حالت سے وہ غیر مطمئن تھے اور یہ بے اطمینانی انھیں راستے ڈھونڈنے پر مجبور کر رہی تھی جس کے نتیجے میں انھوں نے اپنی سمجھ اور علم کے مطابق ڈرامے لکھے۔ انھوں نے اس روایت سے علیحدگی اختیار کی۔ اسٹیج سے قریب نہ ہونے کی وجہ سے انھوں نے جو راستے اختیار کیے وہ انھیں ڈرامے کی روح سے اور بھی دور ہٹائے گئے۔ اتنا ضرور ہوا کہ سماجی مسائل ڈرامے کا موضوع بن گئے۔ ہو سکتا ہے کہ یہ البسن کا اثر ہو جس نے عبدالماجد، چکبست وغیرہ کو بادشاہوں، رئیسوں وغیرہ کے بجائے ہمارے دریا کے کرداروں کا انتخاب کرنے کی طرف متوجہ کیا اور روزمرہ زندگی کے واقعات ڈرامے میں جگہ پانے لگے۔ پارسی تھیٹر کے کردار عام طور سے ایک مخصوص انداز (ٹائپ) کے ہوا کرتے تھے جن میں گہرائی اتنی کم ہوتی تھی کہ وہ بیشتر خلع کیری کیچر (CARICATURE) معلوم ہوتے تھے۔ ادبی ڈراموں کے کردار ایک حد تک مثالی ہونے کے ساتھ ساتھ ان کی شخصیت معلوم ہوتے ہیں۔ اس طرح ان ڈراما نگاروں نے کردار نگاری کے میدان میں ترقی کی۔

اشتیاق حسین قریشی، عابد حسین، فضل الرحمن وغیرہ کے یہاں البسن، برناڈشا، اور دوسرے مغربی ڈراما نگاروں کا اثر موجود ہے۔ بعض جگہوں پر تو مولیر، شریڈن وغیرہ کے نام بھی لکھ دیے گئے ہیں۔ یہ زمانہ وہ تھا کہ انگریزی تعلیم کا نئی پھیل چکی تھی اور مغربی علوم ہندوستانی ذہن پر حاوی ہو چکے تھے۔ شوقیہ ڈراما کرنے کا سلسلہ اسکولوں کا بچوں میں شروع ہو گیا تھا اور یوں بھی کہیں کہیں بعض گروہ اس شغل میں دل چسپی لینے لگے تھے۔ تھیٹر کے ساتھ جو بدنامی، رسوائی اور ذلت کا تصور وابستہ تھا اس میں کبھی کمی آگئی تھی۔ پارسی تھیٹر جو اپنی روایت میں آغا حشر وغیرہ کی لائی ہوئی تبدیلیوں کے بعد زیادہ تبدیل



قبول کرنے پر تیار نہیں تھا۔ وقت کے ہاتھوں جمود اور یک رنگی کی دلدل میں پرکھ کر بے رنگ ہوتا جا رہا تھا۔ کمر تہی اسٹیج مغرب میں موت سے ہم آغوش ہو چکا تھا۔ اور ہندوستان میں بھی گھومنے والے اسٹیج، ریلوے اسٹیشن، گھوڑ دوڑ، ٹینس کورٹ وغیرہ کے بڑے بڑے سیٹ پیش کرنے والی کمر تھیں اور انگریزی ایسی کمپنیاں حیرت و استعجاب کا خراج ضرور وصول کر لیتی تھیں لیکن مکالمے بولنے کی پرانی روایت، ناظرین کی طرف سے پیٹھ نہ کرنے کے اصول، میلو ڈرامائی حرکات کا زمانہ ایسا ختم ہو چکا تھا کہ یہ بڑے بڑے اسٹیج، یہ ساز و سامان کی چمک دمک، یہ حیرت انگیز مناظر بھی انہیں باقی نہ رکھ سکے اور پارسی تھیٹر عدم کی طرف قدم بڑھانے پر مجبور ہو گیا۔

یورپ میں جس حقیقت پسند اسٹیج کو اسٹینس لادسکی نے رواج دیا تھا۔ اس نے تھیٹر کی دنیا میں انقلاب پیدا کر دیا۔ اسٹیج کے لیے ایک ایسے کمرے کا تصور جس کی چوتھی دیوار ناظرین کی طرف کی غائب ہے تھیٹر کی روایتوں کو یکسر بدل دینے کا سبب بنا۔ اب کرداروں کے لیے یہ ضروری نہیں رہ گیا کہ وہ ہر مکالمہ ناظرین کو مخاطب کر کے ادا کریں۔ مکالموں کے الفاظ بھی روزِ گفتگو کے مطابق ہونا لازم ہوئے۔ اس سے بھی بڑھ کر اداکاری کے انداز میں عام زندگی کی کیفیت پیدا کرنے کے رجحان نے لوگوں کے ذہن کو بالکل بدل دیا اور وہ ڈرامے میں ایک ایسی زندگی دیکھنے کے خواہش مند ہوئے جو ان کی زندگی سے بہت قریب ہو اور جس میں ان کے مسائل، ان کی آرزوئیں، ان کی ناکامیاں ان کی مشکلات کا ذکر ہو۔

اُردو کے جدید ڈراما نگار مغربی اسٹیج کے ان رجحانات سے واقف تھے انہوں نے ایلسن، چیخوف، گور کی، بزناتشا، ماترنک وغیرہ کے ڈرامے پڑھے تھے۔ اس لیے انہوں نے بھی اپنے ڈراموں کو حقیقت پسندانہ اسٹیج کے مطابق بنانے کی کوشش کی۔ مختلف سماجی مسائل کو لے کر انہوں نے ہندوستانی زندگی کے پس منظر میں انہیں حل کرنے کی تجویز بھی پیش کی اور زندگی کے گہرے مشاہدے سے کرداروں کی تشکیل کر کے انہیں ہمارے دل کے قریب



بھی لائے۔

جیسا کہ اوپر اشارہ کیا جا چکا ہے کہ ان ڈراموں کا ماحول بالکل بدلا ہوا تھا۔ انہیں اس کی فکر نہیں تھی کہ تھیٹر ہال میں سب سے پیچھے بیٹھنے والی پبلک تالیاں بجائے، اس کی بھی فکر نہیں تھی کہ مکالمے کے الفاظ ایسے ہوں کہ ان کی رسائی ہال کی آخری صف کے کانوں تک ہو جائے۔ لاؤڈ اسپیکر کی ایجاد نے بلند آہنگی کو ختم کر کے فطری گفتگو اور حرکات کا رواج دینے میں مدد کی، کہانی کے بہاؤ میں رکاوٹ پیدا کرنے کے لیے گانے بھی نہ رہے اس لیے اب تجربے کی نئی منزل منظم ڈراموں کی صورت میں ظاہر ہوئی۔ امتیاز علی تاج، محمد مجیب وغیرہ کے ڈرامے اپنی خامیوں کے باوجود اچھے نمونے ہیں۔ یہ بات ضروری کہی جاسکتی ہے کہ اردو میں منظم ڈراموں (WELL MADE PLAYS) کا دور اس وقت آیا جب مغرب میں اس کی طرف سے توجہ کم کی جا رہی تھی اور برخت کا ایک تھیٹر یا علامتی ڈراموں کے ذریعہ لوگ ڈرامے کے دائرے کو وسیع کرنے لگے تھے۔ ایک رجحان منظم ڈراموں کا بھی پیدا ہو گیا تھا۔

رپٹا کے قیام نے اردو ڈراموں کو ایک اسٹیج مہیا کیا اور جب اسٹیج ملا تو کھلے ہوئے ڈراموں کی خامیاں بھی زیادہ محسوس ہوئیں۔ حالات کے تقاضوں سے لوگ نئے تجربوں کی طرف متوجہ ہوئے۔ ایسے تجربوں کی طرف جو محمد مجیب وغیرہ کے دائرہ اثر سے باہر تھے۔ ان کے لیے مغرب کے جدید تھیٹر اور اس کی تحریکوں سے واقفیت ضروری تھی۔ جب تک ڈرامے کی پیش کش میں نئے طریقوں کا شعور حاصل نہ ہو۔ ان نئی قدروں کا احساس نہ ہو جو جدید اسٹیج کی خصوصیت بن گئی تھیں۔ نئے تجربے ناممکن تھے۔ رپٹا کی آفوشس تربیت میں بڑھ کر مجیب تنویر نے اردو ڈرامے کو نئی سمتوں سے آشنا کیا اور نئی راہیں نکالیں۔ فلم کی ترقی نے پرانے کرتبی تھیٹر کو ختم ہی دیا تھا، فن کاروں کی جدت پسندی اور زندگی کی حقیقتوں کو گرفت میں لانے کی نئی کوششوں نے اردو ڈراما نگاروں کو



ان نئے راستوں کی طرف متوجہ کیا جو مغرب میں عام ہو رہے تھے بے تکیے ڈرامے (ABSURD) بھی اُردو والوں کا مرکز بنے لیکن تھیٹر کی موجودگی کے بغیر تجرباتی ڈراموں کا فروغ پانا بہت دشوار ہے۔ القاضی حبیب تنویر شمع زیدی وغیرہ کی کوششیں اُسید کی نوٹناتی رکھنے کے لیے ضرور ہیں لیکن ان کے ڈرامے شایع ہی نہیں ہوتے دوسری زبان اُردو ہونے کے باوجود ان میں سے بیشتر ڈرامے اُردو کے ڈراموں میں شمار نہیں ہوتے۔ اس لیے تجرباتی ڈراموں کے لیے اُردو میں نئی احوال ترجموں کا راستہ ہے۔ اسی راستے سے اُردو داں پبلک جدید ڈراموں سے واقف ہو سکتی ہے اور ان کے دجانات سمجھ سکتی ہے۔ جب ایسے ترجموں کی تعداد بہت ہو جائے تو شاید لکھنے والوں میں کوئی تحریک پیدا ہو۔ حالانکہ اسٹیج کی غیر موجودگی میں کامیابی تک پہنچنا مشکل نظر آتا ہے۔

کرشن چندرا محمد حسن، خواجہ احمد عباس میں سب سے زیادہ تجربے عباس کے یہاں نظر آتے ہیں۔ شاید بیسی کے اچھے سے قریب ہونے کی وجہ سے یہ ہو یا ان کی ہمہ گیر صلاحیتوں کا نونہ۔ بہر حال ”زبیدہ“ سے لال گلاب کی واپسی“ تک عباس کے یہاں نئے ذرائع اظہار کی تلاش نظر آتی ہے جو اپنی بعض کمزوریوں کے باوجود ڈرامے کو نئی دستوں سے آشنا کرتی ہے اور مستقبل کے لیے امید دلاتی ہے۔ محمد حسن کے ایک ایچٹ کے ڈراموں میں تو تجربے نظر آتے ہیں لیکن اپنے ڈراموں میں انھوں نے سماجی مسائل ہی کو ابھارنے کی کوشش کی ہے اور کھرے کا چاند یا محل سرا میں منظم ڈرامے کا اچھا نمونہ پیش کیا ہے۔ کرشن چندر نے بھی وقت کے ایک اہم مسئلے کو ڈرامے کا موضوع بنایا ہے لیکن وہ گہرائی نہیں ہے جس کی ہم ایک بڑے ڈراما نگار سے توقع کر سکتے ہیں۔

اس وقت دہلی، لکھنؤ، حیدرآباد، الہ آباد، کان پور، بنارس وغیرہ میں شوقیہ ڈرامے، کبھی کبھی پیش لیے جاتے ہیں۔ ان میں بیشتر کی زبان اُردو ہوتی ہے لیکن چونکہ اُردو والے ان اداروں سے بہت کم وابستہ ہیں اس لیے ان سے اُردو ڈرامے کو کوئی خاص فائدہ نہیں پہنچتا



اور ان میں سے بیشتر اُردو ڈراموں کے نام سے پکارے بھی نہیں جاتے۔ لمبائی میں صورت حال تھوڑی سی مختلف ہے۔ وہاں اُردو کے ڈرامے کھیلے جاتے ہیں اور ایک طرح کا شوقیہ اُردو اسٹیج قائم ہے۔ سنگیت نائٹ اکاڈمی کی طرف سے بھی ڈراموں کا مقابلہ کیا جاتا ہے اور انعامات بھی دیے جاتے ہیں لیکن اتنے وسیع ملک اور اتنی وسیع آبادی میں ڈرامے کا ذوق پیدا کرنے اور ان کی رہنمائی کرنے کے لیے یہ کوششیں بہت کم ہیں۔ اُردو ڈرامے کے لیے اسٹیج کا ذوق (STAGE SENSE) بہت ضروری ہے۔ جس طرح مشاعروں کے ذریعہ صدیوں میں ہمارا ذوق شعر منلو تیار رہا ہے اسی طرح ڈرامے کے ذوق کی پرورش بھی ضروری ہے۔ ہمیں ڈراما لکھنے کے ساتھ ڈراما کرنے کے پہلو کو بھی اہمیت دینا چاہیے کیونکہ ڈراما کرنے ہی سے تجربے کو قبولیت کی سند بھی ملتی ہے۔ خامی یا گمراہی کا اندازہ بھی ہوتا ہے۔ پانی میں اترے بغیر پیرنا نہیں آتا۔ اسی طرح اسٹیج سے براہ راست وابستہ ہوئے بغیر ڈرامائی عمل کی باریکیاں اور نکتے سمجھ میں نہیں آتے۔ ڈراما ناظرین تک پہنچنے کا ایک ذریعہ ہے جس میں الفاظ کے علاوہ انسانوں کو بھی ترسیل کا آلہ کار بنایا جاتا ہے۔ اداکاروں کو چھوڑ کر صرف الفاظ کے ذریعہ ڈرامے کو بلندیاں حاصل نہیں ہو سکتیں۔

بہر حال سماجی کوتاہیوں رکاوٹوں اور بے اعتنائیوں کے باوجود سو سو سالوں میں اُردو ڈرامے نے ایک روایت بھی بنائی اور پھر تجربوں کی آغوش میں اس روایت سے الگ ہو کر نئی سمتیں بھی تلاش کیں۔ جادوئی کہانیوں، قدیم قصوں اور پھوہڑ چٹکوں سے آگے بڑھ کر انسانوں کے مسائل اپنائے، اُن کے دکھ درد کی ترجمانی اور انفرادی و اجتماعی زندگی کی گتھیاں سلجھانے کی طرف دعوتِ فکر بھی دی۔ عوامی اسٹیج کی ٹیکنیک سے لے کر مغربی معتد پر دوں کے رواج، پیریاکس سیٹ (BOX SET) اور علامتی (SYMBOLIC) اسٹیج تک کو اپنایا اور کرداروں



کے سطحی خصوصیات سے لے کر گہرے نفسیاتی مطالعوں تک کے نمونے پیش کیے۔ یہ سب مغربی علوم سے واقفیت کا فیض ہے اور اردو میں جتنے تجربے بھی کیے گئے وہ سب مغربی تھیٹر کے رجحانات سے متاثر ہو کر کیے گئے۔ تجربے کی یہ لگن، خوب سے خوب تر کی تلاش، نئے رجحانات کا استقبال اردو کے لیے فال نیک ہے اور اگر یہ جذبہ برقرار رہا تو روشن خیالی کی بڑھتی ہوئی رو کی مدد پا کر اردو کا ڈراما بھی سست مگر مضبوط قدموں کے ساتھ آگے بڑھتا جائے گا۔



# کتابیات

مصنف	نام کتاب	
پروفیسر سید احتشام حسین	ادب اور سماج	۱
ڈاکٹر عبدالعلیم نامی	اُردو نھیٹر جلد اول	۲
"	" " دوم	۳
"	" " سوم	۴
پروفیسر سید مسعود حسن رضوی	اُردو ڈراما اور اسٹیج	۵
عشرت رحمانی	اُردو ڈرامے کا ارتقا	۶
بادشاہ حسین	اُردو میں ڈراما نگاری	۷
پروفیسر محمد مجیب	آزمائش	۸
آغا خضر کاشمیری	اسیر حرص	۹
اے۔ جی۔ اشرف	آغا خضر ادران کا فن	۱۰
پروفیسر وقار عظیم	آغا خضر ادران کے ڈرامے	۱۱
پروفیسر سید احتشام حسین	افکار و مسائل	۱۲
حبیب تنویر	آگرہ بازار	۱۳
ڈاکٹر مسیح الزماں	امانت کی اندر سبھا	۱۴
سید امتیاز علی تاج	انار کلی	۱۵
حافظ عبداللہ	انجام ستم	۱۶
محمود میاں رونتق	انجام ستم یا ظلم اظلم	۱۷



پروفیسر محمد مجیب	انجام	۱۸
دقار غظیم	اندر سبھا (مرتبہ)	۱۹
آغا حشر کاشمیری	آنکھ کا نشہ	۲۰
پروفیسر سید سعید حسن رضوی	اودھ کا شاہی اسٹیج	۲۱
"	اودھ کا عوامی اسٹیج	۲۲

## ب

ڈاکٹر عبدالعلیم نامی	بیلو گرافیا اُردو ڈراما بجلد دوم	۲۳
مہدی حسن احسن لکھنوی	بزم فانی	۲۴
"	بھول بھلیاں	۲۵
عزیز احمد	بو طبقا۔ از ارسطو	۲۶
نسر دان جی مہر دان جی آرام	بے نظیر ہدر میر	۲۷

## پ

محمد فضل الرحمن	پردہ	۲۸
حافظ عبداللہ	پسندیدہ آفاق	۲۹
حافظ محمود شیرانی	پنجاب میں اُردو	۳۰

## ت

محمد طفیل احمد امر دہوی	تجلیات حشر	۳۱
حافظ عبداللہ	تحفہ سیزدہم صدی	۳۲
ڈاکٹر مسیح الزماں	تعمیر تشریح تنقید	۳۳
پروفیسر آل احمد سرور	تنقیدی اشارے	۳۴
مرزا نظیر بیگ	تنویر خورشید عروت عشق گلبدن	۳۵



## ج

نسرودان جی مہردان جی آرام  
نران پرشاد بیتیاب

۳۶ جہاں گیر شاہ اور گوہر  
۳۷ جو آپ پسند کریں

## ج

نسرودان جی مہردان جی آرام  
پرودیسر محمد مجیب  
محمد فضل الرحمان

۳۸ حاتم طائی  
۳۹ حبہ خاتون  
۴۰ حشرات الارض

## خ

محمد مجیب  
جے کرشن چودھری  
آغا حشر کاشمیری  
فریدون جی مرزبان جی  
مہدی حسن احسن لکھنوی

۴۱ خانہ جنگی  
۴۲ خواب شیریں  
۴۳ خوب صورت بلا  
۴۴ خورشید  
۴۵ خونِ ناحق

## د

حامد حسن قادری  
کرشن چندر  
مہدی حسن احسن لکھنوی  
محمد مجیب  
عصمت چسائی

۴۶ داستان تاریخ اُردو  
۴۷ دروازے کھول دو  
۴۸ دل فروش  
۴۹ دوسری شام  
۵۰ دھانی بانکین

## ط

محمد حسین آزاد

۵۱ ڈراما اکبر



محمد اسلم قریشی	ذ	ڈراما نگاری کا فن	۵۲
حافظ عبداللہ	س	ذخیرہ عشرت	۵۳
برج موہن ناتھ کیفی		راج دلاری	۵۴
آغا حشر کاشمیری		رستم و سہراب	۵۵
محمد مجیب		روسی ادب	۵۶
	ن		
خواجہ احمد عباس		زبیدہ	۵۷
عبدالماجد		زود پشیمان	۵۸
نرائن پرشاد بنیاب		زہری سانپ عن کٹورہ بھرخون	۵۹
	س		
محمود میاں رونق		ساختہ دلگیر عن راجھا ہیر	۶۰
مزا نظیر بیگ		ستم عشق و الفت	۶۱
آغا حشر کاشمیری		سلور کنگ	۶۲
	ش		
حافظ عبداللہ		شکنتلا	۶۳
عبدالسلام ندوی		شعر الہند	۶۴
عبدالکلیم شرر		شہید وفا	۶۵
	ص		
ڈاکٹر اشتیاق حسین قریشی		صید زبوں	۶۶
	ظ		
محمود میاں رونق		ظلم عمران روسیہ	۶۷



حافظ عبداللہ	ظلم عمران مردود	۶۸
محمود میاں رونق	ظلم مست ناز	۶۹
<b>ع</b>		
محمود میاں رونق	عجائبات پرستان	۷۰
پروفیسر سید اختر شام حسین	عکس اور آئینے	۷۱
<b>غ</b>		
محمود میاں رونق	غرور رعد شاہ	۷۲
<b>ف</b>		
زائن پرشاد بیتاب	فریب نظر	۷۳
مرزا نظیر بیگ	فسائے عجائب	۷۴
<b>ک</b>		
پریم چند	کربلا	۷۵
پیکبست مرثیہ عطیہ نشاط	کلا	۷۶
ڈاکٹر محمد حسن	کہر کا چاند	۷۷
محمد مجیب	کھیتی	۷۸
<b>گ</b>		
نسر دان جی مہر دان جی آرام	گل پسنو برچہ کرد	۷۹
مرزا نظیر بیگ	گل روزرینہ	۸۰
"	گلستان بے بہا	۸۱
حافظ عبداللہ	گنجینہ محبت مروت بظلم الفت	۸۲
<b>ل</b>		
خواجہ احمد عباس	لال گلاب کی داپسی (مضبوط بنڈن)	۸۳



نسرودان جی مہرودان جی آرام	۸۴	لعل و گوہر
طالبہ بناری	۸۵	یل و نہار

## م

ڈاکٹر اعجاز حسین	۸۶	مختصر تاریخ ادب اُردو
برج موہن تاثیرہ کیفی	۸۷	مراری دادا
مرزا محمد ہادی رسوا	۸۸	مرقع یلی بخون
ڈاکٹر مسیح الزماں	۸۹	معیار و میزان
ڈاکٹر محمد حسن	۹۰	میرب ایٹج ڈرامے

## ن

محمد عمر نور الہی	۹۱	ناہک ساگر
ڈاکٹر اشتیاق حسین قریشی	۹۲	نفرت کا بیج
"	۹۳	نقش آخر
پرونیسریڈ مسعود حسن رضوی	۹۴	نگارشات ادیب
نسرودان جی مہرودان جی آرام	۹۵	نور جہاں
ڈاکٹر محمد حسن	۹۶	نئے ڈرامے
محمد فضل الرحمان	۹۷	نئی روشنی
الف خاں حباب	۹۸	نیزنگ قات عرف غزالہ ماہرہ

## و

حافظ عبداللہ	۹۹	دقائے دل گیر عن را بختار میر
--------------	----	------------------------------

## ز

صفدر آہ	۱۰۰	ہندستانی ڈراما
نسرودان جی مہرودان جی آرام	۱۰۱	ہوائی مجلس عن قمر الزماں ماد نقا



سردار جعفری  
آغا حشر کاشمیری

یہ کس کا خون ہے ۱۰۲  
یہودی کی لڑکی ۱۰۳

### BOOKS IN ENGLISH

105. Anand, Mukl Raj : The Indian Theatre.
106. Bogard, T. & Oliver, W. : Modern Drama.
107. Bowers, F. : Theatre in the East.
108. Brustein, R. : The Theatre of Revolt.
109. Cohen, R. : Currents in Contemporary Drama.
110. Gascoigne, B. : Twentieth Century Drama.
111. Lumley, F. : New Trends in Twentieth Century Drama.
112. Millet, F. B. : Reading Drama.
113. Nicoll, A. : The Theatre and Dramatic Theory.
114. Rice, E. : The Living Theatre.
115. Styan, J. L. : The Elements of Drama.
116. Vargas, Luis ; Guide Book To The Drama.
117. Various Writers : Tradition & Experiment.
118. Wilson ; The Theatre of the Hindus.

### हिन्दी पुस्तकें

۱۱۹. बच्चन सिंह : हिन्दी नाटक
۱۲۰. नवाज : शकुन्तला नाटक
۱۲१. विश्वनाथ कविराज : साहित्य दर्पण
- ۱ॲॲ. विश्वनाथ मिश्र : हिन्दी नाटक पर पाश्चात्य प्रभाव



# سرساٹل

لاہور ۱۹۴۲ء	ادبی دنیا
لاہور ڈراما نمبر ۱۹۵۶ء	ادب لطیف
دہلی جنوری ۱۹۵۹ء	آج کل
لاہور اکتوبر ۱۹۵۶ء	تہذیب الاخلاق
کانپور	زمانہ
الہ آباد، جون ۱۹۶۵ء جولائی ۱۹۶۷ء	شب خون
بمبئی کرشن چندر نمبر	شاعر
لاہور اپریل ۱۹۶۷ء	فنون
مردان ڈراما نمبر	قند
بمبئی ۱۹۶۷ء	گفتگو
بمبئی جنوری ۱۹۶۶ء	نوائے ادب
۱۹۶۶ء، غالب نمبر ۱۹۶۹ء	نقوش
حیدرآباد۔ ڈراما نمبر	سی قدریں
لاہور، مارچ ۱۹۶۷ء	تہذیب الاخلاق
بمبئی نمبر ۲، ۱۹۶۷ء	گفتگو
بمبئی جولائی ۱۹۵۴ء	نوائے ادب
فروری ۱۹۵۶ء	ادب لطیف



## بعض محققین کی رائیں

پروفیسر سید احتشام حسین

صدر شعبہ اردو والہ آباد یونیورسٹی

ڈراما ادب کی عظیم ترین اصناف میں شامل کیا جاتا ہے لیکن اردو میں اس صنف نے خاطر خواہ ترقی نہیں کی۔ اس کے پس پشت جو سماجی، سیاسی اور تاریخی اسباب کام کر رہے تھے ان کی روشنی میں قدیم و جدید اردو ڈرامے کا جائزہ لینا ضروری تھا۔ مجھے خوشی ہے کہ ڈاکٹر عطیہ نشاط نے اس کمی کو بڑی اچھی طرح پورا کیا ہے ان کے مقالے کو اردو میں اہم مقام ملنا چاہیے۔

پروفیسر نور الحسن ہاشمی، ام۔ اے۔ پی۔ ایچ ڈی، ڈی۔ لٹ۔

صدر شعبہ اردو لکھنؤ یونیورسٹی

ڈاکٹر عطیہ نشاط کا تحقیقی مقالہ "اردو ڈراما روایت اور تجربہ" حسن ترتیب و میاں تحقیق کا اچھا نمونہ ہے جس کے ہر باب سے ان کے مطالعہ کی وسعت اور موضوع سے گہری واقفیت کا اندازہ ہوتا ہے۔ اگرچہ ڈرامے کی تاریخ پر اس سے پہلے بھی چند کتابیں لکھی گئی ہیں لیکن اس مقالے میں اردو ڈرامے اور اسٹیج کے متعلق بہت سے نئے حقائق سامنے لائے گئے ہیں اور جدید سائنٹفک نقطہ نظر سے ڈرامے کے بعض پہلوؤں کا تجزیہ کیا گیا ہے۔ ڈاکٹر عطیہ نشاط نے متوازن اور سنجیدہ تنقیدی نظر سے ڈراما نگاروں کی خصوصیات، اسٹیج کی مختلف تحریکوں اور ڈرامے کے عہد بہ عہد بدلتے ہوئے رجحانات کا جائزہ لیا ہے۔ میرے نزدیک ڈرامے کے متعلق اردو کے تحقیقی اور تنقیدی ادب میں یہ کتاب ایک اہم اضافہ ہے۔

پروفیسر محمد حسن ام۔ اے۔ پی۔ ایچ ڈی صدر شعبہ اردو کشمیر یونیورسٹی

ڈاکٹر عطیہ نشاط کا تحقیقی مقالہ "اردو ڈراما روایت اور تجربہ" اردو کے تنقیدی سرمائے میں ایک اہم اضافہ ہے جس کے لیے ہم سب کو ڈاکٹر عطیہ نشاط ادران کے نگران ڈاکٹر مسیح الزماں کا شکر گزار ہونا چاہیے کہ ان کی محنت و توجہ اور رہنمائی سے ایسے موضوع پر انشا گہرا اور مفید مقالہ سامنے آیا جس پر اب تک کوئی قابل ذکر کتاب نہیں لکھی گئی۔ اگرچہ کتابیات کی ترتیب ناقص ہے اور اردو ڈراموں کی تکنیک پر سنسکرت ڈراموں کی تکنیک کے اثرات پر بھی خاطر خواہ توجہ نہیں کی گئی پھر بھی اردو



کے ڈرامائی سرمایہ پر جیسی گہری نظر ڈالی گئی ہے اور ڈراموں کے تجزیہ میں جو تنقیدی طریق کار اختیار کیا گیا ہے اس نے اس کتاب کو ایک اعلیٰ ادبی کارنامہ بنا دیا ہے جس میں موضوع کے ساتھ پورا انصاف کیا گیا ہے۔

## ڈاکٹر مسیح الزماں، ام۔ اے، ڈی۔ لٹ

ریڈر شعبہ اردو، الہ آباد یونیورسٹی

ڈراما اردو کی ایک پھٹی ہوئی صنف ہے جس کے بنیادہ مطالعے کی بہت کم کوشش کی گئی ہے۔ دراصل اسٹیج سے اس صنف کا ربط اتنا گہرا اور قریبی ہے کہ اس کا محرم ہوتے بغیر ڈرامے کے رموز تک رسائی دشوار ہے۔ اردو کے بیشتر مورخ اور نقاد اسٹیج سے بالکل غیر متعلق ہیں اور اس بے تعلقی میں ڈرامے کی تفہیم و تشریح پانی میں اترے بغیر پیرنا سیکھنے اور سکھانے کی سعی ہے جس پر سنہسی کے بجائے رونا آتا ہے۔ اس وقت تک اردو میں کوئی ایسی کتاب نہیں جو اردو ڈرامے کے آغاز سے اب تک اس صنف کے تدریجی ارتقا کی تصویر پیش کر سکے اور اسٹیج کے ضروریات اور عہد بہ عہد بدلتے ہوئے رجحانات کے دوش بدوش اردو ڈرامے کی تبدیلیوں کا جائزہ سامنے لائے۔ اس کمی کو محسوس کرتے ہوئے میں نے عطیہ نشاط کی ریسرچ کے لیے یہ موضوع تجویز کیا تھا اور مجھے یہ دیکھ کر مسرت اور اطمینان ہے کہ بہت سی رکاوٹوں، الجھنوں اور دشواریوں کا مقابلہ کر کے انھوں نے یہ مقالہ تیار کر ڈالا جو ڈاکٹر ٹیٹ کی ڈگری کے لیے منظور بھی ہو چکا ہے۔ اگرچہ بہت سی جگہوں پر اسے بہتر بنانے کی گنجائش ہے لیکن موجودہ حیثیت میں بھی اسے میں ایک ادبی کارنامہ سمجھتا ہوں جس سے اردو ڈرامے کا پورا خاکہ نظر میں آجاتا ہے اور تھیٹر کے اہم رجحانات کے پس منظر میں اردو ڈرامے کی جگہ سمجھ میں آجاتی ہے۔

ڈاکٹر عطیہ نشاط نے مغربی ڈرامے اور تھیٹر کے اہم رجحانات سے بھی واقفیت حاصل کی ہے اور اس صنف نے جو جدید رُخ اختیار کیے ہیں ان کی طرف بھی اشارے کیے ہیں۔ اردو کا جدید تھیٹر جن تہذیبی اثرات کی آغوش میں پروان چڑھا ہے اس کا انھوں نے کامیابی سے احاطہ کیا ہے اور بکھرے ہوئے موجود مواد کی چھان بین کر کے اسے متوازن انداز سے پیش کیا ہے۔ بلاشبہ اس کتاب سے اردو ڈرامے کے مطالعہ کی راہیں روشن ہوں گی اور اس موضوع پر کام کرنے والوں کو بڑی مدد ملے گی۔





ڈاکٹر عطیہ لشاط ۱۹۴۵ میں الہ آباد میں پیدا ہوئیں۔  
حمیدیہ گرلز کالج اور الہ آباد یونیورسٹی میں تعلیم حاصل کی۔  
۱۹۶۲ میں اقبال احمد ایڈووکیٹ سے شادی ہوئی۔  
۱۹۶۶ میں فرسٹ ڈویژن میں ام۔ اے پاس کیا اور  
ڈاکٹر مسیح الزماں کی نگہرائی میں "اردو ڈراما: روایت اور تجربہ"  
پہلے پوزیشن پر کر کے ۱۹۷۲ میں ڈاکٹر آف فلاسفی کی ڈگری  
حاصل کی۔ ان کا تحقیقی مقالہ "اردو ڈرامے کے مطالعے میں  
اہم اضافہ قرار دیا گیا ہے۔ ان کے مضامین اور کہانیاں  
اردو ادب ہندی کے ادبی رسائل میں برابر شائع ہوتی رہتی  
ہیں اور تقریریں، فیمو وغیرہ ریڈیو پر سننے جاسکتے ہیں۔